

॥ ओम् ॥

“भारतीमन्दिरसंस्कृतग्रन्थावलिः”

ग्रन्थांकः २.

श्रीमदप्पयदीक्षितकृता

# ॥ आनन्दलहरी ॥

श्रीकण्ठभाष्यपरमतात्पर्यनिर्णयरूपा

तत्कृतया


चन्द्रिकाख्यया व्याख्यया सहिता ।

कुम्भघोणस्थ

स्वदेशीयहूणवाणीमहापाठशालागीर्वाणवाप्यध्यापकेन

रा. हालास्यनाथशास्त्रिणा

बह्वीः प्रतिकृतीस्संपाद्य परिशोधिता ।

Sa 2 Br.  
APP  


श्रीरङ्गस्य

श्रीवाणीविलासमुद्रायन्त्रालये

संगुद्रिता ।

१९०८.

अस्य मूल्यं सार्धं रूप्यमेकम् ।

(अस्य ग्रन्थस्य पुनर्मुद्रणाधिकारः प्रकटयित्रा रा. हाल्लास्यनाथशास्त्रिणा  
राजकीयनियमानुसारेण स्वीयर्त्तिकृतः)

## ॥ भूमिका ॥



१. आर्यमित्राः सहृदयाः विदितचरमेव तत्र भवतां, यदहं बहोः कालाहुष्यमानप्राचीनप्रबन्धप्रकटने धृतव्यवसायस्सहृदयानां साहाय्येन रसिकरञ्जनीटीकासहितं कुवलयानन्दमुज्ज्वलासंवलितपापस्तंबधर्ममूत्रप्रबन्धं च सम्मुद्य प्रकटीकृत्य पात्रतामनयमात्मनो जन्म सहृदयकुलाशीर्वचसामिति ।

२. अनन्तरमाकलय्य श्रीमदप्पयदीक्षितेन्द्रविरचितानां शताधिकानां प्रबन्धानामतिलुप्तानां विरलमातृकतया प्रचाराभावं पुस्तकदौर्लभ्यं च तेषां प्रकटने धृतव्यवसायश्शुभकृद्दत्तसरे मार्गशीर्षमासि दिल्लीनगरप्रवर्तितराजाधिराजमहनीयगुणाभिरामैद्देडभिरुयास्माककरुणार्णवभरतखण्डचक्रवर्तिपट्टाभिषेकमहोत्सवदिने प्रातिष्ठिपं प्राक्तनग्रन्थप्रथनालयं भारतीमन्दिराभिरुपम् ।

३. तत आरभ्य ततां मया प्रचारयितुमुपक्रान्तायां भारतीमन्दिरसंस्कृतग्रन्थावलौ प्रथमतः श्रीमदप्पयदीक्षितकृतया शिवार्कमणिदीपिकया सहितं श्रीमच्छ्रीकण्ठीयं ब्रह्ममूत्रभाष्यं नयमणिमालया मन्निबद्धया ब्रह्ममूत्रार्थचन्द्रिकया च सह सनाथीकृत्य परिष्कृत्य सम्मुद्य षड्भिस्संचिकाभिरित्यता कालेन समपूर्यं षष्ठपट्शतीपरिमितं प्रथमसंपुटम् । यस्य च द्वितीयं संपुटमपि संमुद्रयमाणं न चिरात्सिद्धिभिः संचिकाभिः परिपूर्येत ।

४. तस्य ग्रन्थस्य मुम्बानगरे मुद्रयमाणतया अपरिहार्य-  
कालातिपाततामवधाय विपुलस्य तस्य ग्रन्थस्य समाप्तेः पूर्वमेव  
श्रीकण्ठभाष्यप्रस्थानानुसारिणः श्रीमदप्पयदीक्षितकृतानन्दलहरी-  
शिवाद्वैतनिर्णयप्रभृतीन्प्रबन्धान्सम्मुद्रय प्रकटीचिकीर्तुर्द्वितीयतया  
श्रीरङ्गस्थश्रीवाणीविलासमुद्रणालये चन्द्रिकाख्यया व्याख्यया  
सहितां श्रीकण्ठभाष्यपरमतात्पर्यप्रतिपादिनीमानन्दलहरीं सम्मु-  
द्रय प्रकटयितुं प्रावृत्तम् ।

५. अस्याश्च कृतेरतिलुप्तप्रचारतया विरलमातृकतया संप्र-  
तिपन्नपण्डितकुलैरप्यविदिततया च नष्टकल्पाया अन्वेपणे धृतव्यव-  
सायस्य मम श्रीमता सहृदयकुलमूर्धन्येन श्रीमदप्पयदीक्षितेन्द्रवंश्य-  
मामकाश्रयभूतसुप्रसिद्धाप्पुशास्त्रिसमनन्तरसोदरेण प्राङ्निवाकपदमधि-  
तिष्ठता महादेवशास्त्रिणा श्रीमन्मध्यार्जुनक्षेत्रस्थश्रीमन्महालिङ्गे-  
श्वरदिव्यालयप्रतिष्ठापितपुस्तकालयात्तदध्यक्षस्य (तिरुवावडुतुरै नामक)  
श्रीगोमुक्तिक्षेत्रविराजमाननन्दिकेशाधिष्ठितशैवमठाधिपतेरंबलवाणदे-  
शिकस्याज्ञया समानीय विलेखिता नागराक्षरमयी काकितरूपा मातृका  
तन्मूलभूता तालपत्रमयी मातृका चेत्युभयरूपा मातृकैकैव प्रथमगो-  
चरतयैतन्मुद्रणप्रवृत्तिनिदानतया च महोपकारिणी समभूत् ।

६. अनन्तरमान्तं तां सश्रद्धं परिशीलयतश्चिराद्द्वैतमदधी-  
न्यादिशापसंजातशंभवेत्कर्षविद्वेषकलुपस्वान्तैर्विष्णवंमन्यैः कैश्चिद-  
न्यैश्च शुद्धाद्वैतमतैकतानतामभिनयद्विरनवगताद्वैतमतसिद्धान्तरसूया-  
परैः पण्डितमन्यैश्चोदीरितान् श्रीमद्वैतविद्याचार्याणामप्पयदीक्षिते-  
न्द्राणामपि तान्त्रिकशैवसिद्धान्तानुयायितां विष्णुविद्वेषितां च रुशतो  
वितण्डावादान्कर्णारुन्तुदान्श्चावंश्चावं विषण्णचेतस्कृतया तदात्वे सु-

धारसागिवर्षेणैव शिशिरितान्तःकरणस्य मम न चिरादस्याः कृतेः प्रकटने समुदभृदृढतरा लालसा । यदस्यां कृतौ सुस्पष्टं श्रीकण्ठभाप्यप्रस्थानस्यापरित्यक्तशुद्धाद्वैततया भगवत्पादीयभाप्यप्रस्थानादनतिभिन्नतां सगुणोपासननिरूपणस्य निर्गुणोपासनप्रथमसोपानतां च व्यवस्थापयन्तः स्वस्य विष्णुविद्वेषलेशराहित्यं शुद्धाद्वैतमतैकतानतां च कण्ठोक्त्यैव विवृण्वन्तस्ते दीक्षितेन्द्रास्तानुभयानपि वैतण्डिकान्बालिशान् चपेटाघातेन तूष्णीभावमापाद्य श्रीकण्ठाचार्याणामपि शुद्धाद्वैते परमतात्पर्याभिव्यक्तिं तद्भाष्यवाक्यैरेव व्यवतिष्ठिषन् ।

९. ततश्च तां मे लालसां परिपूरयितुं मया कृताभ्यर्थनो मन्मुखादसकृत्समाकर्णितेदं ग्रन्थपरमार्थतया समनुमोदितमामकीनाशयः श्रीमानुदारधीः प्रभुमणि, श्रीनिवासपिल्लैनामा विरचितद्रव्यसाहाय्यश्चिन्तनीयो मया कार्तश्येन सर्वोद्यमेषु विशेषतश्चेदं ग्रन्थप्रथमोद्योग इति निवेदये सहृदयान् ।

१०. अनन्तरं द्वितीयमातृकान्वेषिणा मया चित्तूर्नगरस्थ- (भूतपूर्व) सच्चिदानन्दशास्त्रिगृहकोशान्महता प्रयासेन संपाद्य सुदृढमणिना कुलित्तलं नगरस्थप्राङ्निवाकस्थललेखकोद्योगमधितिष्ठता रङ्गस्वाम्यार्येण प्रहिता तालपत्रमयी मातृका सहादरमुररीकृता या चात्र ख. चिह्निता ।

११. अन्या च श्रीमत्पञ्चनदस्थलाभिजनमामकब्रह्मविद्यगुरुचरणसर्वतोमुखमहाव्रतविश्वजिद्याजि श्रीबालकृष्णमाखिराजसमनुगृहीता सप्रणाममुररीकृता तृतीया मातृकापि ग चिह्निता महोपकारिणी ।

१२. अपरा च तज्ज्ञासंस्थानस्थिततालवन (तिरुप्पनन्दाल्) शैवमठालयस्थपुस्तककोशगता तदध्यक्षेण काशिवासि-

सोमसुन्दरतन्त्रिरान्प्रभुणा वितीर्णा सीतालतालपत्रमयी तुरीया  
मातृका चात्र ह चिह्निता ।

१३. एताश्चतस्रो मातृका उपजीव्य परिशोध्य मुद्रणाय  
सज्जीकृत्यापि द्रव्यसाहसप्रतीक्षितया व्यलंबिषि कंचित्कालम् ।

१४. तदानीमेतादृशमदीयव्यवसायप्रोत्साहकस्य तज्ज्ञान-  
गरस्थप्राड्विवाकस्थलन्यायवादिनो महाशयस्य श्रीनिवासपिल्लैना-  
मस्सहृदयमणेस्सुहृन्मणेस्साहाय्यमेवास्य प्रबन्धस्य संमुद्रणे हस्ताव-  
लंबप्रदानेन प्रोत्साहकमभूदिति कार्त्तश्यतस्समभ्यर्थयेऽनुदिनमस्मत्कु-  
लदेवतस्यैन्दवकिशोरशेखरस्य सन्निधाने तदीयमभ्युदयम् ।

१५. पद्यपट्टिपरिमिता चन्द्रिकाख्यव्याख्यासहितेयनणीयसी  
कृतिः श्रीकण्ठभाष्याधिकरणकतिपयशंकासमाधाननिर्णयात्मकतया  
श्रीकण्ठभाष्योपोद्धाततामंचतीतीयमवश्यं परिशीलनीया श्रीकण्ठभा-  
ष्यपठितृणां सहृदयानामिति निवेदये सुहृदः ।

१६. इदंग्रन्थपरिशोधने कचित्कचित्संशयाविष्टस्य मम  
संशयान्निरसितुं कृतक्षणतामवलंब्य प्रसेदुषे विषयसूचिनीलेखनेन च  
साहसकृते श्रीमन्महामहोपाध्यायराजुशास्त्र्यपरनामधेय (भूतपूर्व)  
त्यागराजमखिराजचरणसेवासमासादितपणनीयपाण्डित्याय प. गण-  
तिशास्त्रिणे धृतकार्त्तश्यस्समर्पयामि बह्वीर्विनतीः ।

१७. इदंव्यवसाये मातृकाप्रदानादिना विहितोपकारेभ्यः  
पूर्वादिष्टनामधेयेभ्योऽभिरूपशेखरेभ्यः प्रत्यर्पयामि यथोचितं परस्स-  
हसं प्रणामानाशिषश्च ॥

१८. यद्यप्ययं प्रबन्धो मुद्रणकालेऽसकृत्परिशोधित एव ।  
तथापि नात्र म्यादशुद्धिः कियत्यपीति वक्तुं न पारयामि तत्रभवताम-

भिज्ञानां पुरस्तात् । मदीयेन व्युत्पत्तिमान्धादिदोषेण अनवधानेन च समापतिता अक्षरच्युतिप्रभृतयोऽतिविरला दोषास्तुबोधा एव सुदृशामिति नाहमयुजं शुद्धाशुद्धपत्रीम् । यदि स्युरन्येऽप्यसंशोधिता दोषास्तानन्विष्य विलिख्य प्रेषणेनानुग्राहोऽहमित्यभ्यर्थये सुहृन्मणी-  
नावेदये च तान्परिशोधयिष्यामि द्वितीयसंस्करण इति ।

१९. अन्यच्च । इदं ग्रन्थसमाप्तौ श्रीमदप्पयदीक्षितकृतिमरुणाचलेश्वरप्रणयिन्या अपीतकुचांबिकायाः स्तुतिमपि सहृदयमनः समाहादनकृते संमुद्य प्राचीकशम् ।

२०. अस्यां ग्रन्थावलौ मया संमुद्यमाणमिमं प्रबन्धं प्रकटीचिकीर्षितानन्यांश्च समाकर्ण्य परमानुग्रहसंप्रसादामिव्यञ्जनेन मयि भृशं प्रासीदन् श्रीमत्परमहंसपरिव्राजकेत्यादिविरुदावल्यङ्किताः श्रीमन्तोऽव्याजकरुणानिधयो महामहिमभरिताश्शृंगगिरिस्थजगद्गुरुपीठाधिपाः श्रीमत्सच्चिदानन्दशिवाभिनवनरसिंहभारतीस्वामिन इत्यतो द्विगुणीकृतोत्साहम्सांप्रतमर्पितकर्मभरम्सद्गुरुसन्निधाने सुदृढं विश्वासमि निरंतरायमम्या ग्रन्थावलेखविलंबं प्रचारमितः परमिति शिवम् ।

इत्थं

सहृदयचरणानुजदासः

रा. हालास्यनाथशास्त्री.

॥ श्रीः ॥

## ॥ आनन्दलहरीविषयसूचिका ॥

प्रथमश्लोके १.—‘ब्रह्मविदाप्रोती’ त्याद्यानन्दवत्स्यां मान्त्रवर्णिक परम व्योम  
पारमेश्वरी चिच्छक्तिरेव, ‘यव आनन्दमय इन्द्रुपरिष्ठादुपपाद्यते’ इति  
निरूपणम् ।

द्वितीये २ —आनन्दमयपद न प्रचुरानन्दविशिष्ट कंचिद्धर्मिणमाह, किंतु प्रचुर-  
मानन्दमेव । स च उक्तचिच्छक्तिरूप एव । अत्र चार्थे ‘वदेप आकाश  
आनन्दो न स्यात्’ इति वाक्यशेषोऽपि प्रमाणमिति ।

तृतीये ३.—आनन्दशब्देनानन्दमात्रग्रहणे कस्यायमानन्द इति जिज्ञासाया  
प्रह्वणः परमेश्वरस्येति पुच्छवाक्यादिन ‘स एको ब्रह्मण आनन्द’ इति  
वाक्यादपि लभ्यत इति कथनम् ।

चतुर्थे ४.—पूर्वाधेन आनन्दमयो ब्रह्मेति पक्षेऽनुपपत्तिप्रदर्शनम्, उत्तरार्धेन  
‘तस्माद्वा एतस्मात्’ इत्यादिना निरूपितजगत्कारणत्वस्यात्मन्वस्य  
चानुपपत्तिरिति सप्रमाण कथनम् ।

पञ्चमे ५ —‘यो विज्ञाने तिष्ठन्’ ‘य आत्मनि तिष्ठन्’ इति शाखाद्वयाभ्यातान्त-  
र्यामिवाक्यतदर्थनिर्णायकब्रह्मसूत्रादिभिः भ्रूत्यन्तरेण सोपबृहणः शिव-  
चिच्छक्तेः ज्ञातृत्वव्यवस्थापनम् ।

षष्ठे ६.—ज्ञानरूपायाश्चिच्छक्तेर्ज्ञानवत्स्वरूपज्ञातृत्वमनुपपन्नम् । अतः ज्ञानरूपा  
चिच्छक्तिरन्या । ज्ञात्री च पार्वती देव्यन्या । इति शंकायां सप्रमाणयुक्तिक  
तयोरेकत्वं चिच्छक्तेर्ज्ञातृत्वं चोपपाद्यते ।

सप्तमे ७.—शिवाधितत्वेन चिच्छक्तः शिव प्रति आयतनत्वं ‘परमे व्योमन्’ इति  
मंत्रवर्णोक्त कथमिति शंकायां शिवाधितस्यापि पर्वतस्य शितिधरत्ववत्  
प्रमाणासिद्धत्वान् अत्यद्भुतत्वाच्च नानुपपत्तिलेगोऽर्पयति प्रतिपादनम् ।



अष्टमनवमदशमश्लोकैः ८.—१०—विकारिण्या आकाशशब्दतायाः शिव-  
शक्तेरेव जगत्कारणत्वं स्वारमिकं नतु निर्विकारस्य साक्षाच्छवस्येति  
'आकाशो ह वै नामरूपयोर्निर्वहिते' स्यादि छान्दोग्यश्रुत्यर्थवर्णनम् ।

एकादशे ११ —'यदा तम' इत्यादिश्वेताश्वतरमत्रस्य शिवतश्चिच्छवत्योर्नि-  
र्विकारत्वसविकारित्वप्रतिपादनपूर्वकं शिवम्यापि विकारिभूतस्वचिच्छ-  
क्तिद्वारैव जगत्कारणत्वमित्यर्थपरत्वोपपादनम् ।

द्वादश त्रयोदशयोः १२. १३.—उक्तार्थ एव तत्रत्यमन्त्रान्तरप्रदर्शनपूर्वकं  
'मायां तु प्रकृतिं विद्यात्' इत्यादिमन्त्रेण नारायणस्य शिवशक्त्यशक्त्य-  
शिवस्य च तादृशशक्तिमत्त्वमिति शिवविष्ण्वोद्भुतिषु जगत्कारणत्ववचनं  
सर्वमुक्तशक्तिमूलकमेवेत्यर्थव्यवस्थाप्यत इति अनेकश्रुत्यन्तरापबृंहणा-  
द्यनुसारेण निरूपणम् ।

चतुर्दशे १४ —ब्रह्मणश्शिवस्य स्वापृथक्सिद्धकार्यावस्थाश्रयत्वमात्ररूपमुपादा-  
नत्वं परिणामित्वं तु शक्तिद्वारकमेवेत्यर्थपरत्वं प्रकृत्यधिकरणस्य ।

पञ्चदशे १५ —तदनन्यत्वाधिकरणोक्तमपरिणामिशिवानन्यत्वं प्रपञ्चस्य कथ-  
मिति शंकायामपृथक्सिद्धत्वरूपमेवानन्यत्वमिति तत्समाधानं तथा जन्मा-  
दिसृजतन्मूलश्रुतिभ्यामुक्तस्य जगत्कारणत्वलक्षणस्य शक्तिविशिष्टमेव  
ब्रह्मलक्ष्यं शक्तिरपि वेति नासंभवंऽतिव्याप्तिर्वेति च ।

षोडशादिश्लोकपञ्चकेन १६ —२०.—शक्तिविशिष्टश्चैव एव शास्त्रस्य  
विषय इति न तत्र शक्तिनिरूपणमसंगतमिति प्रतिपादनम् ।

एकविंशाद्येकत्रिंशान्तैः श्लोकैः—शक्तिविशिष्टः शिव एव परं ब्रह्मति-  
स्थितं शकलशभूतस्य विष्णोरपि ब्रह्मकोटिप्रवेशार्हतां तस्य जीवत्वप्राह-  
कानेकप्रमाणव्याकोप इति शकानिरूपणम् ।

तत्र एकविंशद्वाविंशाभ्याम् २१ २२.—विष्णुपदस्य शतपथब्राह्मणादिश्रु-  
तिभिः शिवपुराणादिवचनैश्च कर्मफलत्वनिरूपणम् ।

त्रयोविंशच्चतुर्विंशाभ्याम् २३. २४—मोक्षधर्मादिषु विष्णोर्ब्रह्मभावोक्तिः  
जगत्पालनरूपकार्यार्थतया तस्मिन्ब्रह्माशाभिव्यक्तिविशेषमूलिकेव नान्य-  
थात मोक्षप्राप्तये निरूपणम् ।

सप्तविंशान्तश्लोकत्रयेण २५.—२७.— गीतानुगीतावचनपर्यालोचनयापि  
पूर्वोक्तव्यवस्थैव न्याय्या नान्यथेति सकलशंकानिराकरणपूर्वकं विम्वरेण  
कथनम् ।

अष्टाविंशे २८.—विष्णुपुराणे प्रथमांशावमाने 'स परस्सर्वशक्तानां ब्रह्मणस्सम-  
नन्तर' इति विष्णोः परब्रह्मानन्तरत्वात्किरपि जीवभावे प्रमाणमिति ।

एकोनविंशे २९.—जीवत्वेन संप्रतिपन्नो यश्चतुर्गुणस्तद्भावस्य विष्णोः बहुशः  
प्रतिपादनादपि तस्य जीवत्वनिश्चय इति ।

त्रिंशैकत्रिंशाभ्यम् ३०. ३१.—जायभूतगुणिरुद्राद्भेदेन तुरीयपरशिवसद्भाववत्  
गुणिविष्णोरन्यतुरीयविष्णुसद्भावमाशङ्क्य परिहारपूर्वकं तत्र प्रमाणाभाव-  
कथनम् ।

द्वाविंशादिश्लोकत्रयेण ३२ - ३४.— एव पूर्वपक्षे प्राप्तं ब्रह्मकोटिप्रविष्ट-  
शक्त्यंशत्वं विष्णोर्न जायभावविरोधि जावान्तराणामप्येव भावाभ्युपगमेऽपि  
न कथिद्दोष इति भट्टभास्करानुयायिनामेकदेशिनां मतनिरूपणम् ।

पञ्चविंशे ३५ — भगवान्नारायणः परब्रह्मकोटिप्रविष्ट एव नान्यथेति स्वसिद्धान्त-  
कथनं, सर्वत्र भारतादिषु तुरीयशिवान्तरिकदेवतावधिक एव विष्णोः ह-  
र्कस्य उच्यते इति व्यवस्थापनं च ।

षट्त्रिंशसप्तत्रिंशयोः ३६ ३७.— 'अग्रिर्व देवानामवम' इत्यादि ध्रुतेन्याय-  
विचारपूर्वकं तात्पर्यनिरूपणम् ।

अष्टाविंशे ३८.—विष्णोर्जायभावग्राहकवचनानामपरान्तराण्यवयवत्वं पर एव तु  
विष्णुः ब्रह्मकोटिप्रविष्ट इति अविरोधेन समाधानार्थं नारायणस्य परापर-  
भेदेन द्वैविध्यं ध्रुतिसृष्टिसिद्धमिति निरूपणम् ।

अथ श्लोकत्रयेण ३९ — ४१.—वाराहपुराणादिवचनैरपि विष्णोर्द्वैविध्यं तत्र च  
परस्य विष्णोः शक्त्यंशत्वात्सुभयमपि सिद्ध्यतीति विलस्तो निरूपणम् ।

द्विचत्वारिंशे ४२.—लिमूर्त्यन्तर्गत एव विष्णुश्चतुर्विधः तस्य जायत्वग्राहकवच-  
नानि तु लोकानुग्रहार्थं तदभिनीतार्यानुवादमात्रपराणीति पक्षान्तरप्रदर्शनम् ।

त्रिचत्वारिंशे ४३.—तदेव शक्त्यंशभूतविष्णोर्ब्रह्मत्वे विरोधाभावेन शक्तिवि-  
शिष्टशिवत्वात्मकं ब्रह्मैव ब्रह्मर्गोमांसाशास्त्रस्य विषय इति ब्रह्मशब्दार्थकदेश-  
श-

क्तिविचारोऽपि तत्र सुसंगत इति भाष्ये तत्र तत्राधिकरणे शक्तिपरत्ववर्ण-  
नमित्यवान्तरोपसंहारः ।

चतुश्चत्वारिंशच्छ्लोके ४४ — तत्र सर्वलोकगत्याकाशदहराकाशवाक्ययो-  
श्चिच्छक्तिपरत्वं तत्तदधिकरणे कण्ठत एवोक्तम् । तथा जन्मादिसूत्रे  
'आकाशो ह वै नामरूपयो' रिति वाक्यस्यानन्दमयवाक्यस्य च तत्परत्वं  
स्फुटमुक्तम् । तत्रोक्तन्यायेन तथाविधेषु वाक्यान्तरेष्वपि चिच्छक्तिपरत्व-  
माचार्याणामुभेयमिति वर्णनम् ।

ततः श्लोकद्वयेन ४५, ४६. — शक्तिविशिष्टशिवज्ञानस्यैव श्रुतिषु मोक्षहेतुत्वो-  
क्तेः शिवस्वरूपमिव शक्तिस्वरूपमपि मोक्षार्थं ब्रह्ममीर्षामाशास्त्रे निरूपणी-  
यम् । तथा परब्रह्मानन्दरूपशिवशक्तेरेव मुक्तभोग्यतया फलरूपत्वादपि  
तन्निरूपणम् । तथा सर्वअगत्कारणत्वस्याद्वितीयत्वोपपादकस्यापरिणामिनि  
शिवरूपे परिणामिशक्तित्वादेवोपपादनीयत्वेन तदर्थतयापि तन्निरूपणमा-  
वश्यकमिति ।

ततः श्लोकद्वयेन ४७, ४८. — निर्विशेषप्रत्यगभिन्नाद्वितीयब्रह्मसिद्धान्तरूपे  
शुद्धाद्वैतवाद एव श्रुतिस्मृत्यादीनामिव ब्रह्मसूत्राणामपि परम तात्पर्यमिति  
अयमपि सिद्धान्तः श्रीकण्ठाचार्यैस्तत्रतत्रोद्घाटित एव न परित्यक्त इति  
निरूपणम् ।

अथ श्लोकत्रयेण ४९—५१ — विशिष्य तत्तदधिकरणगतभाष्यवाक्यो-  
दाहरणपूर्वकं शुद्धाद्वैतसिद्धान्तानुगुणस्य निर्गुणब्रह्मविदामुक्तान्त्याद्यभावस्य  
जडानां ब्रह्मविवर्तवादस्य जीवब्रह्माभेदस्य चेत्यादेरर्थस्य स्फुटीकरणम् ।

तदनु श्लोकद्वयेन ५२, ५३ — निर्विशेषब्रह्मवादरूपपरमसिद्धान्ते श्रीभग-  
वत्पादभाष्येण समन्वेऽपि भाष्यान्तरकरणमाचार्याणां सविशेषपरशिवस्वरूपे  
भक्त्यतिशयसिद्ध्यर्थमुपनिषदामवान्तरतात्पर्यमादाय सूत्राणां तत्परत्व-  
वर्णनार्थमिति ।

अनन्तरश्लोकद्वयेन ५४, ५५ — नन्वेवमपि महावाक्यस्य जीवब्रह्मणो-  
दशरीरिशरीरभावमबन्धमूलकाभेदपरत्ववर्णनम् 'अशो नानाव्यपदेशात्'  
इत्यधिकरणे कृतं कथमुपपद्यतामिति शंकायामहमहोपासने श्रवणादिषु  
चानभिकृतानां मदानां परपरया मोक्षफलकं दाममार्गं प्ररोचयितुं तद्व-

णने कृतम् । दृष्टं चाभिनवरिभेदानुसारेण कल्पितमार्गनिरूपणमपि श्रुति-  
स्मृत्योरिति ।

उपरितनश्लोकेन ५६.— श्रीभगवत्पादान्तरेण स्वभाष्ये ब्रह्मसूत्राणां  
निर्गुण इव मविशेषब्रह्मणि तात्पर्यं, मविशेषं च ब्रह्म परशिवारमकं,  
मुक्तम् च मविशेषब्रह्मभावोऽस्तात्याद्यर्थजातमाविष्कृतम् । आचार्यास्तु  
सूत्राणां सविशेषमात्रपरत्वमुपास्तिमार्गदार्ढ्यकृते निरूपयन्तः निर्विशेषं  
ब्रह्मतत्त्वं तत्र तत्र स्ववाक्यैर्व्याख्यामासुरितीयानेव भेद इति कथनम् ।

ततः श्लोकद्वयेन ५७, ५८.— रामानुजमध्यमाप्ययोरपि एव प्रणाम्या शुद्धा-  
द्वैतसिद्धान्तपर्यवसायित्वमस्त्विति शङ्कायां तत्तत्भाष्योक्तिप्रदर्शनपूर्वकम-  
सम्भवनिरूपणम् ।

अन्तिमश्लोकद्वयेन च ५९, ६०.— श्रीकण्ठाचार्यभाष्यमपि नाद्वैतपर्यवसायि  
यतस्तत्र जीवब्रह्मणोर्मुक्तिदशायामपि निश्चयशेषशेषिभावोऽनुवर्तत इति  
'तस्य च नित्यत्वात्' इति सूत्रे प्रतिपादितमिति शङ्कायां तत्तत्कारणपूर्वक  
निष्प्रपञ्चप्रत्ययभिन्नपरमात्मरूपे महात्तात्पर्यमवान्तरतात्पर्यविषये च सवि-  
शेषे ब्रह्मणि दुर्वादिजनजल्पितकृकल्पनानवकाशीकरणेन तत्र शाङ्करभा-  
ष्यानधिगताङ्गाव्यवस्थानेकगुणगणनालकृष्टत्वादिविशिष्टमूर्तिविशेषपरमा-  
काशशक्तिदोमाशक्तिकालकूटनिगमनादिलीलाविशेषतदुपासनप्रकारतत्क-  
लीभूतपरविष्णुलोकान्तमकलभुवनानीतपरमानन्दमहाकैलासपदतत्प्रापका-  
तिवाहिकमार्गादिवहुविधविशेषाश्रयतिपादकत्वेनागताथैव च धामदाचा-  
र्यभाष्यम्येति सर्वग्रन्थाधोपगहार इति परिपूर्णमस्त्विति ॥

अथमख्यन्तसंक्षेपादानन्दलहरंगतान् ।

विषयानलित्य तेन विश्लेषः प्रीयतां शिवः ॥

॥ श्रीः ॥

॥ शिवाभ्यां नमः ॥

श्रीमदप्पयदीक्षितकृता

# ॥ आनन्दलहरी ॥

तत्प्रणीतया

चन्द्रिकाख्यव्याख्यया सहिता ।

सोऽयं मदीयाशयरंगमध्ये सायन्नदस्ताण्डवमावनोतु ।

पादारविन्दाभरणे यदीये दधाति नीलोपलता मुरारिः ॥ १ ॥

आनन्दलहरीं विद्यामस्माभिरनुसंहिताम् ।

व्याख्यास्यामो वयं शैवीं व्याससूत्रानुसारिणीम् ॥ २ ॥

अस्ति तावदनतिशयानन्दरूपा शैवी चिच्छक्तिरखिलोपनिष-  
त्तदुपबृहणप्रसिद्धा । तत्प्रतिपादकानामुपनिषद्भागानां संभावितसकल-  
शंकापरिहारद्वारा तदुपपादकत्वोपपादनार्थमिदं प्रकरणमारब्धम् । अत्र  
तावच्चैत्तिरीयाणामुपनिषदि 'ब्रह्मविदामोति परम्' इत्युपक्रम्यान्नात्मा-  
मानन्दवत्त्व्यामन्नमयादिक्रमेण 'तस्माद्वा एतस्माद्विज्ञानमयादन्योऽन्तर

आत्मानन्दमय ' इत्यानन्दमयान्नानस्य चिच्छक्तिप्रतिपादकत्वोपपादनं क्रियते । तदनुबन्धेनैवान्येषामपि केषाञ्चिदुपनिषद्वाक्यानां तत्प्रतिपादकानामन्यपरत्वं निराकरिष्यते । तत्रायमाद्यः श्लोकः—

सत्यज्ञानादिमन्त्रोदितमखिलमपि व्यावरीतुं प्रवृत्ता

कृत्स्नाप्यानन्दवल्लीत्यवगतमुपरि ग्रन्थतः सूत्रतश्च ।

तस्मादानन्त्यविद्याफलगुहवदिह व्यावृतं पारिशेष्यात्

व्योमापीत्येतदानन्दमय इति समालोचयामो गुहास्थम् ॥ १ ॥

अस्यानन्दमयवाक्यस्य विवरणार्थं ब्रह्ममीमांसायाम् ' आनन्दमयोऽभ्यासा ' ( ब्र. अ. १. पा. १. सू. १३. ) इत्यधिकरणं प्रवृत्तम् । अस्य तावत् पूर्वपक्षे सिद्धान्ते च आनन्दमयो जीवस्तत्पुच्छत्वेनोक्तं तत्प्रतिष्ठारूपं ब्रह्मेति समानं, किं त्वानन्दमयोपासनापरेयमानन्दवल्लीति पूर्वपक्षः । तत्प्रतिष्ठारूपज्ञेयब्रह्मप्रतिपत्तिपरेत्यद्वैतवादिभिरुक्तः सिद्धान्तः । आनन्दमयो ब्रह्म तत्प्रतिष्ठारूपं ब्रह्मापि परिपूर्णानन्दरूपं ब्रह्मैव । अनन्यप्रतिष्ठत्वज्ञापनाय स्वस्य स्वप्रतिष्ठत्वोक्तिरिति विशिष्टाद्वैतवादिभिर्पूर्णवैरुक्तम् । श्रीकण्ठाचार्यैरेव आनन्दमयो ब्रह्मतत्प्रतिष्ठारूप इति स पन्था दर्शितः । किं च भेदे पुच्छपुच्छवद्भावनिर्देशो न सामञ्जस्यमश्नुते । 'स्वे महिम्नि प्रतिष्ठित' इत्यादिवत् म्वशब्दादिकं विहायानन्दम-

- १ ' तत्प्रतिपादकत्वोपपादनं करिष्यते । ' इति ख पाठः । २ ' व्यावरीतव्यमेव ' इति ख पाठः । ३ ' प्रतिपत्तिरेवेति सिद्धान्त इत्यद्वैतवादिभिरुक्तम् । ' इति ख पाठः । ४. ' प्रतिष्ठत्वव्यवस्थापनाय ' इति ग पाठः । ५. ' श्रीकण्ठाचार्यैस्तु ब्रह्मानन्दमय ..... दर्शितः , इति क पाठः । ६ ' पुच्छपुच्छवद्भेदेन ' इति ग पाठः ।

यस्य 'ब्रह्म प्रतिष्ठा' इति शब्दभेदेनाधाराधेययोः श्रुत्या ग्रहणात् स्वप्र-  
तिष्ठत्वोक्तिरित्यापि न स्फुटं प्रतीयत इत्यभिप्रेत्य पुच्छवाक्ये ब्रह्मशब्दः  
प्रणवपर इति प्रतिपादितम् । तदनन्तरं 'अत्र केचित्' इत्यादिग्रन्थे-  
नानन्दमयश्चिच्छक्तिः तत्प्रतिष्ठा शिवाख्यं परं ब्रह्मेति स्वाभिप्रायो  
दर्शितः । तद्व्याख्याने शिवादित्यमणिदीपिकायामानन्दमयो जीव इति  
पूर्वपक्षनिरासेन चिच्छक्तिरिति सिद्धान्तव्यवस्थापनार्थतया तदधि-  
करणयोजनाप्रकारः प्रपञ्चेन दर्शितोऽस्माभिः । इहानन्दमयश्चिच्छ-  
क्तिरिति ब्रह्मपक्षेऽनुपपत्त्युद्घाटनेन चिच्छक्तिपक्षेऽनुपपत्तिनिरासेन च  
व्यवस्थाप्यतेऽनेन । अस्य श्लोकम्यायमर्थः । 'ब्रह्मविदामोति परम्'  
इत्यानन्दवरुल्यां प्रतिपाद्यस्य कृत्स्नस्याप्यर्थस्य संग्राहकं सूत्रम् । तत्र  
किं तत् ब्रह्म कथं च तद्वेदनं किञ्च तद्वेदनप्राप्यं परमुत्कृष्टं फल-  
मित्याकांक्षायां तत्त्रितयं स्पष्टीकर्तुं 'तदेवाम्युक्ता' इति ब्राह्मणस्यो-  
क्तार्थप्रतिपादकत्वेनावतारणपुरस्सरं तदनुव्याख्यानरूपः 'सत्यं ज्ञानम्'  
इत्यादिमन्त्र आम्नातः । तत्रापि कथं ब्रह्मणः त्रिविधपरिच्छेदराहित्य-  
रूपमानन्त्यमित्याकांक्षायां तदानन्त्याद्युपपादनार्थः कृत्स्नोऽप्यनुवाकशेष  
इति 'तस्माद्वा एतस्मादात्मन आकाशस्संभूत' इत्याद्युत्तरसन्दर्भपर्या-  
लोचनया 'मान्त्रवर्णिकमेव च गीयत' इति (ब्र. अ. १. ११. १. सू.  
१६.) ब्रह्मसूत्रपर्यालोचनया च 'यदानन्त्यं प्रतिज्ञाथ श्रुतिस्तत्सिद्धये  
जगौ । तत्कार्यत्वं प्रपञ्चस्य तद्ब्रह्मेत्यवधारय' इत्यभियुक्तोक्त्या चाव-  
गतम् । ततश्च कथं ब्रह्मणस्त्रिविधपरिच्छेदराहित्यरूपमानन्त्यं तस्य-  
हि नित्यत्वेन विभुत्वेन कालतो देशतश्च परिच्छेदराहित्येऽपि वस्त्वन्त-  
रव्यावृत्तत्वाद्बस्तुपरिच्छेदराहित्यं न सम्भवतीत्याशंकायां तदुपपादनार्थं

‘तस्माद्वा एतस्माद्वात्मन’ इत्यादि ‘सोऽकामयत बहु स्यां प्रजायेय’ इत्यादि च कारणवाक्यम् । तेन द्विविधेनापि कारणवाक्येन चेतना-चेतनात्मकसकलप्रपञ्चोपादाननिमित्तभूतं स्वापृथक्सिद्धसकलप्रपञ्चविशिष्टं ब्रह्मैकमेव यथा पत्रपुष्पफलादीनामान्तर्गणिकभेदसत्त्वेऽपि तद्विशिष्टो वृक्ष एक इति । एवं ब्रह्मणः स्वपृथक्सिद्धवस्त्वन्तराभावेन तथाभूतवस्तुपरिच्छेदराहित्यं लभ्यते । यथा च कस्यां गुहायां ब्रह्मेत्यज्ञानाज्जिज्ञासायां ‘उपहरे गिरीणां संगमे च नदीनां धिया विप्रो अजायत’ इति मन्त्रे गिरिगह्वरे विप्रस्य ब्रह्मविद्याजननोक्तेः गिरिगुहा विवक्षितेति भ्रान्तिप्रसक्तावन्नमयादिका गुहेति तद्विवरणार्थमन्नमयादिकोशनिरूपणं, यथा चोष्ट्रकोकिलादिजातिभेदेन ग्रीष्महेमन्तादिकालभेदेन च भोग्यानां सर्वेषां कामानां कथं युगपद्भोग इति शंकायां तदुपपादनार्थं ‘सैपानन्दस्य मीमांसा’ इत्यादि । तेन ब्रह्मानन्दमयैव सकलवैषयिकसुखात्मना विद्यमानतोक्त्या ‘सर्वान् कामान्’ इत्यनेन सर्वकामात्मना विद्यमानस्स एवोच्यत इति विवरणेन तदुपपादनं कृतं भवति । यद्यपि वैषयिकसुखानां सर्वेषां मिलितानामपि अखण्डब्रह्मानन्दलेशरूपत्वात् ब्रह्मानन्दानुभवो युगपत् सर्ववैषयिकसुखाप्तेरत्यन्तमतिरिच्यते, तथापि मुक्तं प्रति सर्वात्मनाभिव्यक्ते ब्रह्मानन्देऽनुभूयमाने वैषयिकसुखात्मना विद्यमानास्तदंशात्सर्वेऽप्यनुभूयन्त एवेति तस्य युगपत् सर्वकामावाप्तिविवरणरूपतोपपत्तिः । यथैवमानन्त्यादिकं विवृतमेवं गुहान्तर्वर्तिप्रसिद्धव्योमविलक्षणं किं तत् परमं व्योमेत्याकांक्षायां तदपि विवरणीयम् । अतस्तद्विवरणार्थमानन्दमयवाक्यमित्येवं परिशेषादानन्दमयः पुराणादिषु परमाकाशशब्देन प्रसिद्धा शैवी चिच्छक्तिरवसीयत इति ॥ १ ॥



अथ परिशेषप्रमाणोपोद्बलकं प्रमाणान्तरमाह—

को ह्येवान्यात्क इत्याद्युपरिपठनमप्युक्तमर्थं व्यनक्ति

प्राचुर्यं प्राक्तदर्थं फणितमुदितमानन्दमीमांसयाग्रे ।

एवं चाग्रानुसारान्मयडवधि पदं तत्प्रकृत्यर्थमात्रे

अर्थं हि व्याकृतं तत्प्रकृतवचन इत्यादि सूत्रं महर्षेः ॥ २ ॥

उत्तरसन्दर्भे 'को ह्येवान्यात् कः प्राण्यात् यदेव आकाश आनन्दो न स्यात्' इत्यानन्दशब्दस्य प्रकृतानन्दमयविषयस्य व्योमशब्दपर्यायाकाशशब्दसामानाधिकरण्यं दृश्यते । तेनाप्यानन्दमयस्य परमाकाशशब्दितचिच्छक्तिरूपतावसीयत इत्यर्थः । नन्वानन्दमये मयडर्थाधिक्यात् तद्विषयत्वमस्यानन्दशब्दस्य न युक्तमित्याशङ्क्याह—प्राचुर्यमिति । मयडर्थो हि प्राचुर्यं तदस्यानन्दस्य 'सैवानन्दस्य मीमांसे'त्यारम्भ्य प्रवृत्तया 'ते ये शतं प्रजापतेरानन्दाः । स एको ब्रह्मण आनन्द' इत्यानन्दमीमांसया स्फुटीक्रियते । अतो नार्थभेदः प्रसज्यत इत्यर्थः । ननु 'अन्नमयो यज्ञ' इत्यादिरीत्या प्राचुर्येणानन्दोऽस्मिन्नित्यानन्दमयशब्दः आनन्दधर्मिविषयः, 'यदेव आकाश अनन्द' इत्यादिस्तु सन्दर्भः आनन्दमात्रविषय इत्यर्थभेदो न निवार्यत इत्याशङ्क्याह—एवञ्चेति । 'तत्प्रकृतवचने मय' इति प्राचुर्यविषये मयद्विधायकं पाणिनिसूत्रमिदं वृत्तिकारादिभिर्द्वेधा व्याख्यातम् । तदिति प्रथमासमर्थात् प्राचुर्येण प्रस्तुतमित्यर्थे वर्तमानात् स्वार्थे मयद्रूपत्ययो भवतीत्येकोऽर्थः । तस्य 'अन्नमयं यवागूमयी' इत्याद्युदाहरणम् । प्राचुर्येण

१. 'अर्थं तत्' इति ख पाठः ।

२. 'प्रस्तुत आनन्दोऽस्मिन्'

प्रस्तुतमन्त्रं प्राचुर्येण प्रस्तुता यवागूरित्यादिस्तदर्थः । यद्यपि प्रकृतशब्दः प्रस्तुतमात्रवाची न तु प्राचुर्यविशिष्टप्रस्तुतवाची । तथापि प्रकृत इत्येतावति वक्तव्ये वचनग्रहणादयं विशेषो लभ्यते । वचनग्रहणं हि लोके यादृशस्य प्रकृतस्य मयटा प्रत्यायनं प्रसिद्धं तत्र यथा स्यादित्येवमर्थम् । लोके च मयडन्तैरन्नमयादिशब्दैः प्राचुर्येण प्रकृतस्य प्रत्यायनं प्रसिद्धमिति । अपरस्त्वर्थः, प्रकृतं प्रस्तुतमुच्यतेऽस्मिन्निति प्रकृतवचनम् । तदिति प्रथमासमर्थात् प्रकृतवचनेऽर्थे मयट्प्रत्ययो भवतीति । अस्य च 'अन्नमयो यज्ञ' इत्याद्युदाहरणम् । प्रकृतमन्नमस्मिन् यज्ञ इत्यादिस्तदर्थः । अस्मिन्नर्थे प्रकृत्यर्थादर्थान्तरे प्रत्यय इति । एवञ्चात्र 'यदेप आकाश आनन्द' इत्यादिवाक्यशेषानुसारेणात्र मयडन्तपदस्य प्रथमार्थः परिग्राह्य इत्यर्थः ॥ २ ॥

नन्वानन्दमयशब्दो यदि प्रचुरानन्दमेव ब्रवीति न तु तद्धर्मिणमपि तदा कस्यायमानन्द इति बोद्धव्यमिति शंकासुद्धान्य 'ब्रह्म पुच्छं प्रतिष्ठा' इति ब्रह्मसन्निधानात् 'तस्य प्रियमेव शिर' इत्यत्र श्रुतस्य तस्येतिशब्दस्य पुच्छशब्देनेव प्रतिष्ठाशब्देनापि अनुपंगेणान्वयादानन्दमीमांसायां 'स एको ब्रह्मण अनन्द' इति साक्षादेव ब्रह्मान्वयश्रवणात् 'सोऽश्नुते सर्वान् कामान् सह' इति मुक्तस्य यौगपद्येन सर्वकामावाप्तिवाक्यस्य सकलवैषयिकसुखकणिकामहासमुद्रायमाननिरतिशयानन्दानुभवपरस्य सह ब्रह्मणा विपाश्चितेति वाक्यशेषानुसारेण 'स एको ब्रह्मण आनन्दः । श्रोत्रियस्य चाकामहतस्य' इति वाक्योक्तार्थप्रतिपादकत्वाच्च ब्रह्मण इति बोद्धव्यमिति प्रतिपादयति—

कस्यानन्दोऽयमानन्दमय इति यदि ब्रह्मणस्सन्निधाना-

त्तस्य ब्रह्म प्रतिष्ठेति च तदनुगुणान्तस्य शब्दानुपंगात् ।

ब्रह्मानन्दो य इत्याद्युपरि शतगुणोत्कर्षवाक्येऽभिधाना-  
त्तेनैकवाच्यार्थगत्या सहफणितियुजस्सर्वकामाप्तिवाचः ॥ ३ ॥

एवमानन्दमयाश्चिच्छक्तिरिति पक्षे उपपत्तिः प्रदर्शिता । अथ  
ब्रह्मेति पक्षे अनुपपत्तिप्रदर्शनपूर्वकं चिच्छक्तिपक्षेऽनुपपत्तिनिरासः  
क्रियते—

एवं सत्येव तस्यैष इति सुवदितात् स्यात्तदात्मान्तरोक्तिः  
भेदोक्तिः पुच्छिपुच्छाद्यवयवविधया ब्रह्मणस्तस्य चान्या ।  
एतस्मादात्मनोऽन्यत्सकलमभवदित्युक्तिरत्रोपपन्ना  
छान्दाग्ये कारणत्वं श्रुतमिह बृहदारण्यके देवतात्वम् ॥ ४ ॥

प्राणमयादिपर्यायचतुष्टयेऽपि ‘तस्यैष एव शरीर आत्मा ।  
यः पूर्वस्य’ इति प्रतिपर्यायं श्रूयते । तस्य प्राणमयस्यैष आत्मा यः  
पूर्वस्यान्नमयस्येत्यादिस्तत्रतत्र पर्याये तस्य वाक्यस्यार्थः । एवञ्चानन्द-  
मयपर्याये तस्यानन्दमयस्यैष आत्मा यः पूर्वस्य विज्ञानमयस्येत्यर्थः  
पर्यवस्यति । एवमानन्दमयं प्रत्यात्मान्तरोक्तिरानन्दमयश्चिच्छक्तिरिति  
पक्ष एव युज्यते । न तु ब्रह्मेति पक्षे । तस्मिन् पक्षे प्राणमयादिपर्या-  
येषु तस्य वाक्यस्यात्मान्तरप्रतिपादकत्वमानन्दमयपर्याये तस्य स  
एवात्मेत्यनन्यात्मप्रतिपादकत्वमिति वैरूप्यं स्यात् । अपिचानन्दमयस्य  
ब्रह्म पुच्छमिति श्रूयते । तत् ब्रह्म न प्रणवः । ‘असन्नेव स भवति’ इत्यन-  
न्तरश्लोके तदसत्त्वं मन्यमानस्य निन्दाश्रवणात् प्रणवस्य प्रत्यक्षसिद्ध-  
त्वेन तस्यासत्त्वश्रंकानास्पदत्वात् । न च पूर्वपर्यायश्लोकानां पुच्छवद्विष-  
यत्वादयं श्लोकः पुच्छवदानन्दमयविषयो न तु पुच्छब्रह्मविषय इति

शङ्कनीयम् । श्लोकगतब्रह्मश्रुतिभ्यां प्रायपाठवाधात् 'अत्राद्वै प्रजाः प्रजा-  
यन्ते' 'यतो वाचो निर्वर्तन्त' इति श्लोकयोः अन्नमयमनोमयविषय-  
त्वाभावेन प्रायपाठासिद्धेश्च । एवञ्च पुच्छवदानन्दमयोऽपि चेत् ब्रह्म,  
तदा तस्यैव तत्पुच्छत्वनिर्देशोऽसमञ्जसः स्यात् । न चान्नमयपर्याये  
'तस्येदमेव शिर' इत्यादिना स्वस्मादनतिरिक्तैः स्वावयवैः शिरः-  
पक्षपुच्छादिमत्त्वकल्पना तदा दृष्टेति वाच्यम् । तत्रावयवावयविभा-  
वौपाधिकसंस्थानविशेषकृतभेदसद्भावादिहानन्दमयस्य ब्रह्मत्वे तन्मात्र-  
रूपस्यापि षष्ठ्यालम्बनस्य भेदस्याभावात् । एतेन स्वस्मादनतिरि-  
क्तेष्वेव शिरःपक्षादिरूपणपरमिदं प्रकरणमिति कल्पना सुदूर-  
मपास्ता । 'अथर्वागिरसः पुच्छं प्रतिष्ठे' त्यादौ तदसिद्धेश्चेति भावः ।  
अथोत्तरार्धेन चिच्छक्तिपक्षे अनुपपत्तिनिरासः कियते । एवमिह शङ्को-  
त्तिष्ठति । आनन्दमयादिपर्यायपञ्चकात् प्राक् 'तस्माद्वा एतस्माद्वात्मन'  
इत्यादिनोपक्रान्तं जगत्कारणत्वं यथान्नमयादिकमतिक्रामति तथा  
नानन्दमयमतिक्रामति । नापि तत्प्रतिष्ठारूपे ब्रह्मण्यन्वेति । किं त्वानन्द-  
मय एवान्वेति । कुतः । तदनन्तरं 'सोऽकामयत्' इत्यादिना प्रागुप-  
क्षिप्तजगत्कारणत्वप्रपञ्चने स इति पुल्लिङ्गेनानन्दमयपरामर्शात् । न च  
ब्रह्मण्यपि 'तस्यैव एव शारीर आत्मा' इति वाक्ये पुल्लिङ्गस्यात्म-  
शब्दस्य श्रवणात्तदपेक्षया पुल्लिङ्गमुपपद्यत इति वाच्यम् । 'तस्यैव'  
इति वाक्यस्य सर्वपर्यायसाधारणत्वात् प्रकृतपरामर्शिता सर्वनाम्ना  
वसाधारण्येन प्रकृतसमर्पकं यत् प्रधानपदं तदीयलिङ्गापेक्षणस्यैवोचि-  
तत्वात् । अपिचोत्तरानुवाके भृगुवल्क्यां 'यतो वा इमानि भूतानि जायन्ते'  
इत्यादिनोपक्षिप्तस्य जगत्कारणत्वस्यान्नप्राणादिपर्यायचतुष्टयातिलम्बनेन  
पञ्चमपर्यायात्मनात आनन्द एव 'आनन्दाद्येव सत्त्वमानि भूतानि जा-

यन्त' इत्यादिना श्रुत्यैवान्वयप्रदर्शनादिहापि पञ्चमपर्यायिसाम्येन स्थानप्रमाणादानन्दमय एव जगत्कारणत्वान्वयोऽवसीयते । तस्मादेव स्थानप्रमाणात् भृगुवल्ल्युक्त आनन्दः आनन्दवल्ल्युक्त आनन्दमय एवेत्यप्यवसीयते । अतः कारणत्वान्वयादानन्दमयो ब्रह्मेति युक्तम् । सद्विद्यादिषु ब्रह्मणः कारणत्वप्रसिद्धेः जन्मादिसूत्रे तन्मूलश्रुतौ च कारणत्वस्य ब्रह्मलक्षणत्वोक्तेः प्रकृत्यधिकरणे च ब्रह्मणो जगदुभयकारणत्वव्यवस्थापनाच्च । तस्माद्ब्रह्माद्वयस्यैकार्थ्यादानन्दवल्ल्युक्त आनन्दमयो भृगुवल्ल्युक्त आनन्दश्च ब्रह्मेत्येवांगीकर्तुं युक्तम् । अत एव खलु भृगुवल्ल्यामानन्दमयवृत्तेरानन्दशब्दस्य 'आनन्दो ब्रह्मेति व्यजानात्' इति ब्रह्मपदसामानाधिकरण्यं दृश्यते । न चानन्दवल्ल्यां 'स एको ब्रह्मण आनन्दः' 'आनन्दं ब्रह्मणो विद्वान्' इत्यादिनास्थानन्दस्य ब्रह्मव्यतिरेकश्रवणात् 'सोऽकामयत' इति सर्वनाम्ना परामृष्टमानन्दमयमेव 'रसो वै सः ।' 'एष ह्येवानन्दयाति ।' यदेव आकाश आनन्द' इति सर्वनामभिः परामृश्य क्रीडशं तस्यानन्दमयशब्दितस्यानन्दस्य प्राचुर्यमित्याकांक्षायां तन्निरतिशयत्वरूपमिति निर्णेतुमानन्दमीमांसां प्रस्तुत्य, ततः 'स एको ब्रह्मण आनन्द' इत्यादिना तस्यैव ब्रह्मधर्मत्वप्रतिपादनेनायमानन्दमय आनन्दमयात् ब्रह्मणोऽन्यस्तदीयानन्द इति योजयितुं शक्यत्वात् प्रथमश्रुतभेदव्यपदेशानुसारेणाभेदव्यपदेशो गौणः स्यादिति वाच्यम् । श्रुतिसूत्रसिद्धब्रह्मलक्षणनिर्वाहार्थमभेदव्यपदेशस्यानुरोध्यत्वेन प्रथमश्रुतस्यापि भेदव्यपदेशस्यैव 'राहोर्दिशर' इतिवदौपचारिकत्वेन नेयत्वादिति । इयं चिच्छक्तिपक्षे कारणत्वान्वयानुपपत्तिस्तावदेका । 'आत्मन आकाश' इत्यादिश्रुतावात्मशब्दान्वयानुपपत्तिरपरा । आत्मशब्दो हि शतृवाची । न च धर्मज्ञानरूपायाश्चिच्छक्तेः

ज्ञातृत्वं संभवतीतीयमाशङ्कोत्तरार्धेन निरस्यते । तन्निरासप्रकारस्त्वयम्—  
 छान्दोग्ये ‘सर्वाणि ह वा इमानि भूतान्याकाशादेव समुत्पद्यन्त’  
 इत्याकाशसंज्ञितायाश्चिच्छक्तेस्सर्वभूतकारणत्वं श्रुतम् । न चात्राकाश-  
 शब्दो भूताकाशपरस्तद्देवतापरो वा । तयोस्सर्वभूतकारणत्वाभावात् ।  
 नापि ब्रह्मपरः । वेदे प्रयुक्तस्य कस्यचित् शब्दस्य लोकप्रसिद्धार्थग्रह-  
 णासंभवे हि वेदतदुपबृहन्नयोरन्यत्न यस्मिन् प्रयोगो दृष्टस्तस्य ग्रहणं  
 युक्तम् । वेदे चान्यत्र ‘आकाशशरीरं ब्रह्म’ ‘यदेष आकाश आनन्दो  
 न स्यात्’ इत्यादौ ब्रह्मणश्शरीरानन्दादिरूपायां शक्तौ प्रयोगो दृष्टः ।  
 वेदोपबृहन्ने च श्रीकूर्मपुराणे ‘यस्य सा परमा देवी शक्तिराकाश-  
 संज्ञिता । अनन्तैश्वर्ययोगात्मा महेशो दृश्यते किल ॥’ इति तस्या  
 आकाशशब्दवाच्यत्वमुक्तम् । अतश्छान्दोग्ये तस्याः कारणत्वं श्रुत-  
 मिति युक्तमेव । तथा बृहदारण्यके ‘यदिदं सर्वमप्स्वोतश्च प्रोतश्च  
 कस्मिन्नु खल्वप ओताश्च प्रोताश्च’ इति ‘वायौ गार्गि’ इत्यादि गार्गि-  
 याज्ञवल्क्यप्रश्नोत्तरपरम्परया पृथिवीसलिलवाध्यन्तरिक्षलोकादिपरब्रह्म-  
 लोकान्तानां लोकानां पूर्वपूर्वस्योत्तरोत्तरस्मिन्नोतप्रोतत्ववर्णनानन्तरं  
 ‘कस्मिन्नु खलु ब्रह्मलोका ओताश्च प्रोताश्च’ इति पृष्टेन याज्ञवल्क्येन  
 परब्रह्मलोकस्योतप्रोतत्वं परब्रह्मशक्तौ वर्णनीयम् । सा परतत्त्वभूता  
 गुरूपसदनादिशिष्यकृत्यमर्यादामतिक्रम्य न प्रष्टव्येति तत्प्रश्ननिवार-  
 णार्थं ‘गार्गि मातिप्राक्षीर्मा ते मूर्धाव्यपसत् अनतिप्रश्नां वै देवतामति-  
 पृच्छसि मातिप्राक्षीः’ इति वाक्ये तस्यामात्मत्वान्तरविशेषधर्मरूपं  
 देवतात्वं श्रुतम् । न च तद्देवतात्वश्रवणं परमेश्वरविषयमिति शङ्कनी-  
 यम् । तदानीं निवारितस्य परब्रह्मलोकान्तसर्वलोकोतत्वप्रोतत्व-

प्रश्नस्य 'यदूर्ध्वं याज्ञवल्क्य दिवो यदर्वाक्पृथिव्या यदन्तरा द्यावा-  
पृथिवी इमे यद्भूतञ्च भवञ्च भविष्यच्चेत्याचक्षते कस्मिंस्तदोतञ्च प्रोतञ्च'  
इति पुनरवतारणे सति 'आकाश एव तदोतं च प्रोतं च' इति तदुत्तरवाक्ये  
चिदम्बरशक्तिविषयाकाशशब्दश्रवणात् तदनन्तरं 'कस्मिन्नु खल्वाकाश  
ओतश्च प्रोतश्च' इति प्रश्नान्तरस्योत्तरेण 'एतद्वैतदक्षरं गार्गी ब्राह्मणा  
अभिषदन्ति' इत्यादिना 'एतस्मिन्नु खल्वक्षरे गार्गी आकाश ओतश्च  
प्रोतश्च' इत्यन्तेन सन्दर्भेण तस्याकाशस्याक्षरशब्दोदितपरब्रह्माश्रित-  
त्वप्रतिपादनाच्च । तस्माच्चिदंबरशक्ताद्यात्मत्वस्य कारणत्वस्य चान्वये न  
काचिदनुपपत्तिरिति ॥ ४ ॥

अथ श्रुत्यन्तरोदाहरणेनापि ब्रह्मचिच्छक्तेर्ज्ञातृत्वमुपपादयति—

तस्मिन्विज्ञानमन्तर्यमयितृविषये ब्राह्मणे तन्नियम्यं

प्रोक्तं तत्तां स एवार्हति न तदितरा तस्य भाः काचिदेष्ट्या ।

तस्मिन्माध्यन्दिनास्तद्विषयगतमनुश्रावयन्त्यात्मशब्दं

शक्तिर्ज्ञानक्रियात्मा बलमिति विविधा श्रूयते सेति चान्ये ॥ ५ ॥

तस्मिन्नेव बृहदारण्यके अन्तर्यामिब्राह्मणे पृथिव्यादिक्रमेण  
ब्रह्मणस्सर्वप्रपञ्चान्तर्यामित्वनिरूपणप्रस्तावे 'यो विज्ञाने तिष्ठन्विज्ञा-  
नादन्तरो यं विज्ञानं न वेद यस्य विज्ञानं शरीरं यो विज्ञानमन्तरो  
यमयत्येष आत्मापहतपाप्मान्तर्याम्यमृत' इति तेनान्तर्यामिणा नियम्यं  
विज्ञानं किञ्चित् काण्वाः पठन्ति, तद्विज्ञानं कस्येत्याकांक्षायां सन्निधा-  
नात्तस्यैवान्तर्यामिणः परब्रह्मण इति युक्तम् । तस्य हि सर्वावभास-

कतया नित्यं सर्वव्यापकञ्च विज्ञानं 'तस्य भासा सर्वमिदं विभाति'  
 इति श्रुत्यन्तरप्रसिद्धम् । तथाभूतब्रह्मविज्ञानञ्च ब्रह्मासाधारणधर्मत्वे-  
 नानेकश्रुतिप्रसिद्धः प्रसिद्धाकाशविलक्षणः परमाकाश इत्येवांगीकर्तुमु-  
 चितम् । आकाशो विज्ञानं चेति ब्रह्मणि पृथग्धर्मद्वयांगीकारे गौरवात्त-  
 दीयविज्ञाने नित्यविभुत्वेन प्रसिद्धाकाशसादृश्येन 'असमन्तात् काशत'  
 इति योगेन च आकाशशब्दस्य वृत्त्युपपत्तेश्च । तस्मिन् बृहदारण्यके  
 समानप्रकरणे 'य आत्मनि तिष्ठन्नात्मनोऽन्तर' इत्यादि माध्यन्दिनाः  
 पठन्ति । अत्र पर्यायैक्यात् स्थानप्रमाणेन विज्ञानात्मशब्दयोरेकार्थत्वं  
 वाच्यमिति ब्रह्मचिच्छक्तेरात्मत्वसिद्धिः । यद्यपि विज्ञानशब्दस्य भाव-  
 ल्युङन्ततया नन्दादिल्युट्प्रत्ययान्ततया वा भावकर्मकरणाधिकरणक-  
 र्त्वरूपानेकार्थत्वं संभवति, तथापि घटपटादियत्किञ्चिद्विपयावच्छि-  
 न्नायां ज्ञसौ ज्ञानशब्दस्य लोके प्रयोगात् उत्सर्गतस्तस्य तादर्थ्यमेव  
 ग्राह्यम् । अत एव वेदवाक्येषु जीवे दृष्टस्य ज्ञानशब्दस्य नन्दादि-  
 ल्युट्प्रत्ययान्ततया ज्ञातृपरत्वेन वा स्वप्रकाशतया ज्ञप्तिरूपतापि  
 जीवस्यास्तीति तदर्थकत्वेन वा निर्वाहसंभवेऽपि 'तद्गुणसारत्वात्तु  
 तद्व्यपदेशः प्राज्ञवत्' इति (ब्र. २. पा. ३. सू. २९.) ब्रह्मसूत्रे ज्ञानमि-  
 च्छादिसकलव्यवहारहेतुतया प्राप्चुर्येण सदानुवर्तमानो जीवस्य सार-  
 भूतो गुण इति तद्व्यपदेशशब्देनास्यौपचारिको व्यपदेशः, यथा 'सत्यं  
 ज्ञानमनन्तं ब्रह्म' इत्यादिषु ब्रह्मणस्तेन व्यपदेश इति निर्वाहः कृतः ।  
 यत्तु 'यावदात्मभावित्वाच्च न दोषस्तद्दर्शनात्' इति तदनन्तर  
 (ब्र. २. पा. ३. सू. ३०.) सूत्रेण ज्ञानस्य यावद्व्यवभाविधर्मत्वात् तद्व्य-

१. 'तस्मिन्नेव विज्ञानपर्याये' इति ख पाठः ।  
 शयात्' इति ख पाठः ।

२. 'प्रसिद्धयति-



क्तिपर्यन्ततायां न दोषः, गोत्वादिवचिनां गवादिशब्दानां व्यक्तिपर्यन्तत्वदर्शनादिति तत्र निर्वाहान्तरमुक्तम् । तदभ्युचयमात्रम् । 'शुक्लमधुरञ्जलं' इत्यादिवत् 'अहं ज्ञानम्' इति कदाचिदपि लाके व्यवहारस्यादर्शनेन रूपरसगोत्वादिशब्दानामिव ज्ञानशब्दस्यापि निष्कृष्टधर्मवाचित्वायगमात् नीलादिशब्दानां यावद्व्यवधर्मवाचित्वेऽपि द्रव्यपर्यन्तत्वस्य गोत्वादिशब्दानां यावद्व्यवधर्मवाचित्वेऽपि तदभावस्य च दर्शनेन यावदात्मभावित्वस्यासाधकत्वाच्च । एवमुक्तरीत्या यदा केवलस्य ज्ञानशब्दस्यैव विषयान्तरावच्छिन्नज्ञप्तावौत्सर्गिकत्वं तदा तत् सुतरां विज्ञानशब्दस्य व्युपमर्गेण विविधत्वप्रतांतेः 'अर्थेनैव विशेषो हि निराकारतया धियाम्' इति न्यायेन विज्ञाने विविधत्वस्य नानाविषयत्वरूपतापर्यवसायित्वात् । एवञ्चात्र काण्वशाखायां विज्ञानशब्देन विविधविषयावच्छिन्नज्ञानरूपतयावगतस्यैव कस्य चित् परमेश्वरनियम्यस्य माध्यन्दिनशाखायामात्मशब्देन ज्ञातृरूपतोक्त्यतोऽपि तत्परमेश्वरीचिच्छक्तिरिति पर्यवस्यति । जीवचिच्छक्तीनां ज्ञातृत्वाभावात् परमेश्वरस्य नियम्यत्वासंभवाच्च तदीयचिच्छक्तेर्ज्ञातृज्ञानोभयरूपत्वस्य पुराणागमेषु च बहुषु प्रसिद्धत्वाच्च 'ब्रह्मणा विपश्चिता' इति श्रुतौ ब्रह्मणि विपश्चित्वविशेषणेन विशिष्य तस्या विविधविषयद्वष्टिरूपत्वस्य प्रसिद्धत्वाच्च । ननु 'यो विज्ञाने तिष्ठन् आत्मनि तिष्ठन्' इति पर्यायो जीवविषय इति युक्तम् । अन्तर्याम्यधिकरणे जीवोऽन्तर्यामीति पूर्वपक्षनिराकरणार्थतया प्रवृत्तेन 'उभयेऽपि हि भेदेनैनमधीयत' इति (ब्र. १. पा. २. सू. २१.) सूत्रेणोभये काण्वमाध्यन्दिनाश्चैनमन्तर्यामिणं 'यो विज्ञाने तिष्ठन् आत्मनि तिष्ठन्' इति जीवात् भेदे-

नाधीयते । अतो न जीवोऽन्तर्यामी नियम्यस्व नियामकत्वायोगादिति तस्य पर्यायस्य जीवविषयत्वस्फुटीकरणात् । आत्मशब्दस्य जीवे स्वारस्यात् विज्ञानशब्दस्यापि 'विज्ञानं यज्ञं तनुत' इत्यादिषु श्रुतिषु तत्र तत्र दृष्टप्रयोगत्वाच्चेति चेदुच्यते जीवपूर्वपक्षनिराकरणार्थत्वं तस्य सूत्रस्य न युक्तम् । तथा पूर्वपक्षासंभवात् । तथाहि—कः खलु जीवोऽन्तर्यामीति पूर्वपक्षः स्यात् ? । न तावत्तदुपासकजीवः । परिच्छिन्ने तत्र पृथिव्यादिस्थितितन्नियन्तृत्वयोरसंभवात् 'किमन्तर्यामिणं वेत्थ' इति गन्धर्वेण पृष्टस्य काप्यस्य 'नाहं तं भगवन्वेद' इत्युत्तरासामञ्जस्यप्रयोगाच्च । यज्ञविद्याविदः काप्यस्य कर्मफलभोक्तृदेहातिरिक्तजीवज्ञानावश्यम्भावात् । नापि पृथिव्याद्यभिमानी जीवः । श्रोतारमुद्दालकं प्रति पराभूते तस्मिन् 'एष त आत्मा' इति तदात्मत्वोपदेशायोगात् पृथिव्यादिष्वप्यभिमानीजीवस्य प्रत्येकं भिन्नतया 'सर्वाणि भूतानि योऽन्तरो यमयति' इत्युपक्रान्ताया एतस्य सर्वनियन्तृताया अनन्वयप्रसङ्गाच्च । नापि जीवसमुदायः । तस्य पृथिव्यादिस्थत्वतन्नियन्तृत्वयोरभावेन 'यः पृथिव्यां तिष्ठन्' इत्यादेरनन्वयात् । न च सर्वभूतवाक्ये जीवसमुदायः पृथिव्यादिवाक्ये तत्तदभिमानी जीव इति वैरूप्यकल्पनं युक्तम् । न या तदपि निर्वोदु शक्यम् । 'एष आत्मा' इत्युपदेशायोगस्य उक्तत्वात् । अपि चोपासको जीव इति पृथिव्याद्यभिमानी जीव इति सर्वजीवसमुदाय इति पक्षत्रयमपि 'भेदव्यपदेशाच्चान्य' इत्यनेनान्तरादित्यविद्याधिकरणगुणसूत्रेणैव निरस्तम् । तेन हि सूत्रेणादित्यान्तर्वर्ती हिरण्मयः पुरुषो जीव इति पूर्वपक्षनिराकरणे हेतुरूकः 'य आदित्ये तिष्ठन्नादित्यादन्तर' इत्यादिभेदव्यपदेशादादित्यजीवादन्योऽयमादित्यान्तर्वर्ती हिरण्मयः पुरुष इति स हेतुरुपासकजीवोऽन्तर्यामीत्यादिपक्षत्र-

यनिराकरणेऽपि तुल्यः । ‘एष आत्मा यं पृथिवी न वेद यं सर्वाणि भूतानि न विदुः’ इत्यादिभेदव्यपदेशसत्त्वात् । तस्मान्निरालम्बनो जीवपूर्वपक्ष इति न तन्निराकरणार्थमिदं सूत्रं, किन्तु ‘न च स्मार्तमतद्धर्माभिलाषा-च्छारीरश्च’ इति (ब्र. अ. १. पा. २.) सूत्रेण शारीरो नारायणो नान्तर्यामीति प्रतिपादिते तर्हि नारायणस्यापि प्रकृतिभूता शैवी चिच्छक्तिरन्तर्यामिण्यस्त्विति शंकायां तन्निराकरणार्थम् । नारायणोऽप्यन्तर्यामी भवितुमर्हतीत्युक्त्यनन्तरं तर्हि यः कश्चित् प्राकृतजीवोऽन्तर्याम्यस्त्विति शंकालुत्थानात् । भाष्यं तु जीवपूर्वपक्षनिराकरणार्थ-त्वेनापि सूत्रं योजयितुं शक्यमित्येवंपरम् । भाष्ये जीवपदं वा ‘जीव-यति’ इति व्युत्पत्त्या चिच्छक्तिपरमिति न विरोधः । किञ्च ‘श्वेताश्वतर-शाखिनोऽपि ‘परास्य शक्तिर्विविधैव श्रूयते स्वाभाविकी ज्ञानबल-क्रिया च’ इति ‘ते ध्यानयोगानुगता अपश्यन् देवात्मशक्तिं स्वगुणै-र्निगूढाम्’ इति च ब्रह्मणश्शक्तिरेव तस्य ज्ञानं बलं क्रिया चेति वर्णयन्ति । शक्तिः स्वयमात्मेति च वर्णयन्ति । न च तत्तात्मशब्दस्य देवशब्देन समासः । अनात्मरूपदेवाभावेन तदन्वयवैयर्थ्यप्रसंगात् । शक्त्यन्वये जडशक्तिन्यावर्त्तकत्वेन सार्थकत्वात् ‘ते ध्यानयोगानुगताः प्रापश्यन् शक्तिर्मश्वरीम् । पाशविच्छेदिकां साक्षान्निगूढां स्वगुणै-र्मृशम् ॥ तया विच्छिन्नपाशास्ते सर्वकारणकारणम् । शक्तिमन्तं महादेवमपश्यन् दिव्यचक्षुषा ॥’ इति वायुसंहितायां पाशविच्छे-दकत्वविशेषणेन ‘समेत्य ते महात्मनो मुनयो ब्रह्मवादिनः । विते-निरे बहून् वादान् ज्ञानविज्ञानसंश्रयान् ॥ किमस्य जगतो मूलमात्मा वास्माकमेव हि । कोऽपि स्यात्सर्वभावानां हेतुरीश्वर एव च ॥ इत्येवं मन्यमानानां ध्यानकर्मावलम्बिनाम् । आविरासीन्महोदेवी गौरी गिरि-

वरात्मजा ॥ निरीक्षितास्ते परमेशपत्न्या तदन्तरे देवमशेषहेतुम् ।  
 पश्यन्ति शम्भुं कविमीशितारं रुद्रं धृहन्तं पुरुषं पुराणम् ॥' इति कूर्म-  
 पुराणवचनजातेन च तदुपवृत्तणेन तस्याश्चिवशक्तेस्सकलपाश-  
 विच्छेदकगौरौरूपत्वावगमाच्च । अपि च । त एव श्वेताश्वतर-  
 शास्त्रिनो 'विविधा श्रूयत' इत्याद्युदाहृतज्ञानत्वादिप्रकारव्यतिरेकेण 'स  
 एको ब्रह्मण आनन्द' इत्यादिश्रुतिषु आनन्दाद्यनेकप्रकारवती श्रूयत  
 इति च वर्णयन्तीत्यर्थः । यद्वा । 'विविधा श्रूयते सा' इत्यस्य सैव  
 शक्तिरानन्दबल्यां विविधा पक्षिप्रकारा श्रूयत इत्यर्थः । विशब्दो हि  
 लोकावद्वेदेऽपि पक्षिणि प्रयुक्तो दृश्यते । यथा 'वयस्सुपर्णा उपसे-  
 दुरिन्द्रम्' इति । विविधैव श्रूयते ज्ञानबलक्रियारूपा च भवतीति ।  
 ज्ञानत्वादिभिः प्रकारविशेषैस्समुचितमर्थं समर्पयतो हि विविधेत्यस्य  
 ज्ञानादिशब्दवदेव प्रकारविशेषसमर्पकत्वं युक्तम् । विविधा  
 बहुप्रकारेत्युक्त्वा कैः प्रकारैर्बहुप्रकारेत्याकांक्षायां ज्ञानत्वादिप्रकारै-  
 रित्युच्यते इति योजनायाश्च शब्दास्वारस्यं विविधेत्यस्य व्यर्थ-  
 कल्पता च । ब्रह्मशक्तेर्बहुप्रकारत्वस्य उपनिषदन्तरेषु प्रतिपादना-  
 दर्शनेन 'श्रूयत' इत्यस्यानन्वयापत्तिश्च । व्युष्टीष्टकोपधानमन्त्रे  
 'प्वेका सती बहुधोपो व्युच्छसि' इति श्रवणेऽपि वैदि-  
 कस्य श्रूयत इत्यस्य वैदिकत्वप्रत्यासक्त्या वैदिकग्राहकत्ववदौ-  
 पनिषदत्वप्रत्यासक्त्या ततोऽप्यन्तरंगौपनिषदश्रुतिग्राहकत्वं युक्तम् ।  
 'परास्य शक्तिः' इति ब्रह्मधर्मत्वेन श्रुतायाश्च शक्तेः 'स एको ब्रह्मण  
 आनन्द' इति तद्धर्मत्वेन श्रुतस्यानन्दस्य च भेदानुक्तेरैक्ये लाघव-  
 मस्तीत्यवतरतो लाघववर्तकस्यानुग्राह्यत्वप्रमाणाकांक्षायां तदाकांक्षितप्र-  
 माणरूपतया योजनश्च 'विविधे' त्यस्य युवत्यन्तरमित्ययमर्थः पण्डितानां

हृदयंगमः ॥ ५ ॥ ननु, शिवस्य धर्मज्ञानरूपा चिच्छक्तिश्चेतन्यरूपैव न चेतनरूपापि । चेतनत्वे तदीयज्ञानेच्छादिद्व्यवहारार्थं तत्रापि जीवे-  
 प्यिव चिच्छक्त्यन्तरस्यांगीकरणीयत्वापत्तेः । तत्परिणामरूपाणां ज्ञाने-  
 च्छादिवृत्तीनां धर्मभूतशिवज्ञानेच्छादिरूपत्ववत् तदीयज्ञानेच्छादिरू-  
 पत्वस्याप्यंगीकारे जीवचिच्छक्तीनामपि तस्यैव रीत्या ज्ञातृत्वापत्तेः । अतः  
 शिवमहिपीत्येन प्रसिद्धा 'गौरी शिवा सर्वमंगळा' इत्यादि नामवती  
 शक्तिश्चैव धर्मरूपायाश्चिच्छक्तेरन्या । न तु तद्धर्मरूपा । पुराणादिषु त-  
 स्यादिशिवधर्मत्वप्रसिद्धिस्त्ययुतसिद्धधर्मवन्नित्यसंबंधित्वेनानपायित्वसा-  
 म्यात् । अत एव पाञ्चरात्रतन्त्रेषु महालक्ष्म्याः परमासुदेवपरमाहन्ता-  
 रूपतया तद्धर्मत्वप्रतिपादनेऽपि तत् सर्वमौपचारिकमिति स्वतन्त्रचेत-  
 नान्तरत्वमेव वैष्णवैरङ्गीकृतम् । उक्तं हि लक्ष्मीतन्त्रदिषु 'स वासुदेवो  
 भगवान् क्षेत्रज्ञः परमो मनः । विष्णुर्नारायणो विश्वो विश्वरूप इती-  
 र्यते । अहन्तया समाक्रान्तं तस्य विश्वमिदं जगत् । वैश्ववस्तु  
 च तत्रास्ति यन्नालीढमहन्तया । तस्य या परमा शक्तिर्जोत्स्नेव हिम-  
 दीधितेः । सर्वावस्थागता देवी स्वात्मभूतानपायिनी । अहन्ता ब्रह्मण-  
 स्तस्य साहसस्मि सनातनी । वासुदेव परं ब्रह्म नराणामयनम्महत् ।  
 तस्याहं परमा शक्तिरहन्तानन्दचिन्मयी' इत्यादिवचनैरहन्तादिरूपपर-  
 वासुदेवधर्मत्वं लक्ष्म्याः । तथापि न्यायसिद्धाज्जनादिषु लक्ष्मीं प्रकृत्य-  
 शक्तित्ववादास्तु पत्नीत्वादिरूपेण विशेषणत्वाभिप्रायाः । 'इच्छा संवि-  
 दन्तहन्ता' दिव्यपदेषा अपि प्रणयानुविधेयत्वस्वयप्रकाशत्वस्वरूपान-  
 पायित्वादिविशेषपरा द्रष्टव्या इति तेषां वचनानां गतिं मुक्त्वा, तस्याः  
 स्वतन्त्रचेतनान्तरत्वमवाङ्गीकृतम् । एवञ्च 'देवात्मशक्तिम्' इति

श्वेताश्वतरमन्त्रस्यात्मविशेषणानुसारेण उपबृहन्नानुसारेण च स्वतन्त्र-  
शक्तिरूपगौरीविषयत्वेऽप्यानन्दमयवाक्यस्य शिवधर्मरूपचैतन्यसुखा-  
त्मकचिच्छक्तिविषयत्वाङ्गीकारात् तत्रात्मशब्दो न सङ्गच्छते । अन्त-  
र्यामिब्राह्मणे विज्ञानात्मपर्यायो यथाकथञ्चित् जीवविषयो योजनीयः ।  
ब्रह्मचिच्छक्तिविषयत्वेऽपि तस्यामात्मशब्द औपचारिको नेतव्यः ।  
गार्गिब्राह्मणे तस्यां देवताशब्दोऽपि तथैव नेतव्य इतीमां शङ्कां निरा-  
करोति—

एकाध्व्यं चिन्तिते तां सवितुरिति मनोर्ज्युष्टिमन्त्रैर्बुधानां

या गौरी सैव शंभोस्सुमतिरिति भवत्येव निस्संशया धीः ।

तद्योग्यैष्टुतिभेदैर्मतिरपि मतिमत्येव कैश्चित्स्वनिष्ठैः

स्वाम्यपहरेव कैश्चित्स्वकरगतधनैर्भोगवान् खल्वमात्यः ॥६॥

यजुर्वेदभागे 'तां सवितुर्वरेण्यस्य चित्रामाहं वृणे सुमतिं विश्व-  
जन्याम् । यामस्य कण्वो अदुहत् प्रपीनां सहस्रधारां पयसा महीं गाम्'  
इत्याज्ञायते मन्त्रः । अत्र सवितुर्वरेण्यश्शिवः । 'यदा तम' इति मन्त्रे  
'तदक्षरं तत्सवितुर्वरेण्यम्' इति श्रवणात् । तस्य च सुमतिस्तदीया  
चिच्छक्तिः, सोत्तरार्धे 'या प्रथमा व्यौच्छत् सा धेनुरभवद्यमे । सा नः  
पयस्वती धुक्ष्वोत्तरामुत्तरां समाम्' इति व्युष्टीष्टकोपधानमन्त्रेष्वाज्ञातस्य  
मन्त्रस्यार्थेन विशेषिता । व्युष्टीष्टकोपधानमन्त्राश्च 'इयमेव सा या  
प्रथमा व्यौच्छत्' इत्यादिप्रवृत्ताः पञ्चदशापि 'वधूर्जजान नवगज्ज-  
नित्री सूर्यपत्नी विचरतः प्रजानती' इत्यादिमन्त्रलिङ्गेन देवीसूक्तत्व-  
प्रसिद्ध्या च गौरीविषया इति स्पष्टमेव । अस्मिन्नर्थे पुराणवचनान्यप्यग्रे  
दर्शयिष्यन्ते । अतश्शिवस्य चिच्छक्तिरेव गौरीति श्रुतिपुराणप्रति-

पत्रोऽर्थः कुयुक्तिभिर्न बाधमर्हति । ब्रह्मधर्मत्वेनावतिष्ठमानाया एव  
चिच्छक्तेः स्वयमपि चेतनान्तरत्वेनाप्यवस्थाने कानुपपत्तिः । तदीयाः  
केचन ज्ञानेच्छादिपरिणामाः शिवस्य ज्ञानेच्छादयो भवन्ति । केचन  
शिवसङ्कल्पानुसारेणैव शक्तेर्ज्ञानेच्छादयो भवन्ति । यथा राज्ञा-  
मात्यवशे स्थापितेषु वस्त्राभरणादिषु केचन राज्ञः केचन राजसङ्कल्पा-  
नुसारेणामात्यस्य च भोग्या भवन्तीति हि समर्थयितुं शक्यम् । वैष्णवै-  
रपि लक्ष्मीनारायणयोरेवमेवाहन्ताहमर्थरूपत्वे समर्थयितुं शक्ये किमर्थं  
तल्लक्ष्मीतन्त्रादिवचनजातमुपेक्षितमिति न विश्वः । अस्माकं ॥ पाञ्च-  
रात्रप्रमाण्ये अभिनिवेशाभावात् यद्यपि तन्नावश्यं समर्थनीयम् ।  
अद्यापि तदभ्युपगमेऽपि न कश्चिद्विरोधः । चिच्छक्तेर्नारायणात्मतां  
प्राप्ताया एव हि प्रपञ्चाकारतापत्तिरस्माभिरिष्यते । तथा च चिच्छक्ते-  
रिव नारायणस्यापि प्रपञ्चे तादात्म्येन नियन्तृत्वनिबन्धनशरीरशरीरि-  
भावेन चाहंभाय उपपद्यते । इयांस्तु भेदः । नारायणस्य प्रतिब्रह्माण्डं  
भेदात्तस्य तद्ब्रह्माण्डावच्छिन्नप्रपञ्चमात्रविषयोऽहंभावः । चिच्छक्ते-  
स्सकलब्रह्माण्डावच्छिन्नतद्बहिर्भूतसनारायणसकलप्रपञ्चविषयोऽहंभाव  
इति । शिवस्य तु सचिच्छक्तिसनारायणसकलप्रपञ्चविषयोऽहंभावः ।  
स तु शिवस्य शरीरशरीरिभावमात्रनिबन्धनः । चिच्छक्तिसनारायणयोः  
तादात्म्यशरीरशरीरिभावोभयनिबन्धनः । तयोः स्वोपादानके प्रपञ्चे निय-  
न्तृत्वेन तच्छरीरकत्वस्यापि सद्भावात् । एतदभिप्रायमेव लक्ष्मीतन्त्रेऽपि  
वचनं दृश्यते— ‘कश्चित्केषाञ्चिदात्मा स्यात् तत्त्वान्येषाञ्च कश्चन ।  
तस्याप्येवमितीत्थं तु यत्तैष व्यवतिष्ठते । अद्वा तमद्भुतः पारं परमात्मा-  
नमूचिरे ॥’ इति ॥ ६ ॥ एवं ब्रह्मधर्मज्ञानरूपायाश्चिच्छक्तेः स्वय-  
मपि ज्ञातृतायां न काचिदनुपपत्तिरित्युक्तम् । अमुमेवार्थं दृढीकुर्वन्

आनन्दवल्ल्यां यत्परमं व्योम आयतनत्वेनोपतं तदेवानन्दमयः 'स एको ब्रह्मण आनन्द' इति श्रवणात् ब्रह्मधर्मभेद्यनुपपन्नं यं योजना, आयतनस्यायतनवद्गर्भत्वायोगादिति शङ्कान्तरमपि निराकरोति—

शंभोर्ज्ञानक्रियेच्छावल्लक्षणमनश्शान्तितेजश्शरीर-

स्वर्लोकागारदिव्यामनवरमहिषीभोग्यवर्गादिरूपा ।

सर्वैरेतैरुपेता स्वयमपि च परब्रह्मणस्तस्य शक्तिः

सर्वाश्चर्यकभूमिर्मुनिभिरभिनुता चेदतन्नाभियुक्तः ॥ ७ ॥

परब्रह्मणश्चैव तस्य ज्ञानेच्छाकृतिबलतेजःप्रभृ-  
तिगुणरूपेण शरीरेन्द्रियमनःप्राणरूपेण विविधभोग्यभोगस्यानोपकर-  
णरूपेण सह भोक्तुर्दिव्यमहिषीरूपेण च तमासेवते । स्वयमपि ज्ञाने-  
च्छादिभिरुक्तैस्तैर्वरप्युपेता पुरुषरूपेण दिव्यमहिषीयुक्ता च भवति ।  
आहुश्चाभियुक्ताः— 'शक्तिश्शरीरमधिदैवतमन्तरात्मा ज्ञानं क्रिया  
करणमासनजालमिच्छा । ऐश्वर्यमावरणमायतनानि च त्वं किं तन्न यद्भ-  
वसि देवि दशद्वन्द्वमौले ॥ योऽयं चकास्ति गगनार्णवरत्नमिन्दुर्योऽयं  
सुरासुरगुरुः पुरुषः पुराणः । यद्वामगर्भमिदमन्तकसूदनस्य देवि त्वमेव  
तदिति प्रतिपादयन्ति ॥' इत्यादि । 'परास्य शक्तिर्विविधैव श्रूयत'  
इत्यादिमन्त्रोऽप्यमुमर्थं कोटीकरोति । 'आकाशशरीरं ब्रह्म । सत्यात्म  
प्राणारामं मनआनन्दम् । शान्तिसमृद्धममृतम्' इति श्रुतिरप्युक्तमर्थ-  
माविष्करोति । 'यदेव आकाश आनन्द' इति श्रुत्युक्ता चिच्छक्ति-  
रेव ब्रह्मणश्शरीरं तथैव सत्तया तत्सत्यात्म । 'को ह्येवान्यात् कः  
प्राण्यात्' इति श्रुतेः । प्रपञ्चस्य स्वस्यापि प्राणभूतायां तस्यामेवारामः  
क्रीडास्य । तथैव मनसा तत्प्रयुक्तानन्दानुभवोऽस्य । तथैव शान्त्या



तदानन्दानुभवप्रयुक्तविषयवैराग्यरूपया समृद्धश्च ब्रह्मेति श्रुतेस्तात्पर्यम् । एवं सर्वाश्चर्यनिधानमृतायां तस्यां न किञ्चिदनुपपन्नमिति ज्ञानत्वेऽपि ज्ञातृत्वमुपपद्यते । शिवानन्दरूपायास्तस्याः स्वयञ्चेतनान्तरत्वेनानन्दानुभवितृत्वमप्युपपद्यते । यथा खलु शिवः स्वात्मरूपं स्वकीयचिच्छक्तिरूपं तद्बृत्तिजालरूपञ्चानन्दमनुभवति एवं शक्तिरपि स्वाश्रयशिवरूपं स्वात्मरूपं स्वकीयकतिपयवृत्तिजालरूपञ्चानन्दमनुभवतीत्यङ्गीकारे न काचिदनुपपत्तिः । तथा शिवाश्रितायाश्चकते-दिशयासनत्वं क्षित्याश्रितस्य शौलख क्षितिधरत्वमिवोपपद्यते इति तत्रापि नानुपपत्तिरिति सर्वं समञ्जसम् ॥ ७ ॥

एवं तावच्छक्तौ कारणत्वान्वयानुपपत्तिः परिहृता । अथ चिच्छक्तौ केव फारणत्वमार्जवेनान्वेति न ब्रह्मणीति प्रतिपादयितुमुपक्रमते—

अस्यामानन्दबल्ल्यामुपरि च भणितं युज्यते कारणत्वं  
नाधारेऽस्याविकारे भगवति विमले ब्रह्मणि श्रीमहेशे ।  
आकाशोऽयं विकारी स तु परमशिवो निर्विकारश्च सम्यक्  
छन्दोगैर्नामरूपान्वितमतदयितं चामनश्चिर्विविक्तः ॥ ८ ॥

‘आकाशो ह वै नामरूपयोर्निर्वहिता ते यदन्तरा तद्ब्रह्मे’ति छन्दोगा आकाशं नामरूपप्रपञ्चान्वितं तदाधारपरब्रह्मरूपं शिवमतदयितं नामरूपस्पर्शरहितञ्चामनन्ति । तैराकाशो विकारित्वेन शिवो निर्विकारत्वेन च विविक्त इत्यर्थः ॥ ८ ॥

नन्वाकाशो नामरूपयोर्निर्वोदृत्वेन श्रुतः न तु तदात्मना विकारित्वेनेत्याशङ्क्याह—

आकाशे दृश्यते निर्वहितृपदमिदं लोकसिद्धं प्रसिद्ध्या

स्वारब्धामाशु पारं गमयति महतीं यः क्रियां तत्र शक्तम् ।

तत्राभावात् क्रियायाः कचिदुपचरितं कारणत्वेऽन्तरंगे

वाच्यं तत्कार्यरूपाप्युपचयमहितं तद्विकारित्वमेव ॥ ९ ॥

आकाशे यन्निर्वहितृपदं श्रूयते तदारब्धमहाक्रियासमापयितृ-  
रूपकर्तृविशेषवाचितया प्रसिद्धं लोके । 'समापयत्ययलाघः प्रारभ्य मह-  
तीं क्रियाम् । स हि निर्वाहको लोके विद्वद्भिर्व्यपदिश्यते' इति । इह तु  
क्रियानुपादानान्मुख्यार्थो नान्वेतीति निर्वहितेत्यस्य लक्ष्योऽर्थः परिग्रा-  
ह्यः । स त्विहाभ्यर्हितहेतुत्वरूप इति युक्तम् । आरब्धमहाक्रियासमा-  
पयितृरूपमुख्यार्थांतरंगसादृश्यरूपत्वात् अन्तरंगसादृश्यग्रहणसंभवे च  
बहिरंगसादृश्यस्योपचारनिमित्तत्वेन ग्रहणायोगात् । अभ्यर्हितहेतुत्वं च  
निमित्तापेक्षयोपादानस्य कार्ये तादात्म्येनानुवर्त्तमानतयान्तरंगकारणस्य  
सर्वसंप्रतिपन्नमिति कारणस्य कार्यावस्थारूपोपचयप्राप्तिरूपं तद्विकारि-  
त्वात्मकं तदुपादानत्वमेव 'निर्वहिते' त्यस्यार्थः पर्यवस्यतीत्यर्थः ॥

एवमाकाशवाक्येन विकारित्वमुच्यत इत्युपपादितम् । अथ  
ब्रह्मवाक्येन निर्विकारत्वमुच्यत इत्येतदुपपादयति—

एवञ्च ब्रह्मणो यत्तदुपरि जगदस्पर्शवाक्यं प्रवृत्तं

तद्वृद्धिस्थं निषेधेत् परगगनगुणं तद्विकारित्वरूपम् ।

एवं सत्यात्मताया न विहतिरमृतत्वस्य चोक्तेः कृता स्यात्

सूत्रेऽप्यर्थान्तरत्नग्रहणमिदमभिप्रायमद्धा कृतं स्यात् ॥ १० ॥

‘ते यदन्तरा तद्ब्रह्मे’ त्यलान्तराशब्दस्य नामरूपमध्यवर्तित्वं \*  
 मुख्यार्थः । सोऽपि मुख्यार्थोऽत्र न संभवति । न हि नामरूपे परस्पर-  
 रासंवलिते कचिद्विभक्तावस्थाने वर्तते । न वा तयोर्मध्ये गुरुशिष्ययोर्मध्ये  
 कमण्डुलुवत् ब्रह्म वर्तते । अतोऽत्र तद्विषये औदासीन्यरूपं तदुभयसंब-  
 न्धराहित्यमन्तराशब्देन माध्यस्थ्यवाचिना लक्षणीयम् । ‘अभ्यर्थनामङ्ग-  
 भयेन मानी माध्यस्थ्यमिष्टेऽप्यवलम्ब्यतेऽर्थ’ इत्यादिषु हि मध्यस्थशब्दे-  
 नौदासीन्यरूपमभ्यर्थनासंबन्धराहित्यं लक्ष्यत इति दृष्टम् । एवञ्चान्तरा-  
 शब्दो नामरूपसंबन्धं ब्रह्मणो निषेधन् प्राचीनवाक्ये प्रस्तुतं विकार-  
 विकारिभावरूपमेव निषेधेत्, न तु सम्बन्धसामान्यं सम्बन्धान्तरं वा ।  
 बुद्धिस्थस्यैव निषेधप्रतियोगित्वेनान्वयौचित्यात् । एवं सत्येव ‘तदमृतं  
 स आत्मा’ इति ब्रह्मण्यात्मशब्देनोच्यमानस्य जगदन्तर्यामित्वरूपस्य  
 नामरूपप्रपञ्चेन सह नियम्यनियामकभावसम्बन्धस्य न विहतिः । अ-  
 मृतत्वस्य च सर्वात्मना विनाशाभावरूपस्य च न विहतिः । अन्यथा  
 ब्रह्मणः कार्यात्मना विकारित्वे कार्यनाशस्तस्यैव नाश इत्यमृतत्वस्य  
 विहतिर्भवेत् । एवं सत्येव च ‘आकाशोऽर्थान्तरत्वादिव्यपदेशा’  
 दित्येतद्वाक्यार्थनिर्णायक ( ब्र. १. ५. ३. सू. ४२. ) सूत्रे अर्थान्तरत्व-  
 ग्रहणमुक्तार्थपरतया समञ्जसं कृतं भवेत् । तत्र द्वार्थान्तरत्वशब्देन  
 ‘ते यदन्तरे’ त्यस्यार्थोऽनूदितः । अर्थान्तरत्वञ्च भिन्नत्वम् । ततश्च नाम-  
 रूपाभ्यां विकारविकारिभावेन तादात्म्यसम्बन्धराहित्यरूपं भिन्नत्वं ‘ते  
 यदन्तरे’ त्यस्यार्थ इत्येतदभिप्रायमर्थान्तरत्वग्रहणं समञ्जसं भवेत् ।  
 अन्यथा भिन्नत्ववाचिनोऽर्थान्तरत्वशब्दस्य नेह सामञ्जस्यं भवेदित्यर्थः ।  
 एवं सति सौत्रहेतोरयमर्थः पर्यवस्यति । अर्थान्तरत्वस्य भिन्नत्वस्य  
 नामरूपाभ्यां विकारविकारिभावेन तादात्म्यसम्बन्धराहित्यरूपस्यादिः

‘पूर्वनिर्दिष्टं तत्प्रतियोगिभूतं विकारविकारिभावेन तादात्म्यं तद्व्यपदेशात् ‘नामरूपयोर्निर्वहिता’ इति तस्य व्यपदिष्टत्वादाकाशश्चिच्छक्तिरिति ॥ १० ॥ एवं ब्रह्मणो निर्विकारत्वे शक्तेर्विकारित्वे च छन्दोगोपनिषद्वाक्यमुदाहृतम् । अथ श्वेताश्वतरोपनिषन्मन्त्रमुदाहरति—

प्रज्ञाशक्तेः प्रसारं क्षरणरहिततां विश्वकर्तुं शिवस्य

वाचक्षणं यदेत्यादिकमतिमहितं मन्त्रमप्यामनामः ।

येनाशेषं जगत्कारणविषयवचो वैदिकं विप्रकीर्णं

तात्पर्यादन्वितार्थं विवरणविधयाकारि गौरीसहाये ॥११॥

‘यदा तमस्तत्र दिवा न रात्रिर्न सत्र चासच्छिव एव केवलः । तदक्षरं तत्सवितुर्वरेण्यं प्रज्ञा च तस्मात् प्रसृता पुराणी’ इति मन्त्रे प्रज्ञाशक्तेः ततः प्रपञ्चसृष्टिसङ्कल्परूपेण प्रपञ्चात्मना च प्रसरणरूपं विकारित्वं ब्रह्मणः क्षरणराहित्यरूपमविकारित्वं च स्पष्टमेवास्मात् । अयं मन्त्रस्सर्वकारणवाक्यानां सद्ब्रह्मादिसाधारणपदयुक्तानां प्रजापतिनारायणादिदेवतान्तरवाचिपदयुक्तानां चाविशेषेण शिवे पर्यवसानं प्रदर्शयितुं प्रवृत्त इत्यस्माभिश्शिवतत्त्वविवेकादिपूषपादितम् । तत्र कथं कारणवाक्यानां शिवे पर्यवसानं सङ्गच्छते परब्रह्मणस्तस्य कौटस्थ्यश्रवणादित्याकाङ्क्षायां ‘तदक्षर’मित्यनेन ‘अथ परा यया तदक्षरमधिगम्यत’ इत्याद्यक्षरपदयुक्तकारणवाक्यानां शिवे पर्यवसानं प्रदर्शयता शिवस्य सर्वविधक्षरणाभावकीर्तनात् कार्यात्मना क्षरणाभावरूपं निर्विकारत्वमप्युक्तं भवतीति कौटस्थ्यश्रुतिप्राप्तं निर्विकारत्वमनुमन्यैव ‘प्रज्ञा च तस्मात्प्रसृता पुराणी’ इत्यनेन ‘तदैक्षत’ ‘सोऽकाममत’ इत्यादीनां जगत्सृष्टिसङ्कल्पप्रसरणप्रतिपादककारणवाक्यानां ‘आत्मन

आकाशस्सम्भूत' इत्यादीनां वियदादिप्रपञ्चप्रसरणप्रतिपादककारण-  
वाक्यानां च शिवे पर्यवसानं प्रदर्शयता नित्यसिद्धप्रज्ञारूपायाः शि-  
वचिच्छक्तेस्तृष्टिसङ्कल्पसृज्यपदार्थरूपेण विकारित्वं शिवस्य तु  
तद्वारकं विकारित्वं साक्षान्निर्विकारत्वेन न विरुध्यत इत्यतः कौटस्थ्य-  
श्रवणाविरोधेन सकलकारणवाक्यपर्यवसानभूमित्वश्रवणमुपपद्यत इति  
प्रतिपिपादयिषितार्थोपपादकतया अस्याप्यर्थस्य विवक्षितत्वात् प्रकृता-  
र्थोदाहणविषये तात्पर्यवत्वादत्यर्थमहितोऽयं मन्त्रः । तस्मादुदाहृतम-  
न्त्रानुसारेणऽपि शक्तिशिवयोर्विकारित्वाविकारित्वव्यवस्थाङ्गीकरणीयेति  
भावः ॥ ११ ॥

श्वेताश्वतरोपनिषद्येव मन्त्रान्तरमुक्तार्थे प्रमाणमुदाहरति—

मन्त्रश्छन्दांसि यज्ञाः क्रतव इति परव्योम्न एवास्य जन्म  
स्रष्टृत्वं केवलञ्च प्रथयति नदधिष्ठातुरेणांकमौलेः ।

मायां त्वित्यादिमन्त्रस्तदुपरि पठितस्नस्य चार्थं विवृण्वन्

तस्मान्नाारायणत्वं समधिगतवतो विश्वजन्मेति चाह ॥१२॥

‘छन्दांसि यज्ञाः क्रतवो व्रतानि गूतं भव्यं यच्च देवा  
यदन्ति । तस्मान्मायो सृजते विश्वमेतत्तस्मिन्श्चान्यो मायया सन्निरुद्धः ।’

‘मायां ॥ प्रकृतिं विद्यान्मायिनं तु महेश्वरम् । तस्यावयवभूतेन व्याप्तं  
सर्वचराचरम् ।’ इत्याभाषते । ‘ऋचो अक्षरे परमे व्योमन्’ इति  
तत्पूर्वमन्त्रप्रकृतां परमव्योमशब्दितां शैवीं शक्तिं परामृश्य पञ्चम्या  
तस्यास्समस्तजगदुपादानत्वप्रतिपादनात् तस्या मृद इव विकारित्वं  
सृजत इति पदेन शिवस्य निमित्तत्वं प्रतिपादयता तस्य कुलालवद-  
विकारित्वं प्रतिपाद्यते । द्वितीयमन्त्रे ‘मायां तु प्रकृतिं विद्यात्’  
इत्यनेन पूर्वमन्त्रोपवाणितोऽयमेवार्थः स्थिराक्रियते । तत्र मायाशब्द-

शिवशक्तिपरः । 'तस्य माया वयुने ज्ञानम्' इति वैदिकनिखण्टौ ज्ञानपर्यायत्वेन परिगणनात् कूर्मपुराणे 'कैपा भगवती देवी शङ्करार्धशरीरिणी' इति प्रश्नोत्तरे तस्य 'तत्र सर्वजगत्सूतिशक्तिर्मायेति विश्रुता । तयेदं आमयेदीशो मायावी पुरुषोत्तमः ।' इति मायाशब्दस्य शैवचिच्छक्ता प्रसिद्धत्वप्रतिपादनाच्च । तथाच मायां शैवीं प्रकृतिमेव तत्र तत्र प्रपञ्चप्रकृतित्वेन प्रतिपाद्यमानां विद्यादित्यर्थः । अनेन, क्वचित् परमव्योमशब्देन जगत्प्रकृतिः प्रतिपाद्यते 'यतः प्रसूता जगतः प्रसूती' इत्यत्र जगत्प्रकृतिशब्देन 'अजामेकां लोहितशुक्लकृष्णाम्' इत्यत्राज्ञाशब्देन । तेषां भिन्नार्थत्वे विरोधः स्यादिति शंका सर्वेषामपि तेषां मायैकविषयत्वविभावनया निरस्ता भवति ॥१२॥

नन्वेवमपि न विरोधशंकानिरासः । 'तदैक्षत बहु स्यां प्रजायेय' इत्यादिश्रुतिषु हि शिवस्य जगत्प्रकृतित्वं प्रतिपाद्यते । नारायणा-  
नुवाकादिषु नारायणस्य । न च शिववाचिनो नारायणवाचिनो वा शब्दस्य शैवी चिच्छक्तिरर्थो भवितुमर्हतीति शंका अवशिष्टपाद-  
त्रयेण निरस्ता । तत्र 'मायिनम्' इति नित्ययोगे मत्वर्थीयप्रत्ययः । ततश्च महेश्वरं मायिनमेव विद्यादित्यनेन शिवस्यापृथक्सिद्धका-  
र्यावस्थाश्रयत्वरूपमेव प्रकृतित्वं तेन तेन श्रुत्यन्तरेण प्रतिपाद्यते न तु परिणामित्वरूपमिति विभावितम् । उत्तरार्धेन सकलजगदुपादान-  
तया सबाह्याभ्यन्तरसकलजगद्व्यापकत्वेन 'यच्च किञ्चिज्जगत्सर्वं दृश्यते श्रूयतेऽपि वा । अन्तर्बहिश्च तत्सर्वं व्याप्य नारायणः स्थितः' इत्यादिश्रुतिषु प्रसिद्धं नारायणमनूद्य तस्य चिच्छक्त्यंशत्वमन्यतो प्राप्तं विधानेन चिच्छक्त्यै जगदुपादानत्वं तस्याः नारायणावस्था-  
प्राप्तिद्वारकमिति तदेव नारायणस्य जगदुपादानत्वं प्रतिपादयद्भिः

श्रुत्यन्तरैः प्रतिपाद्यत इति विभावितम् । ननु 'तस्यावयवभूतेन' इत्यत्र सर्वनाम्नः पूर्वाधप्रकृतमहेश्वरपरत्वौचित्यात् तदवयवत्वमेव कस्य चित् प्रतिपाद्यत इति प्रतीयते । तदपि नारायणस्य प्रतिपाद्यत इति स्पष्टं न प्रतीयत इत्याशंकानिरासाय तस्य स्वोक्तार्थग्रहणौपयिकं मन्त्रान्तरानुग्रहं दर्शयति—

यन्मन्त्रब्राह्मणैश्च स्मृतिवचनशतैरप्यभिव्यञ्जितार्थः

तद्विष्णोर्मन्त्रवर्त्यः परमपदमिति श्रावयत्यच्युतस्य ।

सर्वोपादानभावात्सफलजगदभिव्यापकोऽन्तर्वहिश्च

व्योन्नस्तस्यात्र मन्त्रेऽवयव इति स एवोक्त इत्युक्तयामः ॥

‘तद्विष्णोः परमं पदं सदा पश्यन्ति सूरय । दिवीव चक्षुरा-  
ततम्’ इति वेदत्रयेऽप्याम्नायते मन्त्रः । अयं मन्त्रः शिवशक्तिं विष्णोः  
परमप्राप्यमूलरूपत्वेन प्रतिपादयतीति मन्त्रब्राह्मणरूपश्रुत्यन्तरार्थप्र-  
त्यभिज्ञानेन उपवृत्तगणमृतिवचनानुसारेण चावसीयते । कथम् ।  
उपवृत्तगणानि कूर्मपुराणे दृश्यन्ते । तत्र हि ‘कैपा भगवती देवी शंक्-  
रार्धशरीरिणी । शिवा सती हैमवती यथावद्ब्रूहि पृच्छताम्’ इति ऋषी-  
णां प्रश्नानन्तरं वचनम् । ‘तेषां तद्वचनं श्रुत्वा ऋषीणां पुरुषोत्तमः ।  
प्रत्युयाच महायोगी ध्यात्वा म्वं परमं पदम्’ इति । अत्र कूर्मरूपिणा  
विष्णुनोपदेष्टव्यत्वेनौचित्यात् ध्यानविषयतया प्राप्तायां शिवशक्तौ  
‘त्वं परमं पद’मिति विशेषणेन विष्णुं प्रति तस्याः परमपदत्वमुक्तम् ।  
तत्रैव तपश्चर्यया शिवमाराध्य प्रत्यक्षीभूतेन शिवेन सह कैलासे  
शिवभवनं गत्वा शिवासन एवोभासावधे निविष्टं कृष्णं दृष्ट्वा विस्मिता  
देवकन्याः प्रति शिववचनम् । ‘एष धाता विधाता च कारणं कार्यमेव  
च । कर्ता कारयिता चैव मुक्तिमुक्तिफलप्रदः । भोक्ता गुमानप्रमेय-

संहर्ता कालरूपभृत् । स्रष्टा पाता वामुदेवो विश्वात्मा विश्वतोमुखः ।  
 कूटस्थो ह्यक्षरो व्यापी योगी नारायणाह्वयः । तारकः पुरुषो ह्यात्मा  
 केवलं परमं पदम् । सैषा माहेश्वरी गौरी मम शक्तिर्निरञ्जना । 'शान्ता  
 तस्यां सदानन्दा परं पदमिति श्रुतिः ॥' इति । अत्र केवलं 'परमं  
 पदम्' इत्यन्तेन कृष्णमहिमवर्णनानन्तरं कथमयं परमं पदं  
 शक्तिर्हि तथा श्रुतिप्रसिद्धा इति शंकायां 'सैषा माहेश्वरी' इति  
 श्लोकः । स पूर्वोक्तः कृष्णः एषा परिदृश्यमाना माहेश्वरी गौरी मम  
 शक्तिः । तस्यां परमं पदमिति श्रुतिरर्त्तात्मेतदभेदात् कृष्णोऽपि परमं  
 पदमित्युक्तिरुपपद्यते इति भावः । न च विष्णुं प्रति परमपदत्वं  
 श्रुत्योच्यते तत्तु तदभेदे सत्यपि विष्णौ व्यपदेष्टुमशक्यमिति शं-  
 क्यम् । 'तद्विष्णोः परमं पदम्' इति श्रुतौ सकलजीवांशभूतं विष्णुं  
 प्रति परमपदत्वोक्त्या तदंशान् जीवान्प्रत्यपि परमपदत्वमर्थसिद्ध-  
 मस्तीत्यर्थसिद्धस्य तस्य विष्णावपि व्यपदेष्टुं शक्यत्वात् । तथैव कृ-  
 ष्णतपश्चर्यानन्तरं शिवेन सह प्रत्यक्षीभूतायाः शक्तेः कृष्णं प्रति वच-  
 नम् । 'वत्स जाने तथानन्तां निश्चला सर्वदाच्युत । अनन्यामीश्वरे भ-  
 क्तिमात्मन्यपि च केशव । त्वं हि नारायणस्साक्षात्सर्वात्मा पुरुषोत्तमः ।  
 प्रार्थितो देवतैः पूर्वं सज्जातो देवकीसुतः । पश्य त्वमात्मनात्मानममलं  
 परमं पदम् । नावयोर्विद्यते भेद ऐक्यं पश्यन्ति सूरयः' इति । अत्रापि  
 त्वं खलु परमं पदमिति श्रुतिप्रसिद्धा कथमहं परमं पदमिति कृष्ण-  
 स्यात्कांक्षायां 'नावयोर्विद्यते भेद' इत्याद्युक्तम् । एवमादिभिरुपबृहण-  
 स्तृतिवचनैरास्मिन्मन्त्रे प्रथमपादस्य शिवशक्तिविषयत्वं स्पष्टमवसीयते ।  
 'आदिप्रज्ञस्य रेतसो ज्योतिः पश्यन्ति वासरं परो यदि द्युते दिवि'



‘उद्वयं तमसस्पतिं पश्यन्तो ज्योतिरुत्तरं देवं देवत्रासूर्यमगन्म ज्योति-  
रुत्तमम्’ इति मन्त्रार्थप्रत्यभिज्ञया पादान्तरयोस्तद्विषयत्वमवसीयते ।  
प्रलस्य रेतसः प्राचीनस्य कारणस्य ज्योतिर्दीप्तिरूपा शक्तिः तद्भासरं  
वासरयन्मरीचिनिचयव्याप्तं पश्यन्ति तद्दर्शनयोग्या मुक्ताः । दिवः परं  
सम्यक् दीप्यत इति दिवुपरिस्थितमादित्यादिज्योतिरपेक्षयोत्कृष्टं परमा-  
नन्दात्मकपरमाकाशरूपं ज्योतिर्ब्रह्म पश्यन्तो वयं सर्वोत्कृष्टं परमव्याम  
सूर्यरूपं परमशिवज्योतिः प्राप्ता इति च मन्त्रद्वयार्थः । तथा ‘मनसै-  
तान् कामान् पश्यन्नमते य एतं ब्रह्मलोक’ इति छन्दोगोपनिषद्वाक्या-  
र्थो द्वितीयपादे प्रत्यभिज्ञायते । तत्त्वतु वाक्यं युगपन्मिलितसर्ववैष-  
यिकसुखात्मकब्रह्मानन्दानुभवं मुक्तानां प्रतिपादयति । इह द्वितीयपादो-  
ऽपि तमेवार्थं प्रतिपादयति यतस्तत्र सूरिशब्दो मुक्तपरः । ‘विश्लोका  
यन्ति पथ्येव सूरः’ इति श्वेताश्वतरमन्त्रे सूरिशब्दप्रयोगदर्शनात् । ‘सदा  
पश्यन्ती’ इति नित्यानुभाव्यत्वोक्त्या मुक्तानुभाव्यस्थिरपुरुषार्थब्रह्मान-  
न्दरूपत्वं परमपदस्याविष्कृतम् । तस्य वैष्णवस्थानविशेषरूपत्वे ब्रह्मान-  
न्दब्रह्मनित्यानुभाव्यत्वायोगात् । तथा ‘यदतः परो दिवो ज्योतिर्दीप्यते  
विश्वतः पृष्ठेषु सर्वतः पृष्ठेष्वनुत्तमेष्टमेषु लोकेषु’ इति श्रुतिर्ज्योति-  
रशब्दोक्तपरब्रह्मदीप्तिरूपायाश्शक्तेर्दिव उपरिभागस्थितेष्वप्राकृतलोकेषु  
व्यापनं प्रतिपादयति तदर्थोऽत्र तृतीयपादे प्रत्यभिज्ञायते । एवं श्रुत्य-  
न्तरोपबृहन्नवलात् ‘तद्विष्णोः’ इति मन्त्रश्चिदशक्तैर्विष्णुं प्रति  
परमपदत्वं प्रतिपादयतीति निर्णये सति तदनुरोधेन ‘तस्यायवभूतेन’  
इत्यत्र पष्ठच्यन्तं पदं पूर्वमन्त्रप्रकृतव्योमपरामर्शीति समर्थनीयम् ।  
तदवयवत्वं च नारायणस्य प्रतिपादयतीत्युपपादनीयम् । न्याय्यञ्चैतत् ।  
उत्तरार्धेन हि सर्वचराचरव्याप्तिस्तदवयवत्वञ्चेत्युभयं न विधीयते ।

एकवाक्यत्वप्रतीतेः । अतस्सभवत्प्राप्तिकानुवादेनाप्राप्तांशविधिरेष्टव्यः । अन्यतः प्राप्तिश्च 'व्याप्तं सर्वं चराचरम्' इत्यस्यास्ति । 'अन्तर्बहिश्च तत्सर्वं व्याप्य नारायणः स्थितः' इति हि श्रूयते । तदवयवत्वस्य तु नैवं कुतश्चित् प्राप्तिर्संभवतीति । एव शिवस्य चिच्छक्तिमत्त्वं तदीय-चिच्छक्त्यंशत्वं नारायणस्य च शंकरभगवत्पादानामप्यभिमतमित्यु-च्यते । तैः खलु शिवभुजंगप्रयातस्तोत्रे 'चिदाकारमेकं तुरीयं त्वमेयम्' इति शिवस्य चिच्छक्तिधर्मकत्वमुक्तम् । विष्णुभुजंगप्रयात-स्तोत्रे 'चिदंशं विभुं निर्विकल्पम्' इति नारायणस्य चिच्छक्त्यंशत्व-मुक्तम् । आभ्रणीसूक्तमन्त्रमप्युक्तार्थं साक्षिणमग्रे प्रदर्शयिष्यामः ॥ १३ ॥

नन्वेवं ब्रह्मणः प्रपञ्चाकारेण परिणामित्वाभावे तदीयचिच्छक्तेरेव नारायणरूपस्वांशद्वारा तदाकारेण च परिणामित्वे प्रकृत्यधिकरणं किं व्यवस्थापयितुं प्रवृत्तमिति समर्थनीयम् । न तावच्छक्तेः परिणामित्वं व्यवस्थापयितुमिति । सद्विद्यायाः सत्त्वरूपशक्त्याश्रयब्रह्मविषयत्वस्येक्षत्य-धिकरणभाष्ये दर्शिततया तदनुरोधेन सद्विद्यागतप्रतिज्ञादृष्टान्तोदाहरण-वतोऽस्याधिकरणस्य ब्रह्मविषयत्वावगमात् । नापि ब्रह्मणः स्वापृथक्-सिद्धकार्याश्रयत्वरूपं प्रकृतित्वं व्यवस्थापितुमिति । ब्रह्मशक्तेः परिणामि-त्वे ब्रह्मणि तदपृथक्सिद्धाश्रये तथाभूतप्रकृतित्वस्य स्वत एव सिद्धेः 'परिणामात्' इति (ब्र. १. ४. २७.) सूत्रविरोधाच्च स्मृति-पादे ब्रह्मणः परिणामित्वं सिद्धं कृत्वा तत्र वैलक्षण्यादिबाधकोद्धारार्थं प्रवृत्तैः 'न विलक्षणत्वा' अधिकरणैर्विरोधाच्चत्याशंक्याह—

विश्वोपादानभावः श्रुतिषु पशुपतेर्नाविकारित्वरूपः

प्रोक्तः कौटस्थ्यभंगादपि तु तदपृथक्सिद्धकार्याश्रयत्वम् ।

इत्थं निर्वोद्वेमेतत्प्रकृतिनयकृतिस्तत्परीणामितोक्ता

चिच्छक्तिद्वारिकैव स्मृतिचरणविचारास्तु तन्मात्रनिष्ठाः ॥

प्रकृत्यधिकरणं ब्रह्मणो विश्वप्रकृतित्वश्रुतयः स्वापृथक्सिद्धकार्यावस्थाश्रयत्वमात्रपरा न तु परिणामित्वपराः कौटस्थ्यश्रुतिविरोधादिति व्यवस्थापयितुं प्रवृत्तम् । तत्र 'परिणामात्' इति (ब्र०-१-४-२७) सूत्रं ब्रह्मणः स्वापृथक्सिद्धकार्याश्रयत्वमुपपादयितुं ब्रह्मणश्शक्तिद्वारकपरिणामित्वनिरूपणपरम् । ब्रह्मशक्तेरेव वा परिणामित्वनिरूपणपरम् । अस्मिन् पक्षे 'परिणामात्' इत्यत्र 'आत्मकृतेः' इति सूत्रमनुवर्तनीयम् । आत्मनः स्वस्य कृतिः करणं वा शक्तिः 'स्वाभाविकी ज्ञानबलक्रिया च' इति तस्याः क्रियात्वश्रवणात् 'स्वभावमेके कवयो वदन्ति कालं तथान्ये परिमुह्यमानाः । देवस्यैष महिमा तु लोके येनेदं आम्यते ब्रह्मचक्रम् । ईश्वरस्सर्वभूतानां हृद्देशेऽर्जुन तिष्ठति । ग्रामयन् सर्वभूतानि यन्त्वारूढानि मायये' इत्यादिश्रुतिस्मृतिषु ब्रह्मणः संसारभ्रमगादिव्यापारे तस्याः करणत्वश्रवणाच्च । तथा च स्वक्रियारूपाया वा स्वकरणरूपाया वा नित्यसंबन्धिन्याश्शक्तेः परिणामात् स्वापृथक्सिद्धशक्त्यभिन्नचेतनाचेतनात्मकसफलकार्यावस्थाश्रयत्वरूपं वेदान्तेषु श्रुतं प्रपञ्चप्रकृतित्वं ब्रह्मणः कौटस्थ्यश्रुत्यविरोधेनोपपद्यत इत्युपपादितं भवति । यत्तु स्मृतिपादे 'न विलक्षणत्वादस्य तथात्वञ्च शब्दात्' (ब्र०-२-१-४-सू) इत्यधिकरणं ब्रह्मणश्शिवस्य विषदादिजडप्रपञ्चात्मना परिणामित्वसिद्धान्तं सिद्धं कृत्वा तन्न संभवति चेतनाचेतनत्वेन ततो वैलक्षण्यादिति शंका-मुत्पाद्य तत्समाधानार्थं प्रवृत्तं, यच्च 'कृत्स्नप्रसक्तिर्निरवयवत्वशब्दकोपो वा' (ब्र०-२-१-२६-सू) इत्यधिकरणं ब्रह्मणः कात्स्न्येन प्रप-

आत्मना परिणामे ब्रह्मस्वरूपाभावप्रसंगः एकदेशेन परिणामे यत्प्र-  
देशावच्छिन्नैकदेशपरिणामस्तत्र प्रदेशे ब्रह्माभावप्रसंगस्तन्निरवयवत्व-  
श्रुतिव्याकोपश्चेति शंकामुत्पाद्य तत्समाधानार्थं प्रवृत्तं, तद्यद्यपि न  
साक्षाच्छक्तिविषयत्वेन योजयितुं शक्यते । न विलक्षणत्वाधिकरण-  
गतस्य सर्वनाम्नः प्रकृत्यधिकरणपर्यन्तानुवृत्तब्रह्मपरामर्शित्वात् निर-  
वयवत्वव्याकोपस्यापि निरंशब्रह्मविषयत्वात् । तथापि तथाभूते ब्रह्म-  
ण्यपि परिणामित्वांगीकारे तत्र बाधकत्वेन शङ्क्यमानाः कुयुक्तय-  
स्तात्पर्यलिङ्गान्वितश्रुतिविरोधादिभिराभासीभवन्ति किमुत शक्तेः परि-  
णामित्वांगीकार इति तत्सर्वं कैमुतिकन्यायेन शक्तेरेव श्रुतं परिणा-  
मित्वमुपपादयितुं प्रवृत्तं तद्विषयमेवेति न कश्चिद्विरोध इति श्लोकार्थः ॥

नन्वेवमपि 'तदनन्यत्वमारंभणशब्दादिभ्यः' [ब्र०२. १.  
१५. सू.] इत्यधिकरणविरोधः स्यात् । तत्र हि सद्भिद्यागतारं-  
भणशब्दादिभिः प्रपञ्चस्य ब्रह्मानन्यत्वमेवोच्यते न तु ब्रह्मशक्त्यन-  
न्यत्वमित्याशंकापरिहारपूर्वकं शक्तिशिवयोर्विकारित्वाविकारित्वव्यव-  
स्थां समर्थितामुपसंहरन्नेव जन्मादिवाक्यसूत्रतद्विषयवाक्यविरोध-  
शंकां निरस्यति --

यद्ब्रह्मानन्यतांक्तं तदपि तदपृथक्सिद्धयभिप्रायमीक्ष्यं

दैवार्पादिप्रयोगाः खलु बहुलतरास्तस्य तत्रापि दृष्टाः ।

तस्माच्छक्तिर्विकारिण्यविकृतिरधिभूर्ब्रह्मणो लक्ष्म सौत्रं

शैवं चिच्छक्तिकं वाप्युचिनघटनया युज्यते कारणत्वम् ॥

अस्त्यभिन्न इवापृथक्सिद्धेऽप्यनन्यशब्दः 'अन्यस्सन्त्यासितोऽ-  
नन्यः कर्ता कर्मानुसारतः' 'अनन्या राघवेणाहं भास्करेण प्रभा यथा'  
अनन्यापि विभिन्नातश्शंभोस्सा समवायिनी । स्वाभाविकी च तन्मूला

प्रभा भानोरिवामला' इत्यादिदैवार्पणैरुपप्रयोगदर्शनात् । तदिहाप्यन-  
न्यशब्दस्यापृथक्सिद्धार्था ग्राह्यः । तस्मादविकारशिवः, विकारिणी  
तच्छक्तिरिति व्यवस्था युक्तैव इति सर्वं समञ्जसम् । इयमेका शंका-  
वशिष्यते । शक्तिरेव परिणामिनीत्यंगीकारे ब्रह्मलक्षणानुप्रविष्टं कारणत्वं  
परिणामित्वं चेदसंभवः । अपृथक्सिद्धकार्यावस्थाश्रयत्वं चेत्तस्य  
शक्तिसाधारण्यादतिव्याप्तिः । न च निमित्तत्वविशेषणेन तन्निरासः ।  
शक्तेरपि पञ्चकृत्यकारित्वाभ्युपगमादिति । अत्रायं परिहारः । शक्तिविशि-  
ष्टश्चो ब्रह्मशब्दार्थ इत्यग्रिमश्लोकमारभ्य पञ्चभिः श्लोकैरुपपादयिष्यते  
तत्र कारणत्वरूपं लक्षणं यदि शिवगतं शक्तिसाधारणमपृथक्सिद्ध-  
कार्यावस्थाश्रयत्वं यदि वा शक्त्यसाधारणं परिणामित्वमुभयथापि तद्वि-  
शिष्टनिष्ठं न भवति । तथा च विशिष्टतदेकदेशसंबन्धेनाद्यं विशिष्टविशे-  
षणसंबन्धेन द्वितीयं ब्रह्मणस्तटस्थलक्षणं भविष्यतीति न कश्चिद्व्योपः ।  
विशिष्टगतं किञ्चिद्धर्म संपाद्य तस्य लक्षणीकरणेऽपि संबन्धान्तरेणान्य-  
त्रापि तस्य वृत्तेरतिव्याप्तिवारणाय संसन्धविशेषविवक्षावश्यं कार्या ।  
लक्षणमात्र एवेयं रीतिः । अन्यथा ज्ञानशब्दादिकमप्यात्माकाशा-  
दिलक्षणं न भवेत् । 'घटे ज्ञान' 'वने सिंहनाद' इत्यादिप्रतीत्या  
तस्यान्यत्रापि वृत्तेः । तस्माद्विशेषणविशेष्योभयसाधारणं विशेषणमात्रगतं  
वा कारणत्वं विशिष्टस्य ब्रह्मणो लक्षणमित्येतदुपपद्यत इति भावः ॥ १५॥

अथ ब्रह्मविचारशास्त्रं गतेन 'आनन्दमयोऽभ्यासात्' इत्यधिकर-  
णेन विचार्यमाणस्यानन्दमयवाक्यस्य शक्तिविषयतया योजनमयुक्तमि-  
त्याशंकामुद्धास्य निराकर्तुमुपक्रमते—

शास्त्रं ब्रह्माधिकारं कथमिव दृष्टे शक्तिवाक्यस्य चिन्ते-

त्येवं शंकाकलंके शृणु तदवहितः शास्त्रसिद्धान्ततत्त्वम् ।

कोटौ विशेषणभूता द्वितीयेत्यवगमयति । तत्र हि मन्त्रे महाप्रलयरूपनि-  
 शावसानेषु स्वोन्मेषेण तमोनिरासं कुर्वती प्रथमोपःकालरूपेत्येवं 'इय-  
 मेव सा या प्रथमा व्याच्छत्' इति याजुर्वेदिकसूक्तप्रसिद्धा जगतां जन-  
 यित्री ब्रह्मविष्णुरुद्रैस्त्रिभिरप्यामेव्या पराशक्तिरेव उपा उच्यते । न-  
 स्थिदानीतन उपःकालः । दिवः प्रियेति विशेषणानन्वयात् । तेन हि  
 दिवः स्वर्गलोकस्य महाकैलासाख्यस्य तद्वर्तिनः परब्रह्मणः शिव-  
 स्य तं प्राप्तस्य मुक्तवर्गस्य च भोग्यतया प्रियेत्युच्यते । यद्यपि 'एत-  
 स्यैवानन्दस्यान्यानि भूतानि मात्रामुपजीवन्ति' इति सर्वभूतभोग्यत्व-  
 श्रुतेस्सर्वस्यापि प्रिया भवति ब्रह्मानन्दरूपा शक्तिस्तथाप्यतिक्षुद्रं  
 दुःखसमानमिति हैरण्यगर्भपर्यन्तवैषयिकमुखजातमविगणयतश्शिवस्य  
 मुक्तवर्गस्य च भोग्यतया निरतिशयानन्दरूपत्वं ख्यापयितुं 'दिव'  
 इति विशिष्योक्तिः । एवञ्च यद्यप्यपूर्वोपा इत्युक्त्या प्राक्तनीमुपसमपे-  
 क्ष्य भिन्नेदानीतन्युपा प्रतीयते । तथापि विशेषणान्तरानुरोधेन 'युजे  
 वा ब्रह्म पूर्वम्' इति मन्त्रे शिवस्य ब्रह्मकोटौ पूर्वत्वोक्त्या तत्र द्वि-  
 तीयाकांक्षानुरोधेन ब्रह्मकोटौ पूर्वं शिवमपेक्ष्यापूर्वत्वमपूर्वेत्यनेनोच्यत  
 इत्येवाभ्युपगन्तुं युक्तम् । एवं शिवविशेषणत्वेन शक्तेर्ब्रह्मशब्दान्त-  
 र्भावादेव छन्दोगोपनिषदि गायत्रीविद्यायां 'यद्वै तद्ब्रह्म' इति इदं  
 वाचं तद्योऽयं बहिर्धा पुरुषादाकाशो यो वै स बहिर्धा पुरुषादाकाशोऽयं  
 वाव स योऽयमन्तः पुरुष आकाशो यो वै सोऽन्तःपुरुष आकाशोऽयं  
 वाव स योऽयमन्तर्हृदय आकाश' इति सकलजगदाधारत्वेन  
 पुरुषाद्बहिरन्तः स्थितायाः परमाकाशरूपायाश्शक्तेः ब्रह्मरूपत्वमुक्तम् ।  
 तस्माद्विशिष्टं ब्रह्मेति युक्तमित्यर्थः ॥ १७ ॥

इतोऽप्येवमित्याह—

ब्रह्मानन्दत्वमुक्त्वा प्रथममिह जगत्कारणस्याद्यवल्यां.

तस्यैव ब्रह्मतापि प्रकटमभिदधे ब्रह्मवल्यां पुनर्यत् ।

जानीमस्तद्वयोरप्युपनिषदि परब्रह्मकोटित्वमुक्तं

ब्रह्मांशत्वात्तथात्वव्यवहृतिरूपचारोक्तिरित्युन्नयामः ॥ १८ ॥

इहैव . तैत्तिरीयाणामुपनिषद्वेकवाक्यतामापन्नयोरानन्दबल्लभित्व-  
गुवल्ल्योर्मध्ये प्रथमवल्यां 'स एको ब्रह्मण आनन्द' इति परमाकाश-  
रूपायाश्चैत्रब्रह्मधर्मानन्दत्वमुक्त्वा द्वितीयवल्यां 'मानन्दो ब्रह्मेति व्य-  
जानात्' इति तस्या एव ब्रह्मत्वमुक्तम् । तेन द्वयोरपि ब्रह्मशब्दा-  
र्थान्तर्भावेन ब्रह्मकोटित्वमिष्टमवगम्यते । ब्रह्मशब्दार्थकदेशत्वेऽपि ब्र-  
ह्मांशत्वनिमित्तत्वादुपचारादेवानन्दो ब्रह्मेति व्यवहार इत्यप्युन्नीयत  
इत्यर्थः ॥ १८ ॥

छन्दोगोपनिषद्व्युपकोसलविद्यागतं वाक्यमप्युक्तार्थे प्रमाणमुदाहरति—

प्राणो ब्रह्मेति जानाम्यथसुखगगने ब्रह्मणी द्वे तु नेति

प्रश्नं प्रत्युत्तरत्वं भजति खलु तयोरैक्यमात्रोपदेशः ।

तस्याभिप्रायमित्थं विवरितुमुचितं पश्यतानन्दवल्या-

माकाशानन्दशब्दोदितमभवदिहाप्येकमेव द्विधेति ॥ १९ ॥

सत्यकामे ब्रह्मर्चय वसतस्तदीयानग्नीन्परिचरत उपकोसलस्य  
परिचर्यया प्रातैस्तदीयैरग्निभिरुपकोसलं प्रति ब्रह्मोपदेशः कृतः 'प्राणो  
ब्रह्म कं ब्रह्म खं ब्रह्म' इति । तदनन्तरमुपकोसलस्येदमग्नीन्प्रति प्रश्नवा-  
क्यम् । 'विजानाम्येवाहं यत् प्राणो ब्रह्म इति । कश्च खश्च न  
विजानामि' इति । तस्यायमाशयः । 'प्राणोऽस्मि प्रज्ञात्मा प्राणस्य

प्राणम्' इत्यादिषु प्राणशब्देनोपदिष्टं वस्तु ब्रह्मेति जानामि कं मुखं खं गगनं ब्रह्मेति ततोऽन्यत् ब्रह्मद्वयं न जानामि 'यदेव आकाश आनन्दो न स्यात्' इत्याकाशानन्दशब्दाभ्यामुक्तमेकमेव खलु 'आनन्दो ब्रह्म' इति श्रुतं न तु शिवादित्यसुखं गगनं चेत्येवं ब्रह्मद्वयमस्तीति । तदनन्तरमग्नीनामिदमुत्तरवाक्यं 'यद्वाव कं तदेव खं यदेव खं तदेव कम्' इति । तस्यायमाशयः । न ह्यस्माभिः कस्वंशब्दोक्तं ब्रह्मद्वयमुपदिष्टं किं त्वेकमेवोपासनाकालेष्वकाशरूपसुखत्वेन सुखरूपाकाशत्वेन च तद्ब्रह्म द्वेधोपासनीयमित्येतदर्थं द्वेधोपदिष्टमित्युत्तरवाक्यार्थः । श्रुतिस्तथैवोपसङ्गहारः 'प्राणञ्च हास्मै तदाकाशञ्चोचुः' इति । ब्रह्मोपदेशमपेक्षमाणा योपकोसलाय प्राणात्मकं प्राणशब्दोक्तशिवाख्यं तद्धर्माकाशात्मकं च ब्रह्मोपदिदिशुरित्यर्थः । तस्मादुदाहृतश्रुत्यनुसारेणापि शिवशक्त्योर्द्वयोरपि ब्रह्मशब्दार्थान्तर्भावोऽङ्गीकरणीय इति भावः ॥ १९ ॥

नन्वस्मिन्विषये यावत्प्रत्यक्षं श्रुतं उदाहृतास्ताभिस्सर्वाभिरपि शक्तिशिवयोः प्रत्येकमेव ब्रह्मभावः स्फुरति । न तु विशेषणविशेष्यभावेन । 'द्वे ब्रह्मणी वेदितव्ये परञ्चापरञ्च' इति श्रुत्यन्तरमपि तदनुरोधि दृश्यते । अतस्तत्स्वारम्यात् तथैव किमिति नाङ्गीक्रियत इत्याशङ्कायामाह—

प्रत्येकं ब्रह्मभावः स्फुरति यदनयोरेवमर्थः प्रमाणैः

नार्हत्येवैतदङ्गीकृतिमपि च ऋतं सत्यमन्त्रोक्तमेव ।

नो चेत् ब्रह्मश्रुदर्थाननुगतिरखिलाद्वैतशास्त्रप्रकोपो

नैकाधीन्यश्च सर्गादिषु परमभसश्चेतधर्मत्वभङ्गः ॥ २० ॥

तथाङ्गीकारे शिवाख्ये परब्रह्मणि प्रवर्तमानस्य ब्रह्मशब्दस्य त्रिविधपरिच्छेदराहित्यरूपार्थहानिभ्राम्मिन् प्रवर्तमानस्य ब्रह्मशब्दस्या-



र्थात् बहिर्भूतस्यापि कस्यचिद्वस्तुनोऽङ्गीकारे श्रुतिस्मृतिपुराणागमादि-  
रूपाद्वैतशास्त्रविरोधः । स्वतन्त्रब्रह्मद्वयाङ्गीकारे सर्गानामेकार्थीनत्वभङ्गः ।  
परमाकाशस्य स्वातन्त्र्याङ्गीकारे शिवधर्मत्वश्रुतिविरोधश्चेति बहुदोषा-  
त्तेर्विशिष्टब्रह्मवाद एव ऋतं सत्यादिमन्त्रानुमतः स्वीकरिणीय इति  
भावः ॥ २० ॥

शक्तिविशिष्टः शिवः परं ब्रह्म न तु केवल इत्यभ्युपगमेऽनिष्ट-  
मार्शकते—

नन्वेवं कैटभारेः कथमिव घटतामंशशक्त्यंशता ते  
ब्रह्माद्याः पञ्च जीवा इति हि समुदितं शैवपौराणिकाद्यैः ।  
विष्णोः स्वस्थानसिद्धिः क्रतुफलमुदितं वाजिनां ब्राह्मणे च  
छन्दोगानाञ्च मन्त्रे तमनुवदति ऋग्येन देवा इतीयम् ॥२१॥

शिवपुराणे वायुसंहितायां 'शिवो महेश्वरश्चैव तद्रो विष्णुः  
पितामहः । संसारवैद्यस्सर्वज्ञः परमात्मेत्युदाहृतः । नामाष्टकमिदं पुण्यं  
शिवस्य प्रतिपादकम् । आद्यं तु पञ्चकं तत्र शान्त्यतीताद्यनुक्रमात् ।  
संज्ञा सदाशिवादीनां पञ्चोपाधिपरिग्रहात् । उपाधिविनिवृत्तौ तु यथास्वं  
विनिवर्तते । पदमेष हि तन्नित्यमनित्याः पादिनः स्मृताः । पदानां  
परिवृत्तिः स्यात् मुच्यन्ते पादिनो यतः । परिवृत्त्यन्तरे भूयस्तत्पद-  
प्राप्त्युपाधिना । आत्मान्तराभिधानं स्यात् यदाद्यं नामपञ्चकम् ।' इति  
वचनानि पठ्यन्ते । एभिर्वचनैश्शिवमहेश्वररुद्रविष्णुपितामहसंज्ञाः  
संज्ञिनां सदाशिवादीनां पदमात्रस्यैन्द्रादिपदवन्नित्यत्वं तेषामनित्यत्वञ्च  
मुक्तिभाक्त्वं तन्नाम्नामिन्द्रादीनामिव तत्तत्पदाधिकारोपाधिकत्वञ्च  
प्रतिपादयद्विरिन्द्रादिवचेषां जीवत्वं स्पष्टीकृतम् । शैवपाशुपतादि-

भिरप्येवमेवांगीकृतम् । वाजसनेयिशाखायां शतपथब्राह्मणे 'पुरुषो हवै-  
 नारायणोऽकामयतातितिष्ठेयं सर्वाणि भूतान्यहमेवेदं सर्वं स्यामिति । सं  
 एतं पुरुषमेधं पञ्चरात्रं यज्ञकृतुमपश्यत् तमाहरत्तेनायजत तेनेप्वात्यति-  
 ष्ठत् सर्वाणि भूतानीदं सर्वमभवत्' इति । अनेन 'अत्यतिष्ठद्दशांगु-  
 लम्' इति 'पुरुष एवेदं सर्वम्' इति पुरुषसूक्तोक्तमहिमशालि  
 वैष्णवं पदं यज्ञानुष्ठानफलमिति स्पष्टं प्रतिपादितम् । छन्दोगानामृगग्रन्थे  
 'सोमं राजानं वरुणमग्निमन्वारभामहे आदित्यान्विष्णुं सूर्यं ब्रह्माणं  
 च बृहस्पतिम्' इति मन्त्रानन्तरं 'इत एत उदारुहन् दिवः पृष्ठान्यारुहन्  
 प्रभर्जयो यमा । पाथो यथांगिरस उद्ययुः' इति मन्त्र आस्मायते । तत्रैत  
 इत्यनेन पूर्वमन्त्रप्रकृतान् सोमवरुणादीन् परामृश्य तेषामितः क्षिति-  
 त ऊर्ध्वमारोहणमुक्त्वा किमारुक्षन्नित्याकांक्षायां तदधिकारानुसारेण  
 दिव उपरिमागानारुक्षन्नित्युक्तमर्थं विशदीकृत्य 'यथांगिरस उद्ययुः'  
 इति दृष्टान्तकथनेन 'अंगिरसो वै सत्रमासत । अंगिरमः सुवर्गं लोकं  
 यन्तः । अंगिरम इमे सत्रमासते ते । सुवर्गं लोकं न प्रजानन्ति । तेभ्य  
 इदं ब्राह्मणं ब्रूहि' इत्यादिश्रवणात् अंगिरसो यथा 'यज्ञानुष्ठानेन स्व-  
 र्गमारुक्षन्नेवमेतेऽपीत्ययमर्थः प्रतिपादितः । प्रभर्जय इति विशेषणेन  
 प्रकर्षेण यज्ञेन हविषां भर्जनं कृतवन्त इत्यर्थकेन च एते देवा  
 यज्ञानुष्ठानेन धामारुक्षन्नित्ययमर्थो दर्शितः । उदाहृतमन्त्रब्राह्मणोक्तमर्थं  
 'येन देवा ज्योतिषोर्ध्वो उदायन्येनादित्या वसवो येन रुद्राः । येनां-  
 गिरसो महिमानमानशुस्तेनैतु यजमानः स्मृति' इति यजुर्वेदास्मात्  
 ऋगनुवदति । अत्र हि यच्छब्दयोगेनानूयमानस्यार्थस्य पातिसापेक्षत्वा-  
 'दित एत उदारुहन्' इति मन्त्रः पुरुषमेधब्राह्मणञ्च प्रापकमेष्टव्य-  
 मिति तदनुसारेण देवशब्दः सोमवरुणविष्णवादिपरः । देवा' इत्य-

नेन संभवद्ग्रहणानामादित्यवसुरुद्रगणानां पृथग्ग्रहणम् । ‘आदित्या-  
न्विष्णुं सूर्यम्’ इति पुरोवादगतादित्यशब्दो नैकस्य सूर्यस्य वाच-  
कः । सूर्यशब्देन तस्य पृथग्ग्रहणात् । किन्त्वादित्यगणवाचकः ।  
एकवचनं तु बहुपत्तीक्रेष्टिप्रयोगे ‘पत्नीं सन्नह्य’ इति मन्त्रगतं पत्नी-  
मित्येकवचनमिव प्रत्येकगतैकत्वाभिप्रायम् । आदित्यगणग्रहणश्च श्रुत्य-  
न्तरेषु तत्समभिव्याहृतत्वेन प्रसिद्धयोर्वसुरुद्रगणयोरप्युपलक्षणमिति  
ख्यापनार्थम् । तत्रादित्यशब्दस्यादित्यगणपरत्वं ‘आदित्यान् विष्णुं  
सूर्यम्’ इति क्रम्यजुःपाठेनाप्यवगम्यते । गणान्तरोपलक्षणत्वं तु  
‘अग्ने यन्मे सनुवा ऊनं तन्म आपृण’ इति मन्त्रस्य ‘यन्मे  
प्रजायै पशूनामूनं तन्म आपूरयेति वावैतदाह’ इति व्याख्यानेन  
स्वकीयोनग्रहणस्य प्रजापशूनोपलक्षणत्ववद्व्याख्यानेनैवावगन्तव्यम् ।  
ज्योतिः पदमभिपरम् । ‘येन देवा ज्योतिषोर्ध्वा उदायन्’ इत्यस्य  
मन्त्रस्योख्यामिसमिन्धने विनियुक्तत्वात् । तथा च ‘आहवनीया-  
मिसाध्येन कर्मणा ऊर्ध्वलोकगमनद्वारामिसाध्यं भवति’ इत्यनेन  
मन्त्रेण सोमादिदेवपदानां यज्ञानुष्ठानफलत्वमेवोदाहृतब्राह्मणप्रतिप-  
न्नमनूयते । तस्मात् पुराणादीनां मन्त्रब्राह्मणवाक्यानाञ्च उपबृह्मणो-  
पबृह्मणीयभाषापन्नतया वनसिद्धन्यायेन मानतर्कन्यायेन चान्योन्यानु-  
गृहीततया प्राबल्याच्चैरासं विष्णोर्जीवत्वमनिवार्यमिति भावः ॥ २१ ॥

विष्णुपदस्य कर्मफलत्वे प्रमाणान्तराप्युदाहरति—

विष्णुत्वप्राप्तये च क्रतुजपविधयश्चोदितास्तत्र तत्र

स्वैश्वर्यं विष्णुनाप्तं बहुविधतपसा भारतेऽप्येवमुक्तम् ।

यद्यप्येकैकमात्रात्क्रतुजपतपसां तत्पदं न प्रसिद्धयेत्

यज्ञार्थैर्ब्रह्मधीवन्न खलु समुदितैस्तत्प्रसिद्धैर्विरोधः ॥ २२ ॥

‘वैष्णवं वामनमालभेत स्पर्धमानो विष्णुरेव भूत्वेमान् लोकानभिजयति’ इति ‘यद्विष्णुक्रमान्क्रमते विष्णुरेव भूत्वा यजमान-  
इच्छन्दाभिरिमान् लोकाननपजग्यमभिजयति’ इति यजुर्वेदे समाम्ना-  
यते । “मयि वर्च” इत्येतेन कल्पेन चत्वारि वर्षाणि प्रयुज्जानास्त्रयाणां  
लोकानामाधिपत्यं गच्छन्ति” इति सामवेदे समाम्नायते । अत्र त्रैलो-  
क्याधिपत्यं विष्णुपदमेव । ‘विष्णुरेव भूत्वेमान् लोकान् जयति’ इति  
तस्य विष्णुधर्मत्वश्रवणात् । विष्णुना स्वैश्वर्यं शिवाराधनरूपेण बहु-  
विधेन तपसाप्तमिति ‘तव श्रिये मरुतो मर्जयन्त रुद्र यत्ते जनिम  
चारु चित्रम् । पदं यद्विष्णोरुपमन्निधायि तेन पासि गुह्यन्नामगानाम्’  
‘रौद्रं लिंगं महाविष्णुर्भवत्या शुद्धं शिलामयम् । चारु चित्रं सम-  
भ्यर्च्य लब्धवान् परमं पदम्’ इत्यादिश्रुतिपुराणवचनैरवंगतम् ।  
काशीखण्डेऽपि विष्णुपट्टाभिषेकाध्याये स्पष्टं प्रतिपादितम् । भार-  
तेऽप्येवमुक्तम् । ‘ततो गच्छेन्सुपर्णाक्षं त्रिषु लोकेषु विश्रुतम् ।  
यत्न विष्णुः प्रसादार्थं रुद्रमाराधयत्पुरा । वरांश्च सुबहून् लेभे दैव-  
तैरपि दुर्लभान् । उक्तञ्च त्रिपुरघ्नेन परितुष्टेन भारत । ममान्येभ्यः  
प्रियतरो लोके कृष्ण भविष्यसि । त्वन्मुखञ्च जगत्सर्वं भविष्यति न  
संशयः ।’ अयमारण्यपर्वण्युक्तोऽर्थः सौप्तिके पर्वणि शिववचनेन  
स्मारितः । ‘सत्यशौचार्जवत्यागैस्तपसा नियमेन च । क्षान्त्या भक्त्या च  
धृत्या च कर्मणा मनसा गिरा । अहं यथावदाराध्यः कृष्णेनाङ्घ्रिकर्मणा ।  
तस्माद्विष्टतमः कृष्णादन्यो मम न विद्यत’ इति । हरिवंशेऽपि शिव-  
वचनेनोक्तार्थो दृढीकृतः । ‘इति संस्तूयमानस्तु भगवान् द्रुपभध्वजः ।  
प्रसार्य दक्षिणं हस्तं वासुदेवमथाब्रवीत् । मनीषितानामभ्यानां प्राप्तिस्तेऽस्तु  
सुरोत्तम । परिजातस्य हर्तासि माभूते मनसो व्यथा । पुरा मैनाकमा-

श्रित्य तपस्त्वमकरोर्यदा । तदा मम वचः कृष्ण संस्मृत्य स्थैर्यमाप्नुहि ।  
 अवध्यस्त्वमजय्यस्त्वं मत्तश्शूरतरस्तथा । भवितासीत्यवोचं यत्तत्तथा न  
 तदन्यथा' इति । एवं श्रुतिपुराणाद्यवगतं विष्णोर्जिवत्वं प्रत्याख्यातु-  
 मशक्यम् । यद्यपि विष्णुत्वप्राप्त्यर्थत्वेन विहितानां तादर्थ्येन विष्णु-  
 नानुष्ठितानां च क्रतुंजपतपःप्रभृतिकर्मणां मध्ये एकैकेन कर्मणा  
 तत्पदप्राप्तिः न संभवति । तथापि यथा 'तमेतं वेदानुवचनेन ब्राह्मणा  
 विधिदन्ति यज्ञेन दानेन तपसा नाशकेन' इति श्रुतौ यज्ञादिषु प्रत्येकं  
 तृतीयाश्रवणेऽपि किञ्चिद्यज्ञानुष्ठानमात्रेण ब्रह्मज्ञानासिद्धेस्समुदितानां  
 चिरकालाभ्यस्तानामेव यज्ञादीनां ब्रह्मज्ञानसाधनत्वं तथा विष्णुमा-  
 वमाप्त्यर्थं विष्णुनानुष्ठितत्वेन तत्प्राप्तिसाधनत्वेन च श्रुतानां सर्वेषां  
 कर्मणां समुदितानां यथावच्चिरकालमभ्यस्तानाञ्च तत्प्राप्तिसाधनत्वं  
 भविष्यतीति न काचिदप्यनुपपत्तिः ॥ २२ ॥

ननु, भारत एव भगवद्गीतासु मोक्षधर्मगते नारायणीयेऽन्यत्रापि  
 तत्र तत्र प्रदेशे विष्णुपुराणादिषु च विष्णोः परब्रह्मभावः प्रकटित-  
 स्सर्वेषामप्यास्तिकानामनुमतश्च तस्य का गतिरित्याकांक्षायामाह—

विष्णोर्या तत्पुराणागमवचनशनेष्वास्तिकानामभीष्टा

गीता नारायणीयप्रभृतिषु च परब्रह्मभावप्रसिद्धिः ।

ब्रह्माभिव्यक्तिभेदादलमयनमुखालभ्यतस्सोपपाद्या

लोकेशस्यान्धकारेरपि बहुषु यथा तत्पुराणेषु दृष्टा ॥ २३ ॥

सत्यमस्ति विष्णोः परब्रह्मभावप्रसिद्धिः । ब्रह्मरुद्रयोरप्य-  
 स्त्येव सा ब्राह्मशैवपुराणागमादिसिद्धा । सा तयोः सृष्टिसंहाररूप-  
 जगद्व्यापारार्थादिन्द्रादेवतान्तरापेक्षयातिशयितात् परब्रह्माभिव्यक्तिभे-

दादुपपादनीया । तथेयमपि पालनरूपजगद्व्यापारार्थोत्तदभिव्यक्ति-  
भेदादुपपादनीयेत्यर्थः ॥ २३ ॥

एवमेवास्योपपादनमवश्यं कार्यमित्याह—

एवं सत्येव तस्मिन्नखिलमवरतापादकं दोषजातं  
सांगत्यं प्रापितं स्यात्तदपि हि विहितं भारतादिभ्य एव ।  
न्यायेनैषा व्यवस्था समुपनिपतिता प्राक्तनानामपीष्टा  
साक्षाच्चैषा सरोजप्रभवसमुदिता मारुतनोपदिष्टा ॥ २४ ॥

अस्य परब्रह्मभाव इव जननमरणभयक्रोधशोकाज्ञानादिरूप-  
स्तांसारिकदोषविलासोऽपि भूयान् भारतरामायणविष्णुपुराणादिभ्य  
एवावगतः । तदुभयं परब्रह्मशक्त्यधिष्ठितजीवविशेषत्वाभ्युपगम एवा-  
विरोधेनोपपद्यते । न चैच्छिक्त्वेन विरोधपरिहारः । हेयेषु जननमर-  
णादिष्विच्छाया अपि कर्मकृतत्वात् । उक्तं हि वायुसंहितायां ‘न  
हि स्वेच्छाशरीरत्वं स्वातन्त्र्यायोपपद्यते । इच्छैव तादृशी पुंसां यस्मा-  
त्कर्मानुसारिणी । स्वीकर्तुं स्वेच्छया देहं हातुञ्च प्रभवन्ति हि ।  
ब्रह्मादयः पिशाचान्ताः किं ते कर्मातिवर्तिनः ।’ न च शोकाज्ञाना-  
दीनामभिनयमात्रसिद्धत्वाङ्गीकारेणाविरोधः । तथा सति रामावतारे  
‘न मे दुःखं प्रिया दूरे न मे दुःखं हृतेति च । तदेतदनुशोचामि  
वयोऽस्या क्षतिवर्तते ॥ इत्यादितदीयवचनानां कृष्णावतारे सौभव-  
सवृत्तान्तवर्णनगततदीयशोकाज्ञानादिवचनानां च अनृतत्वापत्त्या  
‘सत्यवाक्यो दृढव्रतः’ ‘सत्यसन्धो जितेन्द्रियः’ ‘धर्मात्मा सत्यस-  
न्धश्च रामो दाशरथिर्यदि । यदि मे ब्रह्मचर्यं स्यात्सत्यं च मयि  
तिष्ठति’ इत्याधेनेकवचनविरोधापत्तेः । तस्मादुक्तरीत्यैवाविरोधोपपा-

दनं कार्यम् । एवमेषा व्यवस्था शंकरभगवत्पादैर्वृहदारण्यकभाष्ये  
 'आत्मैवेदमग्र आसीत्पुरुषविधः' इत्यादि सृष्टिप्रकरणे 'स यः पूर्व-  
 स्मात्सर्वस्मात्पाप्मन औपत्तस्मात्पुरुषः' इति वाक्यव्याख्याना-  
 वसरे कथं परब्रह्मणः पाप्मसंबन्ध इत्यादिशङ्कामुद्भाव्य हिरण्य-  
 गर्भकर्तृका सृष्टिरित्युच्यते न तु साक्षात्परब्रह्मकर्तृका । हिरण्यग-  
 र्भो हि ब्रह्मशक्त्यधिष्ठितो जीवविशेष इति समादधानैर्दर्शिता । प्रकृ-  
 तविषयेऽप्येषा योजनीया । न्यायसाम्यात् । साक्षाच्च तेनैव हिरण्यग-  
 र्भेण दर्शिता ऋषीन् प्रति वायुनोपदिष्टा । 'लोकानुग्रहणायैव शि-  
 वं न परमेष्ठिना । सदाशियादयस्सर्वे मूर्त्यात्मानो ह्यधिष्ठिताः । अय-  
 स्यमौ समाविष्टे दाहोऽग्नेरेव नावसः । मूर्त्यात्मस्वेवमैश्वर्यमीश्वरस्यैव  
 नात्मनाम् । न हि काष्ठो ज्वलत्यूर्ध्वमग्निरेव ज्वलत्यसौ । काष्ठस्यां-  
 गारता नाग्नेरेवमत्रापि योज्यताम् । मूर्त्यात्मस्वपि रागाद्या दोषात्स-  
 न्येव वस्तुतः । तथापि तेषामेवैते न शिवस्य तु सर्वथा । अत्रापि  
 समाविष्टे तात्रे खलु सकालिकम् । इति नामिरसौ वृष्यस्ताम्रसंसर्ग-  
 कारणात् । नाग्नेरशुचिसंसर्गादशुचित्वमुपेयते । अशुचेस्त्यमिसंयो-  
 गात् शुचित्वमुपजायते । एवं शोध्यात्मसंसर्गाच्च शुद्धः शिवो भवेत् ।  
 शिवसंसर्गतस्त्वेव शोध्यात्मैव विशुध्यति' इति । तस्मात् न्यायानु-  
 गृहीतवचनबलादेवं व्यवस्थाङ्गीकरणेति भावः ॥ २४ ॥

अथैवं व्यवस्थाभ्युपगमापादकं विष्णोः जीवभावे प्रमाणं दर्शयति—  
 गीतास्वाद्यं प्रपद्ये पुरुषमिति वचो यदि कृष्णस्य हृष्टं  
 योगारूढेन पूर्वं प्रकथितमिति यच्चानुगीतासु वाक्यम् ।  
 यच्च स्वस्थान्तबुद्ध्याध्यवसितगुरुशिष्योक्तिभङ्गीमकलृप्तो-  
 पाख्यानाख्यानमेतैरपि च समुचिता भाति सैषा व्यवस्था ॥

गीतासु 'ततः परं तत्परिमार्गितव्यं यस्मिन्गता न निवर्तन्ति भूयः । तमेव चाद्यं पुरुषं प्रपद्ये यतः प्रवृत्तिः प्रसृता पुराणी' इति भगवतः कृष्णस्य वचनं दृश्यते । अत्राद्यमिति विशेषणेन 'द्वाविमौ पुरुषौ लोके क्षरश्चाक्षर एव च । क्षरस्सर्वानि भूतानि कूटस्थोक्षर एव च । उत्तमः पुरुषस्त्वन्यः परमात्मेत्युदाहृतः । यो लोकत्रयमाविश्य विभर्त्यव्यय ईश्वरः' इति यः क्षराक्षरपरत्वेन गीतासूपदिष्टः उत्तमपुरुषस्स एवोच्यत इति स्मारितम् । 'यस्मिन्मता न निवर्तन्ति भूयः' इति विशेषणेन 'ईश्वरस्सर्वभूतानां हृद्देशेऽर्जुन तिष्ठति । भ्रामयन्सर्वभूतानि यन्त्रारूढानि मायया । तमेवं शरणं गच्छ सर्वलोकमहेश्वरम् । तत्प्रसादात्परां शान्तिं स्थानं प्राप्स्यसि शाश्वतम्' इति यत्प्रपदनात् परमवैराग्यरूपोपायलाभपूर्वकमनिवर्तनस्थानप्राप्तिरूपदेक्ष्यते स एवेह ईश्वरशब्देन पुरुषशब्देन स्वप्रपदनीयो निर्दिष्ट इति स्मारितम् । तेनैव स्वप्रपत्तिरियं स्वस्य तथाभूतस्थानप्राप्त्यर्थेत्यपि सूचितम् । तदर्थं स्वप्रपदनीय ईश्वराख्य आद्यः पुरुषः शिव एवेति 'यदातमो' मन्त्रचतुर्थपादार्थानुवादकेन 'यतः प्रवृत्तिः प्रसृता पुराणी' इति विशेषणेन घोतितम् । तत्र प्रवृत्तिशब्देन 'प्रज्ञा च तस्मात्प्रसृता पुराणी' इति 'यदातमो' मन्त्रचतुर्थपादोपन्यस्ता प्रज्ञैवोच्यते । 'स्वाभाविकी ज्ञानबलक्रिया च' इति तस्याः क्रियारूपत्वस्यापि श्रुतत्वात् । ननु, गीता 'स्वीश्वरस्सर्वभूतानां' इत्याद्युक्त्यनन्तरं 'सर्वगुह्यतमं भूयः शृणु मे परमं वचः' इत्युपक्रम्य 'सर्वधर्मान्परित्यज्य मामेकं शरणं ब्रज । अहं त्वा सर्वपापेभ्यो मोक्षयिष्यामि मा शुच' इत्युपदिश्य तस्य रहस्योपदेशविश्रान्तिभूमित्वमभिप्रेत्य तदनन्तरमेव गीताशास्त्रं समापितम् । अर्जुनेनापि तच्छ्रवणानन्तरमेव 'स्थितोऽस्मि गतसन्देहः करिष्ये वचनं



गीतासु 'ततः परं तत्परिमार्गितव्यं यस्मिन्गता न निवर्तन्ति भूयः । तमेव चाचं पुरुषं प्रपद्ये यतः प्रवृत्तिः प्रसृता पुराणी' इति भगवतः कृष्णस्य वचने दृश्यते । अत्राद्यमिति विशेषणेन 'द्वाविमौ पुरुषौ लोके क्षरश्चाक्षर एव च । क्षरस्सर्वानि भूतानि कूटस्थोक्षर एव च । उत्तमः पुरुषस्त्वन्यः परमात्मेत्युदाहृतः । यो लोकत्रयमाविश्य विभर्त्यव्यय ईश्वरः' इति यः क्षराक्षरपरत्वेन गीतासूपदिष्टः उत्तमपुरुषस्स एवोच्यत इति स्मारितम् । 'यस्मिन्गता न निवर्तन्ति भूयः।' इति विशेषणेन 'ईश्वरस्सर्वभूतानां हृद्देशेऽर्जुन तिष्ठति । भ्रामयन्सर्वभूतानि यन्त्रारूढानि मायया । तमेवं शरणं गच्छ सर्वलोकभहेश्वरम् । तत्प्रसादात्परां शान्तिं स्थानं प्राप्स्यसि शाश्वतम्' इति यत्प्रपदनात् परमवैराग्यरूपोपायलाभपूर्वकमनिवर्तनस्थानप्राप्तिरुपदेक्ष्यते स एवेह ईश्वरशब्देन पुरुषशब्देन स्वप्रपदनीयो निर्दिष्ट इति स्मारितम् । तेनैव स्वप्रपत्तिरियं स्वस्य तथाभूतस्थानप्राप्त्यर्थेत्यपि सूचितम् । तदर्थं स्वप्रपदनीय ईश्वराख्य आद्यः पुरुषः शिव एवेति 'यदातमो' मन्त्रचतुर्थपादार्थानुवादकेन 'यतः प्रवृत्तिः प्रसृता पुराणी' इति विशेषणेन द्योतितम् । तत्र प्रवृत्तिशब्देन 'प्रज्ञा च तस्मात्प्रसृता पुराणी' इति 'यदातमो' मन्त्रचतुर्थपादोपन्यस्ता प्रज्ञैवोच्यते । 'स्वाभाविकी ज्ञानबलक्रिया च' इति तस्याः क्रियारूपत्वस्यापि श्रुतत्वात् । ननु, गीता 'स्वीश्वरस्सर्वभूतानां' इत्याद्युक्त्यनन्तरं 'सर्वगुह्यतमं भूयः शृणु मे परमं वचः' इत्युपक्रम्य 'सर्वधर्मान्परित्यज्य मामेकं शरणं ब्रज । अहं त्वा सर्वपापेभ्यो मोक्षयिष्यामि मा शुचः' इत्युपदिश्य तस्य रहस्योपदेशविश्रान्तिभूमित्वमभिप्रेत्य तदनन्तरमेव गीताशास्त्रं समापितम् । अर्जुनेनापि तच्छ्रवणानन्तरमेव 'स्थितोऽस्मि मतसन्देहः करिष्ये वचनं

चचवते कथञ्चैवोपपद्यते । कथं कष्टाच्च संसारात् संसारी परिमु-  
च्यते' इत्यादिना कादयपसिद्धपुरुषप्रश्नोत्तररूपेण इतिहासेन वैरा-  
ग्यार्थं पूर्वदेहपरित्यागदेहान्तरप्रवेशप्रकारमिह परत्र च संसारिणो  
दुःखबाहुल्यं वैराग्यदृढीकरणार्थभावनाविशेषाग्निरक्तस्य संसारान्मोक्षो-  
पायं योगञ्चोपदिश्य 'कश्चिदेतत्त्वया पार्थ श्रुतमेकाग्रचेतसा ।  
तदापि च रथस्थस्त्वं श्रुतवानेतदेव हि' इत्युपसंहृतम् । तदनन्तरं  
कृष्णसिद्धपुरुषोपदिष्टमर्थजातं मनसा सप्रपञ्चमालोच्य सर्वमिदमर्थ-  
मेवेति निश्चिकायेत्ययमर्थः, कयोश्चित् ब्राह्मणदंपत्योर्गुरुशिष्यभाषक-  
ल्पनया प्रवृत्तेन 'ब्राह्मणी ब्राह्मणं कं चित् ज्ञानविज्ञानपारगम् । दृष्ट्वा  
विविक्त आसीनं भार्या मर्तारमब्रवीत्' इत्यादिनेतिहासविस्तरेण  
दर्शितः । तदवसाने 'यदिदं ब्रह्मणो लिंगं क्षेत्रज्ञ इति संज्ञितम् ।  
ग्रहीतुं येन तच्छब्दं लक्षणं तस्य तद्वद' इति बन्धमुक्तिफलभाज-  
श्शरीरातिरिक्तस्य क्षेत्रज्ञस्य ग्रहणोपायपञ्चमवतार्य भर्तृकृतस्तदुपायो-  
पदेशोऽपि दर्शितः । 'कनु सा ब्राह्मणी कृष्ण कचासौ पुरुषर्षभः ।  
याभ्यां सिद्धिरियं प्राप्ता तावुभौ वद मेऽच्युत' इति अर्जुनेन पृष्टस्य  
कृष्णस्य उत्तरमुपवर्णितं 'मनो मे ब्राह्मणं विद्धि बुद्धि मे विद्धि  
ब्राह्मणीम् । क्षेत्रज्ञ इति यश्चोक्तस्सोऽहमेव धनञ्जय' इति ।  
अनेनेतिहासकल्पनाभिप्रायः स्फुटीकृतः । तदेतत् सर्वमर्थजातं  
श्रुत्वा मुक्त्यर्थं वेद्यं ब्रह्म बुभुत्समानस्यार्जुनस्य तदनन्तरमेव प्रश्नः  
'ब्रह्म यत्परमं वेद्यं तन्मे व्याख्यातुमर्हसि । भवतो हि प्रसादेन सुसूक्ष्मे  
रमते मनः' इति तस्मै परब्रह्मस्वरूपमुपदेष्टुकामेन कृष्णेन शिष्या-  
चार्यसंवादरूपः कश्चन कल्पितेतिहासः प्रवर्तितः । तत्र 'कंचिद्ब्राह्म-  
णमासीनमाचार्यं संज्ञितव्रतम् । शिष्यः पप्रच्छ मेधावी किं स्वित्पर-

श्चासि पाण्डय । स हि धर्मस्तुपर्याप्तो ब्रह्मणः पदवेदने । न शक्यं  
तन्मया वक्तुं तथा भूयोऽप्यशेषतः । परं हि धर्मं कथितं योगयु-  
क्तेन तन्मया ।' इति अत्र पूर्वं पारमेश्वरं योगमास्थाय तदेकाग्र-  
मनसा मया तत्स्वरूपमुपवर्णितमिदानीं बहिर्मनसा तथा वक्तुं न  
शक्यत इति यत्कृष्णेनोक्तं तेन ज्ञायते कृष्णेन स्वस्य यावान् पर-  
ब्रह्मभावगमकः परो महिमा वर्णितः यच्च स्वस्य भक्त्यानन्ययोपास्य-  
त्वमुक्तं तत्सर्वं शिवाहंभावनारूपं योगमास्थाय प्रवर्तितं शिवपर्यन्तं  
'प्राणोऽस्मि प्रज्ञात्मा तन्माभायुरमृतमुपास्व' इति इन्द्रवर्णितस्व-  
महिमजातस्योपास्वत्ववदिति । इदं तु गीतासु 'एवमुक्त्वा ततो  
राजन्महायोगीश्वरो हरिः । दर्शयामास पार्थाय परमं रूपमैश्वरम्' इति  
'महायोगीश्वर' इति कृष्णविशेषणेन प्रदृश्यमाने रूपे ऐश्वरत्व-  
विशेषणेन च प्रदृश्यमानरूपषट्कर्णितवर्णयिष्यमाणपरब्रह्मभावगम-  
कमहिमादिकमपि शिवाहंभावभावनया स्वीयत्वेन वर्णनाविषय-  
भूतं वस्तुतः शैवमेवेत्यनया भंग्या सूचितम् । अत एव कूर्मपुराणे  
'ज्ञानं तदैश्वरं दिव्यं यथावद्विदितं त्वया । स्वयमेव हृषीकेशः  
प्रीत्योवाच सनातनम् । गच्छ गच्छ स्वकं स्थानं न शोकं कर्तुमर्हसि ।  
भजस्व परया भक्त्या शरण्यं शरणं शिवम्' इति अर्जुनं प्रति  
व्यासवचनेन तत्रैव 'नारायणोऽपि भगवान्देवकीतनयो हरिः । अर्जु-  
नाय स्वयं साक्षादुत्तवानिदमुत्तरम्' इतीश्वरगीतान्ते कृत्स्नस्यापि  
भगवद्गीताशास्त्रस्य शिवविषयत्वं स्पष्टमेवोक्तम् । अनुगीतासु 'न  
शक्यं तन्मया भूयस्तथावक्तुमशेषतः' इत्युक्त्यनन्तरं भगवान् कृष्णः  
केन चित् सिद्धपुरुषेणायमेवार्थः काश्यपनाम्ने ब्राह्मणायोपदिष्टो मया  
श्रुतोऽस्ति तद्वलात्तमहं पुनरुपदेक्षामीति प्रतिज्ञाय 'कथं शरीरा-

शोचति । त्वमप्येतन्महाभाग यथोक्तं ब्रह्मणो वंचः । सम्यगाचर  
 शुद्धात्मा ततस्सिद्धिमवाप्स्यसि इति' बृहस्पत्यादिसंवादस्य गुरु-  
 शिष्यसंवादस्यार्जुनं प्रति कृष्णवचनस्य समापनानन्तरं 'को न्वसौ  
 ब्राह्मणः कृष्ण कश्च शिष्यो जनार्दन । श्रोतव्यं यन्मयैतद्वै तन्ममा-  
 चक्ष्व हे विभो ॥ इत्यर्जुनस्य प्रश्ने 'अहं गुरुर्महाबाहो मनश्शिष्यं हि  
 विद्धि मे । त्वत्प्रीत्या गुह्यमेतच्च कथितं वै धनंजय । मयि चेदस्ति ते  
 प्रीतोर्नित्यं कुरुकुलोद्बह । अध्यात्ममेतच्छ्रुत्वा त्वं सम्यगाचर सुव्रत ।  
 ततस्त्वं सम्यगाचीर्णे धर्मेऽस्मिन् कुरुनन्दन । सर्वपापविशुद्धात्मा  
 मोक्षं प्राप्स्यसि केवलम् । पूर्वमप्येतदेवोक्तं युद्धकाल उपस्थिते ।  
 मया तव महाबाहो तस्मादत्त मनः कुरु' इति भगवता कृष्णेन  
 गुरुशिष्यसंवादरूपेतिहासकल्पनाभिप्रायमाविष्कृत्य तदर्थ एव पूर्वम-  
 पि गीतोपदेशकाले प्रदर्शित इति तदैकार्थ्यं स्थिरीकृतम् । एवं च  
 गीतासु 'मुक्त्यर्थं शिवं प्रपन्नोऽहम्' इति कृष्णवचनात् स्वयं मुक्त्यर्थ-  
 मन्यं प्रपन्नस्य गीतास्वेव तत्रतत्र कथं परभाववर्णनमिति शंकानिरा-  
 सकादनुगीतासु 'परं हि धर्मं कथितं योगयुक्तेन ते मया ।' इति तद्वच-  
 नात् तदनन्तरं सिद्धगुरुषोपदिष्टस्सर्वोऽपि विरक्तिमार्गस्साम्यजनसा  
 समालोच्य बुद्ध्येदमित्यमिति निश्चित इत्येतदर्थद्योतकात् स्वबुद्धिर्मेन-  
 स्समारोपितब्राह्मणदंपतिसंवादरूपेतिहासविषयात्तद्वचनात्तदनन्तरं मया  
 ब्रह्मस्वरूपं सम्यगालोच्य तदज्ञानांगकर्माण्यप्यनुष्ठाय तदज्ञानं लब्ध्वा  
 सिद्धिः प्राप्तेत्येतदर्थद्योतकात् स्वात्मस्वीयमनस्समारोपितगुरुशिष्य-  
 संवादरूपेतिहासविषयात्तद्वचनाच्च तस्य जीवभावनिश्रयात् जीव एव  
 तस्मिन् ब्रह्माभिव्यक्तिविशेषकृतं कचित् कचित्तस्य ब्रह्मभाववर्णन-  
 मित्येव व्यवस्थाङ्गीकरणीयेति युक्तम् ॥ २५ ॥

तरे तव' इत्युपक्रम्य 'कुतश्चाहं कुतश्च त्वं तत्सर्वं ब्रूहि यत्परम् ।  
 कुतो जातानि भूतानि स्वावराण्यवराण्यपि । केन जीवन्ति भूतानि  
 तेषां स्यात्कुत्र वा लय' इत्यादिना केचन प्रश्नादिशिष्यकृता उपन्य-  
 स्ताः । तेषामुत्तरं वक्तुकामस्याचार्यस्य 'ब्रह्म प्रोक्तमिदं धर्ममृषिप्रवर-  
 सेवितम् । वेदाविद्यासमावाप्तं तत्त्वभूतार्थभावनम् । मृतमव्यभिचिप्या-  
 दिधर्मकामार्थनिश्चयम् । सिद्धसंघपरिज्ञातं पुराकल्पं सनातनम् ।  
 प्रवक्ष्यामि महाप्राज्ञ पदमुत्तममद्य ते । बुद्धा यदिह संसिद्धा भविष्य-  
 न्ति मनीषिणः ।' इति तदुत्तरोक्तिप्रतिज्ञामुपन्यस्य तत्र श्रोतुरत्या-  
 दरसिद्धये महर्षीणाञ्चतुर्मुखस्य च संवादरूपमत्र विषये मह-  
 दुपाख्यानमाचार्येणोपदिष्टमिति तदुपाख्यानमुपक्रान्तम् । 'उपगम्य-  
 र्षयः पूर्वं जिज्ञासन्तः परस्परम् । बृहस्पतिर्भरद्वाजो गौतमो नारद-  
 स्तथा । वसिष्ठः काश्यपश्चैव विश्वामित्रोऽत्रिरेव च । मार्गान् सर्वान्  
 परिक्रम्य परिश्रान्ताः स्वकर्मभिः । ऋषिमांगिरसं बृद्धं पुरस्कृत्य  
 तु ते द्विजाः । ददशुर्गृह्यभवेन ब्रह्माणं वीतकल्मषम् । तं प्रणम्य  
 महात्मानं सुखासीन महर्षयः । पप्रच्छुर्विनयोपेता निःश्रेयसमिदं परम्'  
 इत्यादिना ऋषीणां प्रश्नानुपन्यस्य ब्रह्मणस्तदुत्तरयचनप्रपञ्चेन सप-  
 रिकरं परब्रह्मणः स्वरूपं निरूपितम् । तदवसाने 'एतच्च सर्वगाख्यातं  
 मया विप्रपितृभ्यः । एवमाचरत क्षिप्रं ततस्सिद्धिमवाप्स्यथ ।  
 इत्युक्ता गुरुणा ते तु ब्रह्मणा मुनयस्तथा । कृतवन्तो महात्मानस्ततो  
 लोकानवाप्नुवन् । त्वमप्येवं महाभाग यथोक्तं ब्रह्मणो वचः । सम्यगा-  
 चर शुद्धात्मा ततस्सिद्धिमवाप्स्यसि । इत्युक्तस्त तदा शिष्यो गुरुणा  
 धर्ममुत्तमम् । चकार सर्वं कौन्तेय ततो मोक्षमवाप्तवान् । कृतकृत्यश्च  
 स तदा शिष्यः कुरुकुलोद्भवः । तत्पदं समनुप्राप्तो यत्नं गत्वा न

शोचति । त्वमप्येतन्महाभाग यथोक्तं ब्रह्मणो वचः । सम्यगाचर  
 शुद्धात्मा ततस्सिद्धिमवाप्स्यसि इति' बृहस्पत्यादिसंवादस्य गुरु-  
 शिष्यसंवादस्यार्जुनं प्रति कृष्णवचनस्य समापनानन्तरं 'को न्वसौ  
 ब्राह्मणः कृष्ण कश्च शिष्यो जनार्दन । श्रोतव्यं यन्मयैतद्वै तन्ममा-  
 चक्ष्व हे विभो ॥ इत्यर्जुनस्य प्रश्ने 'अहं गुरुर्महाबाहो मनश्शिष्यं हि  
 विद्धि मे । त्वत्प्रीत्या गुह्यमेतच्च कथितं वै धनंजय । मयि चेदस्ति ते  
 प्रीतिर्नित्यं कुरुकुलोद्बह । अध्यात्ममेतच्छ्रुत्वा त्वं सम्यगाचर सुव्रत ।  
 ततस्त्वं सम्यगाचीर्णे धर्मेऽस्मिन् कुरुनन्दन । सर्वपापविशुद्धात्मा  
 मोक्षं प्राप्स्यसि केवलम् । पूर्वमप्येतदेवोक्तं युद्धकाल उपस्थिते ।  
 मया तव महाबाहो तस्मादत्र मनः कुरु' इति भगवता कृष्णेन  
 गुरुशिष्यसंवादरूपेतिहासकल्पनाभिप्रायमाविष्कृत्य तदर्थ एव पूर्वम-  
 पि गीतापदेशकाले प्रदर्शित इति तदैकार्थ्यं स्थिरीकृतम् । एवं च  
 गीतासु 'मुक्त्यर्थं शिवं प्रपन्नोऽहम्' इति कृष्णवचनात् स्वयं मुक्त्यर्थ-  
 मन्यं प्रपन्नस्य गीतास्त्वेव तत्रतत्र कथं परभाववर्णनमिति शङ्कानिरा-  
 सकादनुगीतासु 'परं हि धर्मं कथितं योगयुक्तेन ते मया ।' इति तद्वच-  
 नात् तदनन्तरं सिद्धपुरुषोपदिष्टस्सर्वोऽपि विराक्तिमार्गस्सम्यक्जनसा-  
 समालोच्य बुद्ध्येदमित्थमिति निश्चित इत्येतदर्थद्योतकात् स्वबुद्धिमन-  
 स्समारोपितब्राह्मणदंपतिसंवादरूपेतिहासविषयात्तद्वचनात्तदनन्तरं मया  
 ब्रह्मत्वरूपं सम्यगालोच्य तदज्ञानाङ्गकर्माण्यप्यनुष्ठाय तदज्ञानं लब्ध्वा  
 सिद्धिः प्राप्तेत्येतदर्थद्योतकात् स्वात्मस्वीयमनस्समारोपितगुरुशिष्य-  
 संवादरूपेतिहासविषयात्तद्वचनाच्च तस्य जीवभावनिश्चयात् जीव एव  
 तस्मिन् ब्रह्माभिव्यक्तिविशेषकृतं क्वचित् क्वचित्तस्य ब्रह्मभाववर्णन-  
 मित्येव व्यवस्थाङ्गीकर्णयेति युक्तम् ॥ २५ ॥

ननु, विष्णोः परब्रह्मभावे गीतावचनान्येव सर्वैः प्रमाणीक्रियन्ते । कथं तान्यपराणि स्युः । कथञ्च तासु किञ्चिद्वचनं तस्य मुक्त्यर्थमन्यप्रतिपत्तिं ब्रवीतीति वचश्चद्वेयमित्यनुशयं निरस्यति—

योगारूढेन गीतास्त्विव परविषयं नानुगीतासु वाक्यं

कृष्णेनोक्तं ततस्तद्विषयमिव तदाभासते नैव तासु ।

विष्णोराद्यस्य तासु कचिदपि महिमा वर्णितो यत्र दृष्ट-

स्तत्रैव व्यक्तमुक्तं कमलभुव इव ब्रह्मसृज्यत्वमस्य ॥ २६ ॥

अयमर्थः । आपातदर्शितां शिवयोगमास्थाय प्रवर्तितानि गीतावचनानि कृष्णम्यैव साक्षात्परभावप्रतिपादकानीव भासन्ते । अनुगीतावचनानि तु तेषामपि तथा न भासन्ते । किं तु काश्यपसिद्धपुरुषसंवादादिरूपेतिहासत्रयमात्रश्रवणेन यत्कृष्णेन प्रेषितं त्वरूपप्रमाणसाधनफलैस्सह श्रुतं मतञ्च ज्ञानार्थकर्मानुष्ठानेन सहोपासितञ्च तदन्यदेव कृष्णात् पर ब्रह्मेति प्रतीयते । अतो गीतावचनानामप्यत्रैव तात्पर्यं सर्वैरभ्युपगन्तव्यम् । अर्जुनेन गीतार्थ एव पुनः पृष्टेऽनुगीतावतरणात् अनुगीतावसाने अयमेवार्थस्तुभ्यं प्रागुपदिष्ट इत्युपसंहृतत्वाच्च । एवं च गीतासु परभावप्रतिपादनं कचित्कचिद्भगवद्विषयमिव कचित्कचिदन्यविषयमिव च स्फुरितम् । भगवतः पुनः पुनः स्वयं योगारूढत्वोपन्यासेनान्यविषयकोटेरुत्कटत्वेऽपि तत्तथा भगवन्मुखादेव विविच्यावगन्तव्यम् । तदर्थं तदा विविच्य प्रष्टुमवसरो नासीत् । तदिदानीं प्रष्टव्यम् । तस्य चागृहीतत्वोद्घाटनायामुपदेशायोग्यत्वधीः स्यात् । इत्याशयवतार्जुनेन निगृह्य युद्धारम्भव्यमेण चेतसा गृहीतत्वाद्विस्मृतं गीतार्थजातं पुनरुपदेष्टव्यमिति प्रश्नः

कृतः । तदाज्ञयाभिज्ञेन च भगवता पूर्वमतिसूक्ष्मोऽर्थः समाधि-  
मास्थायोपदेष्टव्य इति योगारूढेन मयोपदिष्टोऽर्थः त्वया मन्माहा-  
त्म्यश्रद्धावैकल्यात् मयि धूर्वहे जायति किमपि वैयर्थ्यं नास्थेयमिति  
अजानता स्वैनेव युद्धं निर्वहणीयमिति दुर्बुद्धिशालिना तत एव  
तद्वैयर्थ्याक्रान्तमनसा नाज्ञता गृहीतः । इदानीं योगमार्गं विसृज्या-  
हम्भावासंवलितस्सोऽर्थ उपदिश्यत इति प्रतिज्ञाय सिद्धपुरुषकाश्यप-  
संवादाद्यवतरणेनाहंभावास्पृष्ट एव सोऽर्थ उपदिष्ट इत्यनुगीतावतरणा-  
भिप्रायोऽवसीयते । नन्वनुगीतासु गीतास्त्विव यद्यपि कृष्णेन स्वस्य  
परमावो न प्रतिपादितः । तथापि गुणशिष्यसंवादान्तर्गतैश्चतुर्मुख-  
वचनैः 'सर्वेषामपि भूतानामहं ब्रह्ममयो महान् । भूतं परतरं मत्तो  
विष्णोर्वापि न विद्यते । राजाधिराजस्सर्वेषां विष्णुर्ब्रह्ममयो महान् ।  
ईश्वरं तं विजानीहि स विमुक्त प्रजापतिः । देवदानवभू-  
तानां पिशाचोरगरक्षसाम् । नरकिन्नरमुख्यानां सर्वेषामीश्वरः प्रभु ।  
आदिर्विश्वस्य जगतो विष्णुर्ब्रह्ममयो महान् । ततः परतरं नास्ति  
त्रिषु लोकेषु किञ्चने' त्येवरूपैर्विष्णोः परब्रह्मभावः प्रतिपा-  
दितो दृश्यत इति चेन्न । तदीयवचनेषु 'ब्रह्ममय' इति मयटा  
विष्णोर्ब्रह्मसृज्यत्वस्यैव प्रतिपादनात् मयटस्तत्र नैरर्थक्यायोगेनार्था-  
न्तरासंभवेन चतुर्मुखविषयब्रह्मसृज्यत्वपरब्रह्ममयशब्दप्रायपाठेन 'कुत  
श्चाहं कुतश्च त्वम्' इति समारोपितगुरुशिष्यभावकृष्णतदीयमनः-  
संवादरूपेतिहासोपक्रमगताशिष्यप्रश्नानुसारेण च विकारार्थत्वावश्यंभा-  
वात् तस्मादनुगीतासु नारायणादन्यदेव परं ब्रह्म प्रतिपाद्यमिति  
निश्चयात्तदनुरोधेन गीतासु कृष्णवचनानि तस्य परभावप्रतिपादकत-  
यावभासमानानि योगारूढवचनत्वात् 'वृष्णीनां वासुदेवोऽस्मि' इति



कृष्णस्य नारदादिवत् विभूतिषु परिगणनलिङ्गाच्च ब्रह्माहंभावभावना-  
 प्रयुक्तानि तद्व्यतिरिक्तब्रह्मपर्यवसयीनीति स्थिते तद्व्यतिरिक्तं ब्रह्म शिव  
 एवेति पर्यवस्यति । महायोगेश्वरेण तेन प्रदर्शितस्य विश्वरूपविग्रहस्य  
 प्रतिपादकेषु 'परमं रूपमैश्वरम्' इत्यादिवचनेष्वैश्वरत्वविशेषणेन  
 विश्वरूपविग्रहप्रदर्शनसमये 'मयैवेते निहताः पूर्वमेव निमित्तमात्रं  
 भव सव्यसाचिन्' इति कृष्णेन स्वनिहतत्वेनोक्तानां रिपूणां पश्चात्  
 स्वरूपमास्यायार्जुनेन संभाषमाणस्य तस्य वचनेषु 'निहतांस्तेन पूर्वं त्वं  
 हतवानसि वै रिपून् । अप्रमेयप्रभावं तं देवंदवमुगापतिम् । भजस्व  
 नित्यं प्रयतो विश्वेशं हरमव्ययम्' । इति मोक्षधर्मपटितेषु शिवनि-  
 हतत्वप्रतिपादनात् उदाहृतवचनोपदिष्टप्रकारेणार्जुनस्य सर्वदा शिव-  
 भजनपरत्वेनैवावस्थानाच्च ॥ २६ ॥

ननु, 'तमेव चायं पुरुषं प्रपद्य' इति गीतावचनस्य  
 प्रतीतार्थो न ब्रह्म । महाभारत एवाश्वमेधिके पर्वणि वैष्णवधर्मशास्त्रे  
 विष्णुभक्तैरनुष्ठेयान् धर्मान् पृष्टवन्तं युधिष्ठिरं प्रति भगवता कृष्णेनैव  
 यावत्पृष्टवैष्णवधर्मोपदेशानन्तरम् 'अनाश्रित्योच्छ्रयो नास्ति मुख्यमा-  
 श्रयमाश्रयेत् । रुद्रं समाश्रिता देवा रुद्रो ब्रह्माणमाश्रितः । ब्रह्मा मा-  
 माश्रितो राजन्नाहं कश्चिदुपाश्रित' इति स्वस्यान्यभजनाभावस्योप-  
 दिष्टत्वादित्याशङ्क्याह—

नाहं कश्चिद्भजामीत्यभिहितममुना यत्तु धर्मात्मजाय

मार्चां तस्मात्तमभक्तिं प्रययतुमनसोऽमुष्य सात्मप्रशंसा ।

तस्मिन् संवाद एव ह्यभिहितममुना शंभुभक्तेः स्वभक्त्या

साम्यं सर्वत्र तत्त्वं पुनरनुसरता वर्णितश्चाधिकत्वम् ॥ २७ ॥

वैष्णवधर्मशास्त्रे त्वद्भक्त्याय मह्यं त्वद्धर्मविशेषा उपदेष्टव्या इति पुनः पुनः पृष्टवन्तं युधिष्ठिरं प्रति भगवता वैष्णवधर्मा उपदिष्टाः । ततः प्रभृति 'न बुद्धिभेदं जनयेत्' इति न्यायेन तस्य प्राक्सिद्धां स्वस्मिन् भक्तिमधिकां कर्तुमित्यमात्मप्रशंसा कृतेति प्रशंसारूपोऽयं 'मुख्यमाश्रयमाश्रयेत्' इति विधेः स्वाश्रयपर्यवसायित्वं सूचयितुमयमर्थवादः । यतस्तस्मिन्नेव भगवद्युधिष्ठिरसंवादरूपे वैष्णवधर्मशास्त्रे युधिष्ठिरेण वैष्णवधर्मेऽप्येव पुनः पुनः पृच्छ्यमानेष्वपि तैस्तह शैवधर्मा अपि तुल्यविकल्पतया तुल्यफलतया च दर्शिता । यथा 'निवेशयति मन्मूर्त्या आत्मानं मां ततश्शुचिः । रुद्रं दक्षिणमूर्त्या वा चतुर्दश्यां विक्षेपतः । सिद्धैः ब्रह्मर्षिभिश्चैव देवलोकैश्च पूजितः । गन्धर्वैर्भूतसंघैश्च गीयमानो महातपाः । प्रविशेत् स महातेजा मां वा शंकरमेव वा । न स्यात्पुनर्भवे राजन्नात्र कार्या विचारणा । विपुवे स्नपनं यस्तु मम कुर्याद्धरस्य वा । अर्चनञ्च यथान्यायं तस्य पुण्यफलं शृणु । दशजन्मकृतं पापं तस्य सद्यो विनश्यति । दशानामश्वमेधानामिष्टानां लभते फलम् । विमानं दिव्यमारूढः कामरूपी यथासुखम् । दिव्यवर्षसहस्राणां कोटिमेकां तु मोदते । ततश्चापि च्युतः कालादिह लोके द्विजोत्तमः । चतुर्णामपि वेदानां पारगो वेदविद्भवेत् । चन्द्रसूर्यग्रहे धाम्नि मम वा शंकरस्य वा । गायत्री मामिकां वापि जपेद्यः शंकरस्य वा । शंखतूर्यनिनादैश्च कांस्यघण्टास्वनैरपि । कारयेत्तु ध्वनिं भक्त्या तस्य पुण्यफलं शृणु । एकादश्यामुपोष्याथ द्वादस्यामर्चयेत्तु माम् । विमानपि यथालाभं पूजयेद्भक्तिमान्नरः । ॥ गच्छेद्दक्षिणामूर्तिं मां वा नात्र विचारणा' इति । एवं सर्वत्र स्वभजनशिवभजनयोस्साम्यं वर्णितवतापि पुनर्व-

स्तुतत्त्वमनुसरता तत्रैव शिवभजनस्याधिक्यमप्युक्तम् । तत्र हि  
 'विशेषतीर्थं सर्वेषामशक्तानामनुग्रहात् । भक्तानां तारणार्थं वै वक्तुम-  
 र्हति धर्मत' इति साक्षाद्भगवत्सेवां कर्तुमशक्तानां भक्तानां तद-  
 नुकल्पतया सेवनीयं तीर्थं किमिति प्रश्ने 'सत्यं हि वचनं तीर्थम-  
 हिंसा तीर्थमुच्यते । तपस्तीर्थं दया तीर्थं शीलं तीर्थं युधिष्ठिर । मद्र-  
 क्तस्सकलं तीर्थं शंकरस्य विशेषतः ।' इति स्वभक्तापेक्षया शिव-  
 भक्तस्य विष्णुभक्तान्प्रत्यधिकर्तीर्थत्वमुक्तम् । एवंविधोपक्रमविरोधा-  
 दौपसंहारिकं तद्वचनं स्वभक्तप्ररोचनार्थमर्थवादतया नेतव्यमिति न  
 तद्विरोधः 'तमेव चाद्य पुरुषं प्रपद्य' इति वचनेन गणनीय इति  
 भावः ॥ २७ ॥

एवं गीतानुगीतादिपर्यालोचनया उक्तव्यवस्थांगीकरणीयेत्यु-  
 पपादितम् । अथ विष्णुपुराणपर्यालोचनयापि सांगीकरणीयेत्युप-  
 पादयति—

‘विष्णोस्तुत्कर्षमेव प्रथयति बहुधा भक्तिसिद्ध्यै यदस्मि-  
 न्नुत्कर्षं शंकरस्य स्थगयति कथया नत्र तत्र प्रसक्तम् ।

तस्मिन्नप्यर्थतत्त्वं किमपि गमयितुं वैष्णवाख्ये पुराणे

ब्रह्मानन्तर्यमस्याभिहितमिति ततोऽप्येवमेव व्यवस्था ॥ २८ ॥

विष्णुपुराणे विष्णोरेवोत्कर्षः प्रतिपादितश्चैवत्योत्कर्षस्तत्त-  
 त्कथाप्रसंगेन वर्णनीयतया प्रसक्तोऽपि विष्णवैकान्तिकभक्तिसिद्ध्यै स्थ-  
 गितः । न हि यथा मागवतादिष्वमृतमथनकथाप्रसक्तं कालकूटसंहरणं  
 सर्गवर्णनाप्रसक्तं दक्षाध्वरध्वंसनमित्येवमादि वार्षितं कालकूटज्वालाश्रा-  
 न्तानां शिवं शरणं प्रपन्नानां देवानां 'न ते गिरित्राखिललोकपाल

विरिञ्चवैकुण्ठसुरेन्द्रमृग्यम् । ज्योतिः परं यत्र रजरत्नमश्च सत्त्वं न यद्ब्रह्म  
निरस्तेभेदम्' इत्यादिवचनैरिशवस्य ब्रह्मविष्णवाद्यपरिच्छेद्यपरब्रह्मभाव-  
रूपो महिमा वर्णितः । दक्षाध्वरध्वंसे च 'नाहं न यज्ञो न च यूय-  
मन्ये ये देहभाजो मुनयश्च सत्त्वम् । विदुः प्रगाणं बलवीर्ययोर्वा  
तस्यात्मतन्त्रस्य क उद्विधित्से' त्यादिभिः पितामहादिवचनैस्तस्य  
तथाभूतमहिमाविष्कृतः । एवं न हि विष्णुपुराणे कचिदपि शिवम-  
हिमा प्रख्यापितोऽस्ति । किं त्वमृतमथनादिप्रसंगे सत्यपि काळकूटसं-  
हरणादिकथांशत्यागेन तस्य महिमा निगूहितः । एवंभूतेऽपि विष्णु-  
पुराणे कचिद्वस्तुतत्त्वं किञ्चित्प्रकाशनीयम् । अन्यथा विष्णुभक्तिसि-  
द्ध्यै सर्वथा तत्त्वार्थनिगूहने कृते तत्परवेदोपबृक्षणता न स्वादित्यभि-  
मेत्य प्रथमांशावसाने पुराणप्रतिपाद्यं महाविष्णुं प्रस्तुत्य 'स परस्सर्व-  
शक्तीनां ब्रह्मणस्समनन्तर.' इति ब्रह्मविभूतिभूतसर्वजीवापेक्षया महा-  
विष्णुः पर इत्युक्तत्वादेव परब्रह्मणस्त्वय कनीयानिति तस्य ब्रह्मकोटि-  
बहिर्भावेन प्रथमजीवभावो दर्शितः । प्रदेशान्तरेषु तस्य परभावो  
वर्णित इत्युभयाविरोधार्थं जीवरूप एव तस्मिन्परब्रह्माभिव्यक्तिविशेषात्  
परब्रह्मभाववर्णनमित्युक्तव्यवस्थावश्यमङ्गीकरणीयेत्यर्थः ॥ २८ ॥

अथ बहुषु पुराणेष्वेवं विष्णोरेव चतुर्मुखभावप्रतिपादनात्  
चतुर्मुखस्य जीवत्वसंप्रतिपत्तेस्तस्य जीवत्वमभ्युपगन्तव्यमित्युपपाद-  
यति—

जीवस्तावत्प्रसिद्धस्सरसिरुहभवस्त्यज्यसंहार्यतादे-

राम्नाये धर्मशास्त्रे स हरिरिति पुराणेषु चातिप्रसिद्धम् ।

कुर्वन्वाराहकल्पे द्रुहिणकृतिमतस्सोच्यते तस्य नाम्ने-

त्युक्तिभ्रान्तस्य कल्पान्तरविषयपुराणेष्वपि ह्येवमुक्तम् ॥ २९ ॥

विरिञ्चस्तावत् जीवः सृज्यत्वसंहार्यत्वादिश्रवणादिति विष्णुब्रह्म-  
वादिभिरप्यभ्युपगम्यते । विरिञ्च एव विष्णुरिति श्रुतिस्मृतिपुराणे-  
ष्ववगतम् । तथा हि—यजुस्संहितायां तावत् ‘आपो वा इदमग्रे स-  
लिलमासीत्तस्मिन् प्रजापतिर्वायुर्भूत्वाचरत् स इमामपश्यत्तां वराहो  
भूत्वाहरत्तां विश्वकर्मा भूत्वा व्यमार्द्’ इति प्रजापतिशब्दोक्तस्य  
विरिञ्चस्यैव वराहभावापत्तिः पुनस्तस्यैव विश्वनिर्मातृविरिञ्चभावापत्ति-  
श्च श्रूयते । एवमाधानमन्त्रेष्वपि यस्य रूपं विभ्रती मामविदत् ।  
गुहां प्रविष्टां सरिरस्य मध्ये । तस्येदं विहतमारभन्तोऽच्छंबदकार-  
मस्यां विधेम’ इति वराहविहितसंभरणमन्त्रे विरिञ्चस्य वराहरूपग्रहणं  
श्रूयते । यद्यपि तस्मिन्मन्त्रे तत्र कर्तृनिर्देशो नास्ति । तथापि प्रजापति-  
सृष्टानां प्रजानामिति पूर्वमन्त्रे प्रजापतिशब्दोक्तो विरिञ्च एव गृह्यते ।  
कर्त्रपेक्षायां सन्निहितग्रहणौचित्यात् ‘आपो वा इदमग्रे सलिल-  
मासीत्तेन प्रजापतिरश्राम्यत्कथमिदं स्यादिति सोऽपश्यत् पुष्कर-  
पर्णमतिष्ठत् सोऽमन्यत अस्ति वैतद्यस्मिन्निदमधितिष्ठतीति स वराहो  
रूपं कृत्वोपन्यमज्जत् स पृथिवीमथार्च्छत् तस्या उपहृत्योदमज्जत्’ इति  
तद्वाक्यवाक्यानुरोधाच्च । वराहरूपं वैष्णवमित्यसन्दिग्धम् । ‘उद्धृ-  
तासि वराहेण कृष्णेन शतबाहुना’ इति श्रवणात्सकलपुराणैक-  
ण्यत्वाच्च । तथा मानवे धर्मशास्त्रे ‘ततः स्वयंभूर्भगवानव्यक्तो व्यञ्ज-  
यन्निदम् । महाभूतादिवृत्तौजा प्रादुरासीत्तमोनुद’ । सोऽभिध्याय  
शरीरात्स्थितिसृक्षुर्विविधा प्रजा । अप एव समर्जादौ तासु वीर्यम-  
पासृजत् । तदण्डमगवद्धेमं सहस्रांशुसमप्रभम् । तस्मिञ्जज्ञे स्वयं  
ब्रह्मा सर्वलोकपितामह । आपो नारा इति प्रोक्तास्तेन नारायणः  
स्मृतः ॥’ इति नारायणस्य स्वयमेव विरिञ्चरूपेण जनिरुक्ता । पुराणे-

प्वपि स्कान्दे सूतसंहितायां विष्णोर्वराहावतारकृत्यमुक्त्वा 'वाराहं रूपमुत्सृज्य स्वयं ब्रह्माभवद्भरिः' इति तस्यैव ब्रह्मभावापत्तिरुक्ता । विष्णुपुराणे च 'एकार्णवे तु त्रैलोक्ये ब्रह्मा नारायणात्मकः । भोगिशय्यागतश्चेते त्रैलोक्यग्रासवृंहितः । जलस्थैर्योगिभिर्देवश्चिन्त्यमानोऽब्जसम्भवः ।' इति कमलसम्भवस्य विरिञ्चस्यैव नारायणात्मना समुद्रशायित्वमुक्तम् । कूर्मपुराणेऽपि 'ततोऽवतीर्य विश्वात्मा देहमाविश्य चक्रिणः । सुप्वाप योगशयन एकीभूतोऽथ विष्णुना ।' इति तस्य देहान्तरोपाधिकभेदमपहाय विष्णुनैकीभूय समुद्रशयनमुक्तम् । एवमन्येप्वपि बहुषु पुराणेष्वयमर्थो वर्ण्यते । विस्तरभयान्नेह लिख्यते । अत्र कश्चिदाह— वाराहकल्पे स्वयमेव भगवान् ब्रह्मकृत्य जगत्सृष्ट्यादिकं करोति तद्विषयाण्येतानि पुराणादिवचनानीति । तत्तुच्छम् । लक्ष्मीकल्पादिवृत्तान्तप्रतिपादकेषु पुराणेषु कूर्मपुराणादिव्यपि तथा श्रवणात् । वराहकल्पमधिकृत्य प्रवृत्ते विष्णुपुराणेऽपि कल्पादिकालमारभ्य वाराहकल्पवृत्तान्तं वर्णयितुं तदुपोद्धाततया पात्मकल्पवृत्तान्तवर्णनावसर एव 'एकार्णवे तु त्रैलोक्य' इत्यादिश्रवणात् वाराहकल्पविषयेऽपि तस्मिन्पुराणे पुराणान्तरेष्विव ब्रह्मण एव सकलसृष्टिकर्तृत्वप्रतिपादनाच्च । अतस्तस्मिन्प्रतिपन्नजीवभावविरिञ्चाभेदादपि विष्णोर्जीवत्वमवश्यमङ्गीकर्णीयमिति भावः ॥ २९ ॥

ननु, यथा संप्रतिपन्नजीवभावात् सहारुरुद्रात् अन्यः परमशिव इत्यभ्युपगम्यते, तथा पालनाधिकृतात् जीवरूपाद्विष्णोरन्यः पराशक्त्यंश आदिनारायण इत्यभ्युपगम्यताम् । सर्वमविरोधेनोपपद्यत इत्याशङ्क्याह—

शंभोस्संहाररुद्रादिव भुवनपतेरादिनारायणस्य

स्वीकारे भिन्नताया भवति सुघटिता ब्रह्मशक्त्यंशतास्य ।

तत्स्वीकारे प्रमाणं न तु किमपि दरीदृश्यते निर्विशंकरं

शंभोऽशैवेष्विच्चास्य कचिदपि गुणितो नान्यतोक्तिः पुराणे ॥

अभ्युपगच्छेम तथा यदि तत्रानन्यथासिद्धं किञ्चित्प्रमाणं  
दृश्येत । न तु नदृश्यते । न हि शैवपुराणेष्वेकमत्येन गुणिरुद्रात्प-  
रमशिवस्य भेद इव गुणिविष्णोरादिनारायणस्य भेदो वैष्णवपुराणे  
कचिदुक्तोऽस्तीत्यर्थः ॥ ३० ॥

ननु बृहन्नारदीयोपपुराणे ब्रह्मविष्णुरुद्रास्त्रयोऽपि नारायणेन  
सृष्टा इति क्वचित् क्वचित् लिखितमस्ति । एतादृशमिह प्रमाणं भवेदि-  
त्याशङ्क्याह—

यत्र ह्यप्यस्ति चेत्सा प्रमथकुलपतेरब्जयोनेर्यथैवं

स्वव्यूहापक्षया स्यान्न तु परगुणमूर्त्युत्तरत्वे प्रमाणम् ।

न ह्यस्त्यस्यादिशंभोरिव परगुणिनः स्वस्य सृष्ट्यादिकर्तृ-

व्यूहैर्युक्तास्त्रयोऽपि कचिदपि कथिताः सन्ति शेषा इतीदम् ॥

शिवस्य रुद्रविष्णुचतुर्मुखा इव तेषामपि सन्ति व्यूहाः जग-  
तां हरणभरणोत्पादेनैवधिकृता वायुसंहितादिप्रसिद्धा ब्रह्मणो विराट्-  
कालपुरुषाख्या त्रयः विष्णोस्संकर्षणप्रद्युम्नानिरुद्धाख्यास्त्रयः रुद्रस्य  
हरमृडमवाख्याः । एते च दक्षमन्वन्तकादिवत् सृष्ट्यादिष्ववान्तराधि-  
कारिणः । एवञ्च विष्णोस्त्रिमूर्तिपरत्ववचनानि स्वव्यूहत्रयपराण्युप-  
यन्ते । तद्व्यूहानामपि सृष्ट्याद्यधिकारसाम्यात् ब्रह्मादिव्यपदेशोपपत्तेः ।  
'एका भागवती मूर्तिर्ज्ञानरूपा शिवामला । वासुदेवाभिधाना सा

गुणातीता मुनिष्कळा । द्वितीया रुद्रसंज्ञा स्यात्तामसी शेषसंज्ञिता । विहन्ति सकलञ्चान्या वैष्णवी परमा तनुः । सत्त्वोद्रिक्ता तृतीयान्या प्रद्युम्नेति च संज्ञिता । जगत्स्थापयते सर्वं सा विष्णुपकृतिर्ध्रुवा । चतुर्थी वासुदेवस्य मूर्तिर्ब्रह्मेति संज्ञिता । राजसी चानिरुद्धाख्या पुरुषसृष्टिकारिका' इति तेषां तद्व्यपदेशदर्शनाच्च । एवं ब्रह्मणस्त्रिमूर्तिपरत्ववचनानामपि गतिरुन्नेया । वायुसंहितायां तदाण्डेऽस्मिन्विबृद्धोऽभूत्क्षेत्रज्ञो ब्रह्मसंज्ञित' इति ब्रह्माण प्रस्तुत्य 'त्रिधा विभज्य चात्मानं त्रैलोक्ये संप्रवर्तते । सृजते असते चैव रक्षते च त्रिभिः स्वयम् ।' इत्यादिनां तद्व्यूहान् प्रदर्श्य 'सत्त्वं रजश्च ब्रह्मत्वे कालत्वे च तमो रजः । विष्णुत्वे केवलं सत्त्वं गुणमूर्तिस्त्रिधा विभोः' इति तेषां गुणविभागश्लोके तेष्वपि ब्रह्मादिशब्दप्रयोगाच्च । ननु तर्ह्येवमेव शिवस्य त्रिमूर्तिपरत्ववचनान्यपि संहाररुद्रव्यूहभूतभवमृदहरपराणि स्युरिति संहाररुद्रात् भिन्नः परमशिवो न सिद्ध्येदिति चेत् सिद्ध्येदेव । 'सृजत्यशेषमीशस्य शासनाच्चतुराननः । तिसृभिर्मूर्तिभिश्चैव पाति चान्ते निहन्ति च । विष्णुः पालयंतं विश्वं विश्वयोनेर्नियोगतः । सृजते असते चापि त्रिधा भिन्नस्तु रक्षति' इति शिवपुराणे स्वस्वव्यूहसंहितानां ब्रह्मविष्णुरुद्राणां शिवनियोगेन स्वस्वकृत्ये प्रवृत्त्युपन्यासात् तत्रैव योगेश्वराख्यपूजादिषु स्वस्वव्यूहावरणानां तेषां शिवावरणत्वेन पूजाविधानात्तदनन्तरं पञ्चावरणस्तोत्रे स्वस्वव्यूहावरणानां तेषां शिवावरणनिविष्टतया स्तोत्रदर्शनात् कूर्मपुराणे 'सर्वासामेव शक्तीनां ब्रह्मविष्णुशिवात्मिकाः । प्रधानांस्संस्मृता देवाश्शक्तयः परमात्मनः । आभ्यः परस्तात् भगवान् परमात्मा सनातनः । गीयते सर्वशक्त्यात्मा शूलपाणिर्महेश्वरः ।' इति प्रधानभूतेभ्य एव ब्रह्मविष्णुरुद्रेभ्यः परमशिवस्य परत्वप्रतिपादनाच्च ।



अस्मिन्नर्थे साधकानि वचनानि सर्वेष्वपि शैवपुराणेषु सन्ति भूयांसि । तानि प्रायश्शिवतत्त्वविवेकादिषु लिखितानि विस्तरभयात्रेह पुनर्लिख्यन्ते । एवं ब्रह्मविष्णुरुद्रास्त्रयोऽपि स्वस्वव्यूहत्रयसहिताश्शेषभूता इति कचिदपि वैष्णवपुराणेषु न श्रुतं प्रत्युत भागवतादिषु प्रतिपाद्यस्य विष्णोः सात्त्विकतया राजसतामसाभ्यां ब्रह्मरुद्राभ्यामुत्कर्षप्रतिपादनेन त्रिमूर्त्यन्तर्गत एव विष्णुर्वैष्णवपुराणेषु प्रतिपादित इति विभावितं दृश्यत इति भावः । ॥ ३१ ॥

एवमुक्तप्रमाणैः प्राप्तं विष्णोः ब्रह्मत्वं प्रत्याख्येयमिति शक्तेर्ब्रह्मकोट्यन्तर्भावे तदंशत्वं विष्णोर्न घटत इति शंका सप्तभिः श्लोकैरुपपादिता । अत्र भट्टभास्करमतानुसारिणां समाधानमाह—

अत्रैके वर्णयन्ति द्रुहिणगिरिशवज्जीवभावोऽस्तु विष्णोः-

श्चिच्छक्त्यंशस्त्वमस्य व्यपनयति ततो नोद्भवन्कोऽपि दोषः ।

षट्त्रिंशत्तत्त्ववर्गो भवति जडतयात्यन्तवैरूप्यशली

सोऽप्यंशः खल्वमुष्याः किमिति खलु भजेचेतनो नांशभावम् ॥

विष्णोर्जीवत्वं शक्त्यंशत्वमित्युभयमप्यस्तु, न कोपि दोषः ।

न च शक्त्यंशस्य जीवत्वे शक्तेर्ब्रह्मकोट्यन्तर्भावविरोधः । अचिद्रूपो हि शिवतत्त्वादिभूष्यन्त षट्त्रिंशत्तत्त्ववर्गं चिद्रूपायाश्शक्तेरंशोऽभ्युपगम्यते । तदुपपादनार्थमेव खलु 'न विलक्षणत्वा' धिकरणम् । तथैव शक्तेर्ब्रह्मकोटित्वेऽपि विष्णोर्जीवस्य तदंशत्वमुपपद्यत इति न कश्चिद्विरोध इत्यर्थः ॥ ३२ ॥

नन्वनया रीत्या सर्वेषामपि जीवानां शक्त्यंशताभ्युपगम्यताम् । किमर्धजरतीयन्यायेनेत्याशंक्य तथैवाभ्युपगम्यत इत्याह—

जीवास्सर्वे तदंशाः स्युरिति यदि तथैवास्तु का नः क्षतिः स्यात्  
कार्यत्वं नास्ति तेषामिति न तदकृताभ्यागमादिप्रसक्तिः ।

इष्यन्ते दृष्टसास्य प्रतिभवनियतानाद्यवस्थांशभेदाः

कार्यत्वं वास्तु तेषां भवविहतिभयाद्युज्यतेऽनादितापि ॥३३॥

सर्वेषां जीवानां शिवशक्त्यंशत्वाभ्युपगमेऽपि नास्ति कश्चि-  
होपः । न च तथा सति तत्त्ववर्गवत् कार्यत्वापत्तेरकृताभ्यागमरू-  
पोऽतिप्रसङ्गः स्यादिति वाच्यम् । अकार्याशत्वाभ्युपगमोपपत्तेः । न  
चांशानां कार्यत्वनियमः । मलद्रव्यस्याविद्याज्जनादिशब्दितस्य सर्वेषां  
जीवानामावरणार्थमभ्युपगतम्यैकत्वेन कस्यचिज्जीवस्य मुक्तौ  
तन्निवृत्त्या सर्वेषां जीवानामपि मुक्तिप्रसंगपरिहाराय तत्तज्जीवावार-  
कत्वेनाभ्युपगतानामवस्थाविशेषरूपाणामंशानामकार्यत्वसंप्रतिपत्तेः ।  
अथवा शक्त्यंशरूपाणां जीवानां कार्यत्वमेवान्तु । कार्यत्वेऽपि  
मुक्तिवदनाद्यन्तत्वमुपपद्यत इत्यर्थः ॥ ३३ ॥

मुक्तिदृष्टान्तमुपपादयति—

जन्मस्थित्यादिरीत्या भवविहतिरपि स्यादनादिप्रवाहा-

जीवानन्त्येन नदं प्रथमं भवतया कालभेदे नियम्या ।

तस्मात्प्राकोटिदृष्ट्या नियतविहतिरप्यप्रीताकारभावा

सा तत्त्वज्ञानसाध्या भवति भवति चानादिरित्यभ्युपेयम् ३४

यथा खल्वनादौ संसारे चेतनाचेतनकरं वितम्यास्य प्रप-  
ञ्चस्य जन्मस्थितिभंगाः अनादिप्रवाहतयानुवर्तन्ते तथा मुमुक्षूणां  
तत्त्वज्ञानसाध्या मुक्तिरप्यनुवर्तत इत्यभ्युपेयम् । न तु कश्चित्क-  
ल्पमारभ्येदं प्रथमतया प्रवृत्तेत्यभ्युपगन्तुमुचितम् । तत्र नियामकाभा-

वात् । 'तद्यो देवानां प्रत्यबुध्यत तथा ऋषीणां तथा मनुष्याणाम्' इति देवर्षिमनुष्येषु प्राञ्जुक्ताः केचिदासन्निति प्रतिपादयन्त्याः श्रुतेरतीतेष्वनन्तेषु कालेषु सर्वेष्वेकरूपत्वाच्च । एवञ्च प्राञ्जुक्तानां मध्ये केपाञ्चिन्मुक्तिः प्राकोटिदृष्टिरहितेत्यप्यंगार्कतव्यम् । अन्यथा सर्वेषामपि मुक्तेः कालविशेषमारभ्य प्रवृत्तत्वेन ततःपूर्वं कस्यापि मुक्तिर्नासीदिति तत्प्रवाहानादित्वभंगप्रसंगात् ततःपूर्वं 'तद्यो देवानां प्रत्यबुध्यत' इत्यादिश्रुतेरर्थशून्यत्वभंगप्रसंगाच्च । एवञ्चेतः प्राञ्जुक्तानां मध्ये केपाञ्चिन्मुक्तेः प्राकोटिदर्शनं केनापि प्रमाणेन भवन्नास्तीति सा तत्त्वज्ञानसाध्या भवति चानाद्यनन्तैत्यकामेनापि अङ्गीकरणीयम् । इत्थमेव जीवरूपाणां शक्त्यंशानां कार्यत्वेऽनाद्यन्तत्वमुपपद्यत इति न कृतहानिरकृताभ्यागमो वा प्रसज्यत इत्यर्थः ॥ ३४ ॥

इत्थं विष्णुर्जीव इति पक्षः केपाञ्चिदुपपादितः । अथ स्वसिद्धान्तं दर्शयति—

आस्माकीनां तु सैद्धान्तिकसरणिरियं यत्परब्रह्मकोटिः

श्रीमान्नारायणस्सन्महित इति महाभारतादिप्रसिद्धेः ।

नस्मात्तेष्वादिशंभुः कचिदपि विषये वर्णिनो नापकृष्टः

किंतु स्थाणुर्विशालाक्ष इति समुदितो लोकसंहर्तुरीशः ॥३५॥

वेदविभागार्थमेवावतीर्णेन सकलवेदतात्पर्याभिज्ञेन सर्वज्ञशिखामणिना भगवता वेदव्यासेन पुलस्त्यवरदानलब्धदेवतापारमार्थ्यवेदनेन श्रीपराशरेणान्यैश्च महर्षिभिर्वेदोपवृद्धणार्थं प्रणीतेषु श्रीमहाभारतविष्णुपुराणादिषु निश्चितपरब्रह्मभावस्य सद्भिः सर्वैरप्यविभागेन

परब्रह्मेत्येव पूजितस्य श्रीनारायणस्य कचित्कोणे निविष्टमन्त्रार्थ-  
वादपुराणवचनादिलेशमबलव्य जीवभावं वक्तुं नास्मज्जिह्वा प्रवर्तते ।  
तथा चेन्मूर्द्धा च शतधा भवति । वेदवैदिकद्रोहो देवताद्रोहश्च  
जायते । अतो नारायणः परब्रह्मकोटिरित्येवाम्माकं सिद्धान्तः । ननु  
भारतादिषु शिवस्य नारायणात् कचित्कचिदपकर्षः प्रतिपादितोऽ-  
स्तीति सोऽप्यादरणीयः स्यादिति चेदाद्रियत एव । न हि तेषु त्रिमूर्त्यु-  
त्तीर्णं परमशिवं शृङ्गग्राहिकया निर्दिश्य तस्य नारायणादपकर्षः क-  
चिदुक्तोऽस्ति । सागान्यवचनानि तु संहाररुद्रतदंशविषयतया चरिता-  
र्थानि । अस्ति हि संहाररुद्रस्य चतुर्मुखान्नारायणाच्चापकर्षः कल्पभेद-  
प्रवृत्तः । स एव तदीयेषु पुराणेषु तदनुसारिषु भारतप्रदेशादिषु च  
वर्णितः । यथाह भगवान्यायुः—‘त्रयस्ते कारणात्मानो जातास्साक्षा-  
न्महेश्वरात् । चराचरस्य विश्वस्य सृष्टिस्थित्यन्तहेतव । पित्रा निय-  
मिताः पूर्वं त्रयोऽपि त्रिषु कर्मसु । ब्रह्मा सर्गे हरिस्त्राणे रुद्रः संहरणे  
पुनः । तथाप्यन्योन्यमात्सर्यादन्योन्यातिशयार्थिनः । तपसा तोषयित्वा  
त पितरं परमेश्वरम् । ब्रह्मनारायणौ पूर्वं रुद्रः कल्पान्तरेऽसृजत् ।  
कल्पान्तरे पुनर्ब्रह्मा रुद्रविष्णू जगन्मयः । विष्णुश्च भगवान् रुद्रं  
ब्रह्माणमसृजत्पुनः । नारायणं पुनर्ब्रह्मा ब्रह्माणश्च पुनर्भवः । एवं कल्पेषु  
कल्पेषु ब्रह्मविष्णुमहेश्वराः । परस्परस्माज्जायन्ते परस्परजयैषिणः ।  
तत्तत्कल्पान्तवृत्तान्तमधिगम्य महर्षिभिः । प्रभावः कथ्यते तेषां परस्पर-  
रसमुद्रवात् ॥’ इति । ‘तत्तत्कल्पान्तवृत्तान्तमधिकृत्य महर्षिभिः । तानि  
तानि प्रणीतानि विद्वांस्तत्र न मुह्यति । अयं परस्त्वयं नेति संरम्भा-  
भिनिवेशिनः । यातुधाना भवन्त्येव पिशाचाश्च न संशयः ॥’ इति च ।  
एवं शिवस्य विष्णोश्चतुर्मुखाच्चापकर्षवचनानि कानिचित् संहाररु-

द्रस्य कादाचित्कापकर्षविषयाणि । प्रायेणैषु भारतादिषु दृष्टानि तु तथा-  
भूतानि वचनानि विष्णुचतुर्मुखाविर्भूतसंहाररुद्रांशविषयाणि । सन्ति  
हि प्रत्यवान्तरकल्पं सृष्ट्यमिवृद्ध्यादिना लोकानुग्रहाय विष्णोश्च-  
तुर्मुखाच्चाविर्भूताः महाकल्पादौ ताम्यां सह परमशिवादुत्पन्नस्य संहार-  
रुद्रस्यांशविशेषाः । यद्विषयाणि पुराणभारतवचनान्युपलभ्यन्ते ।  
यथा सूतसंहितायाम्— तताप परमं धोरं ततो विप्राश्चतुर्मुखः ।  
सृष्ट्यर्थं ब्रह्मणस्तस्य भ्रुवोर्ग्राणस्य मध्यतः । अविमुक्ताभिधाद्देशात्  
स्वकीयात्तु विशेषतः । त्रिमूर्तीनां महेशस्य द्विजा वेदान्तवित्तमाः ।  
अंशभूतो महादेवः सर्वदेवनमस्कृतः । अर्धनारीश्वरो भूत्वा प्रादुरा-  
सीत्कृपानिधिः ॥' इति । वायुसंहितायां 'निर्दिष्टः परमेशेन महेशो नील-  
लोहितः । पुत्रो भूत्वानुगृह्णाति ब्रह्माणं ब्रह्मणोऽनुजः ।' इति । लिंग-  
पुराणे 'तस्य हृत्कमलस्थस्य नियोगादंशजो विभोः । ललाटं तस्य  
निर्मिथ प्रादुरासीत्प्रभोर्महान् ॥' इति । अंशः परमशिवस्य संहाररुद्र-  
स्ततो जातस्तदंशभूत इत्यर्थः । 'अनादिनिधनो देवश्चैतन्यादिस-  
मन्वितः । ज्ञानानि च वशे यस्य तारकादीन्यशेषतः । अणिमादि-  
गुणोपेतमैश्वर्यं न च कृत्रिमम् । सृष्ट्यर्थं ब्रह्मणः पुत्रो ललाटादुत्थितः  
प्रभुः ।' इति महाभारतवचनमप्युदाहृतपुराणवचनानुसारेण संहाररु-  
द्रांशाविर्भावपरम् । एवम् 'अथ पुनरेव नारायणस्सोऽन्यत्कामो मनसा-  
ध्यायत । तस्य ध्यानान्तस्थस्य ललाटात्न्यक्षश्शूलपाणिः पुरुषोऽजायत  
विभ्रत्सत्यं ब्रह्मचर्यं तप' इत्यादिश्रुतिप्रतिपादितशिवस्य नारायणा-  
दाविर्भावोऽपि संहाररुद्रांशाविर्भावस्वरूपः । महाभारते 'ततः पार्श्वे वृषा-  
ङ्गस्य ब्रह्मचारी व्यतिष्ठत । पिंगाक्षस्तपसा श्रेष्ठो बलवान्नीललोहितः ॥'  
इति तस्य कैलासे श्रीकण्ठपार्श्वेऽवस्थानोक्त्या कूर्मपुराणे नारायणं प्रति

‘अहञ्च भवतो वक्त्रात् कल्पान्ते घोररूपधृत् । शूलपाणिर्भविष्यामि  
क्रोधजस्तव पुत्रकः ॥’ इति संहाररुद्रोक्त्या चैच्छिकतदंशावतारत्वावि-  
ष्करणात् । एवंभूतविशेषांशविषयाण्येव ‘ब्रह्मनारायणौ पूर्वं रुद्रः  
कल्पान्तरेऽमृजत् ।’ इत्यादीनि प्रागुदाहृतानि वायुसंहितावचनानि ।  
एवंभूतसंहाररुद्रांशविषयत्वं भारतादिषु दृष्टानां रुद्रस्य चतुर्मुखा-  
न्नारायणाच्चापकर्षवचनानां तत्तद्वचनेष्वेव प्रायश्श्रूयमाणैः स्थाणुवि-  
शालाक्षादिशन्दैराविष्क्रियते । यथा महाभारते— ‘ब्रह्मा सुरगुरुः  
स्थाणुर्मनुश्च परमेष्ठिजः ।’ इत्यादौ ‘ब्रह्मा स्थाणुर्मनुर्दक्षः’ इत्यादौ  
च ‘एकविंशतिरूपज्ञास्ते प्रजापतयः स्मृताः । तस्य देवस्य मर्यादां  
पूजयन्ति सनातनीम्’ इति नारायणकृतमर्यादापरिपालकत्वेनोक्तानां  
प्रजापतीनां परिगणने । यथा च तत्रैव सुन्दोपसुन्दारुयाने ‘तत्र त्रिष्णु-  
र्महादेवस्तत्रामिर्वायुना सह’ इत्यारभ्य ‘ऋषयस्सर्व एवैते पितामह-  
मुपासत’ इत्यन्तेन विष्णवादिसकलदेवतानामृष्यादीनाञ्च पितामह-  
मुपासीनानां तत्समास्थितिवर्णनानन्तरम् ‘इन्द्रः स्थाणुश्च भगवान्धैर्यं  
त्यक्त्वा प्रतिष्ठितौ’ इति ‘एवञ्चतुर्मुखः स्थाणुर्महादेवोऽभवत्पुरा’ इति  
सुन्दोपसुन्दवधार्थं पितामहेन । सृष्टायास्तिलोत्तमाया दर्शनलोभेन  
रुद्रस्य परितोमुखचतुष्टयकीर्तने यथा वा मृत्युसम्भवोपाख्याने ‘ततो  
हरो जटौ स्थाणुः’ इति रुद्रं प्रस्तुत्य तस्य ब्रह्माणं प्रति ‘भवता हि नि-  
युक्तोऽहं प्रजानां परिपालन’ इति स्वस्य तन्नियुक्तत्वोपन्यासे । एवमा-  
विस्थलेषु स्थाणुशब्दग्रहणेन रुद्रविभूतिविशेषरूपत्वं रूपाप्यते । ‘स्वा-  
त्मजैरेव तैरुद्रैर्निवृत्तात्मा व्यतिष्ठत । स्थाणुत्वं तस्य तेनासीद्देवदेवस्य  
शूलिन’ इति कौर्म, ‘ततः प्रभृति देवोऽसौ न प्रसूते शुभाः प्रजाः ।  
ऊर्ध्वरेताः स्थितः स्थाणुर्यावद्राभूतसंभवम्’ इति वायुसंहितायां, ‘ततः

प्रभृति विश्वात्मा न प्रसूते शिवाः प्रजाः । स्थाणुवन्निश्चलो यस्मात् स्थितः  
 स्थाणुरतः स्मृत' इत्यादित्यपुराणे च ब्रह्माङ्गमुवं तेन 'प्रजाः सृज' इति  
 निर्दिष्टं स्वसमानगुणाकृत्युपेतान् जननमरणहीनानसंख्यातान् रुद्रान्  
 सृष्टवन्तं 'एवंभूताः प्रजा मा साक्षीः' इति ब्रह्मवचनेन सृष्टिव्यापारान्नि-  
 षृतं रुद्रं प्रस्तुत्य तेनैव प्रवृत्तिनिमित्तेन स्थाणुशब्दस्य तन्नामत्वप्रतिपा-  
 दनात् । महाभारतेऽपि भीष्मपर्वणि सभापर्वणि च 'यत्र भूतपतिः  
 सृष्ट्वा सर्वलोकान् सनातनः । उपास्यते तिग्मतेजा वृत्तो भूतैस्सह-  
 स्रशः ॥' इति मैनाकपर्वते उपास्यस्य शिवस्य सन्निधानमुक्त्वा 'नर-  
 नारायणौ ब्रह्मा यमः स्थाणुश्च पञ्चमः । उपासते यत्र परं सहस्रयुग-  
 पर्यये ॥' इति तदुपासकपरिगणनपरे अनन्तरश्लोके राजधर्मे 'भूयस्स  
 भगवान् ध्यात्वा चिरं शूलवारायुधः । तस्य तस्य निकायस्य चका-  
 रैकैकमीश्वरम् । देवानामीश्वरश्चक्रे देवं दशशतेक्षणम् । यमं वैवस्वत-  
 चैव पितृणामकरोत्पतिम् ।' इत्युपक्रम्य 'रुद्राणामपि चेशानं  
 गोप्तारं विदधे प्रभुः । महात्मानं महादेवं विशालाक्षं सनातनम्' इति  
 शिवनियम्येषु परिगणनेन च स्थाणुशब्दितस्य रुद्रस्य विभूतिरुद्र-  
 त्वस्फुटीकरणाच्च । राजधर्मे विशालाक्षशब्देन स्थाणुरेवोच्यते । तत्रैव  
 प्रदेशान्तरे ब्रह्मप्रणीतां नीतिं प्रस्तुत्य 'ततस्तां भगवान्नीतिं पूर्वं जग्राह  
 शंकरः । बहुरूपो विशालाक्षः शिवः स्थाणुरुमापतिः ।' इति तत्र तस्य  
 दृष्टप्रयोगत्वात् । 'स देवः सर्वभूतात्मा महादेवस्सनातनः । असंख्यातं  
 सहस्राणां रुद्राणां स्थानमव्ययम् । युगानामायुषो हासं विज्ञाय भगवान्  
 शिवः । सच्चिदेष ततश्शास्त्रं महार्थं ब्रह्मणा कृतम् । वैशालाक्षमिति प्रोक्तं  
 तदिन्द्रः प्रत्यपद्यत ॥' इति तत्प्रणीति नीतिशास्त्रे वैशालाक्षसमाख्याकी-  
 र्तनाच्च । अत एव काळिदासेनापि कुमारसंभवकाव्ये 'ब्रह्माङ्गभूर्ब्रह्मणि

योजितात्मा' इति विशेषणेन ब्रह्मपुत्ररुद्रविषयतया व्यञ्जिते 'या नः प्रीतिर्विशालाक्ष त्वदनुध्यानसंभवात् । सा किमावेद्यते तुभ्यमन्तरात्मा हि देहिनाम्' इति सप्तर्षीणां तं प्रति वचने 'विशालाक्ष' इति संबोधनं कृतम् । यत्र स्थाणुविशालाक्षनामनी न स्तः तत्रापि शिवस्यापकर्षवचनेषु तमोगुणोपाधित्वसंहारकारित्वहरिविरिञ्चक्रोधललाटसंभवत्वादिव्वन्यतमं परमशिवव्यावृत्त किञ्चिद्विशेषणं भवत्येव । यथा 'सत्त्वं रजस्तम इति प्रकृतेर्गुणास्तैर्युक्त परः पुरुष एक इहास्य धत्ते । स्थित्यादथे हरिविरिञ्चहरेति सज्ञां श्रेयांसि तत्र खलु सत्त्वतोनृणां स्युः ।' 'एतौ द्वौ विबुधश्रेष्ठौ प्रसादक्रोधजौ मम । मया दर्शितपन्थानौ सृष्टिसंहारकारकौ' इत्यादिषु यत्र तदपि नास्ति तत्रापि विधातुर्विष्णोर्वा परमशिवादुत्कर्षस्यासंभवात् परैरपि त्रिमूर्त्युत्तीर्णस्य तस्याभ्युपगमेऽनभ्युपगमे च रुद्रनिकर्षवचनानां संहाररुद्रतदवतारादिविषयत्वस्यावश्यं वक्तव्यत्वात् 'वैष्णवेषु पुराणेषु योऽपकर्षस्तु दृश्यते । रुद्रस्यासौ हरस्यास्य विभूतेरेव केवलम्' इत्यादिपराशरपुराणादिवचनदर्शनाच्च तथैव व्यवस्थावसीयत इति भावः ॥ ३५ ॥

ननु 'अग्निर्वै देवानामवमो विष्णुः परमस्तदन्तरेण सर्वा अन्या देवता' इति ब्रह्मचब्राह्मणे विष्णोस्सर्वोत्कृष्टत्वं देवतान्तराणां सर्वेषामपि तदपेक्षयापकृष्टत्वं चाहत्याम्नातमतस्तदनुसारेण वेदोपबृहद्गणेषु पुराणभारतादिषु दृष्टान्यपि विष्णोर्लुत्कर्षवचनान्यसंकोचेन सर्वदेवतोत्कर्षविषयाण्येव वर्णनीयानि न तु शिव विहाय तदितरदेवतोत्कर्षविषयाणीत्याशंक्याह—

अग्नेः प्राथम्यमेव ह्युदितमवम इत्यन्यवाक्यानुरोधा-

द्विष्णोरप्येवमुक्तं परम इति गिरा देवतास्वान्तिमत्वम् ।



यष्टव्याशंसनीया अपि स्वलु विदिता देवतास्साङ्गसोमे

विष्ण्वन्ताश्चाग्निमुख्या इति कथयति कोऽप्यर्थवादस्तमर्थम् ॥

अग्नेस्तावत्सर्वदेवतापकृष्टत्वमयुक्तम् । 'अग्निमुखं प्रथमो देव-  
तानाम्' 'अग्निरग्रे प्रथमो देवतानाम्' 'अग्निरेतु प्रथमो देवता-  
भ्यः' 'अग्निस्सर्वा देवताः ।' 'राजानौ वा एतौ देवतानां यदग्नी-  
पोमौ' 'अग्निमुखा वै देवा.' इत्यादिश्रुतिभिः यथाग्निर्देवतानां स्याद-  
तूनां कुसुमाकर. । द्विपदां ब्राह्मणः श्रेष्ठ' इत्यादिस्मृतिभिः 'हुताशन-  
पुरोगमा' इत्यादिविष्णुपुराणादिवचनैश्चाग्नेरुत्कर्षप्रतीतेरतोऽग्निरवम'  
इत्यंशे कांश्चिद्देवताविश्लेषान् प्रत्यग्नेरवमत्वपरतया संकुचितार्थवाद-  
त्वस्थासदालम्बनार्थवादरूपत्वस्य बावश्यं वक्तव्यतया तत्समभिव्या-  
हृते 'विष्णुः परम' इत्यंशेऽपि तथात्वमेव वक्तुं युक्तम् । तत्र संकु-  
चितार्थत्वकल्पनाप्रकार इत्थम् । अवमपरमशब्दौ प्रथमोत्तमपरौ ।  
'सर्वा देवता' इति शब्दः प्रकरणबलात् सांगाग्निष्टोमे यष्टव्यसर्वदे-  
वतापरः । अग्निष्टोमाङ्गस्तोत्रेषु शंसनीयसर्वदेवतापरो वा । सप्तसंस्थ-  
ज्योतिष्टोमाङ्गेषु शस्त्रेषु वा शंसनीयसकलदेवतापरः । तत्र सांङ्गोऽग्नि-  
ष्टोमे प्रथमानुष्ठेयायां दीक्षणीयेष्टौ अग्नाविष्ण्वन्तर्गतोऽग्निः प्रथमं यष्ट-  
व्यः । सर्वोत्तमाया उदवसार्नयेष्ट्याः स्थाने वैष्णवी पूर्णाहुति-  
र्वाजसनेयिभिराम्नाता । तस्यां विष्णुर्यष्टव्यः । तथाग्निष्टोमे द्वादशशुं शस्त्रेषु  
आज्यशस्त्रं प्रथमम् । तत्र 'भूरग्निर्ज्योति.' इत्याग्निराम्नातः । अग्निमा-  
रुतशस्त्रमुत्तमम् । तत्र 'विष्णोर्नुक्तम्' इति विष्णुराम्नातः । सप्तसंस्थज्यो-  
तिष्टोमशस्त्रदेवतास्वप्युक्तरित्यैवाग्नेः प्राथम्यम् । अन्तिमसंस्थायामसौर्या-  
मारुपायामन्तिमं शस्त्रं वैष्णवमिति विष्णोरुत्तमत्वम् । एवमयमर्थवादो  
यष्टव्यत्वेन शंसनीयत्वेन वैकस्मिन्नग्निष्टोमसंस्थे वा ज्योतिष्टोमे वा

संगतासु देवतास्त्रयाविष्णवोः प्रथमोत्तमभावं ब्रवीति न तु सर्वदेवतापेक्षया  
निकर्षोत्कर्षौ । तथांगीकारे 'अग्निरग्रे प्रथमो देवतानाम् । संयाताना-  
मुत्तमो विष्णुरासीत् । यजमानाय परिगृह्य देवान् । दीक्षयेदं हवि-  
रागच्छतं नः' इति दीक्षणीयानुवाक्यामन्त्रोऽप्यैकार्थ्यं लभते । तस्माद-  
यमेवार्थोऽस्यार्थवादस्येति भावः ॥ ३६ ॥

ननु 'अग्निर्वै देवानामवम' इत्यादिश्रुतेरुक्तरीत्या संकुचितार्थ-  
त्वस्यासदालंभनार्थवादत्वस्य वा कल्पनमयुक्तम् । अधिकरणविरोधात् ।  
पूर्वतन्त्रे हि प्रसंगाध्याये 'ग्रहणार्थञ्च पूर्वमिष्टेस्तदर्थत्वात्' (जै०  
अ० १२) इत्यधिकरणे सोमांगभूतास्त्रिष्टिष्वग्न्यन्वाधानं कार्यं वेति  
संशये 'ममाग्रेर्वच' इति पूर्वमग्निं निगृह्णाति देवता एव पूर्वद्युर्गृ-  
हीत्वा श्वो भूते यजत' इति प्रकृतौ तस्य देवतापरिग्रहार्थत्वेऽस्तेस्ता-  
स्वपि यक्ष्यमाणदेवतापरिग्रहार्थं तत्कर्त्तव्यमिति पूर्वपक्षं कृत्वा सिद्धा-  
न्तितम् 'आग्नावैष्णवमेकादशकपालमैन्द्रं दधि निर्वपेद्दीक्षिष्वमाणो-  
ऽग्निरवमो देवतानां विष्णुः परमो देवता एव तदुभयतः परिगृह्य  
दीक्षित' इति दीक्षणीयाया यक्ष्यमाणसकलदेवतापरिग्रहार्थत्वश्रवणा-  
त्तया कृतकार्यमग्न्यन्वाधानं न कार्यम् । न च 'दीक्षा सोमस्य' इति  
तस्याः प्रधानभूतसोमयागार्थत्वश्रवणात् सोमयागान्वितसकलदेवता-  
परिग्रहार्थैव सा न तु तदंगेष्टिदेवतापरिग्रहार्थापि । अत इष्टिषु देव-  
तापरिग्रहार्थमन्वाधानं कार्यमिति वाच्यम् । 'वैश्वदेवं गृह्णातीति'  
विहितविश्वेदेवेद्देश्यकग्रहसाध्यस्सोमयागाभ्यासः श्रुतिविदितयावत्कर्मा-  
न्वितसर्वदेवतोद्देश्यकः न तु विश्वेदेवाख्यगणदेवतोद्देश्यकः तथाभू-  
तगणदेवतासद्भावे प्रमाणाभावेन विश्वेदेवशब्दस्य कश्चित् क्लृप्तरू-  
ढिरहितस्य यौगिकार्थताया एवोचितत्वात् । तथा च तस्मिन् सोम-

यागाभ्यासे सर्वदेवतासमवायात्तदर्थं सर्वदेवतापरिग्रहं कुर्वन्त्या दीक्षणीयाप्रसंगात्तदंगेष्टिदेवतापरिग्रहस्यापि सिद्धेस्तथा कृतकार्यमन्वाधानमिष्टिपु न कार्यमिति यदि 'अग्निर्वै देवानामवम' इत्यादिवाक्यं संकुचितार्थमसदर्थवादमात्रं वा स्यात्तदा तदधिकरणविरोधः प्रायणीयादिष्वप्यग्न्यन्वाधानानुष्ठानप्रसंगश्च म्यादित्याशङ्क्याह—

दीक्षासंस्कारसिद्धिः खलु फलमुदितं दीक्षणीयाभिधेष्टे-  
 रन्यार्थत्वान्न तस्याः फलमितरदुरीकर्तुमर्हं न पन्नैः ।  
 यागश्चाद्यन्तयोः स्यात्कथमपि न परिग्राहको देवतानां  
 तस्मात्तत्त्वार्थसिद्धौ न भवति त्रिदुषामीदमर्थोऽर्थवादः ॥

दीक्षणीया यस्यमाणपुरुषगतदीक्षाख्यादृष्टसंस्कारार्था । 'आ-  
 मावैष्णवमेकादशकपालं निर्वपेद्दीक्षिष्यमाण' इति श्रुतौ 'तुमुन् ण्वुलौ  
 क्रियार्थायाम् ।' ( पा ० ३-३-१० ) इत्यधिकारपठितेन 'लृदशेषे  
 च' इति ( पा ० ३-३-१३ ) सूत्रेण क्रियार्थायां क्रियायामुपपदे  
 विहितलृट् आदेशभूतया शानचः श्रुत्या तस्या दीक्षार्थत्वाभिधानात् ।  
 दीक्षणीयेति समाख्यायाश्च करणार्थविहितकृत्यप्रत्ययान्ततया तादर्थ्या-  
 वगमात् । अत एव पूर्वतन्त्रे 'परेणावेदनात्' इत्यधिकरणे दीक्षणी-  
 याया दीक्षासंस्कारार्थत्वं सिद्धं कृत्वा दीक्षणीयामात्रेण दीक्षासंस्कारो  
 भवति उत दंडमेखलादिभिरपीति विशेषचिन्ता कृता । एवं श्रुति-  
 समाख्यायामन्यार्थत्वेनावगतायास्तस्याः नार्थवादावगतं देवतापरिग्र-  
 हरूपं फलान्तरं न्यायविद्भिर्गङ्गीकर्तुं युक्तम् । अत एवेष्टिष्वन्वाधा-  
 नस्याग्नीनामानुपूर्व्येण बलवदिन्धनाधानरूपस्य वस्तुसामर्थ्यलिङ्गे-  
 नामिधारणं दृष्टं प्रयोजनमवगतमिति तेनैव नैराकाङ्क्ष्यात् 'इमामूर्ज

पञ्चदशी ये प्रविष्टास्तान्देवान्परिगृह्णामि पूर्वम्' 'यो वै देवताः पूर्वं परि-  
 गृह्णाति स येनाश्वो भूते यजत' इति मन्त्रार्थवादावगतं देवतापरिग्रह-  
 रूपं फलान्तरं नोपेयते । एवं वस्तुसामर्थ्यरूपलिंगमात्रावगतफलपरि-  
 ग्रहेण मन्त्रार्थवादप्रतीतफलपरित्यागे किमु वक्तव्यं श्रुतिसमाख्याभ्यां  
 'दीक्षामस्मै यजमानाय धत्तं दीक्षयेदं हविरागच्छतं न' इति दीक्ष-  
 णीयेष्टियाज्यानुवाक्यामन्त्रलिंगाभ्यामप्यवगतभ्यः फलस्य सत्त्वेन ते-  
 नैव नैराकाङ्क्षादिह मन्त्रार्थवादप्रतीतं फलान्तरं नोपेयमिति । किञ्च ।  
 आद्यन्तदेवतयोयोगेन मध्यवर्तिदेवता न परिगृहीता भवेयुः । न हि-  
 पारिभाषिकप्रत्याहारग्रहणन्यायोऽत्र प्रवर्तते । न वा यागः करिष्यमाण-  
 यागोद्देश्यदेवतानिमन्त्रणात्मकस्तत्परिग्रहो भवति । न चान्वाधानस्येव  
 स्वाङ्गमन्त्रद्वारात्र यागस्य देवतापरिग्रहार्थस्व कल्पयितुं शक्यम् । 'यज-  
 मानाय परिगृह्य देवान्' इति मन्त्रे अग्नाविष्णुकर्तृक एव हि देवता-  
 परिग्रहः श्रुतः न यजमानकर्तृकः । देवतापरिग्रहस्याङ्गत्वाङ्गीकारे च य-  
 जमानकर्तृकस्यैव तस्याङ्गत्वमेष्टव्यम् । प्रकृतौ मन्त्रार्थवादाभ्यां  
 तथा भूतस्यैव तस्याङ्गतायाः कल्पनीयत्वात् । यद्यपि प्रसङ्गसिद्धकार्येषु  
 किञ्चिद्वैगुण्यं न दोषः । तथापि कर्तृभेदे नास्ति प्रसङ्गः । अत एव  
 चातुर्मास्येषु धरुणप्रधासेषु अध्वर्युप्रतिप्रस्थातृभ्यामुत्तरदक्षिणविहार-  
 कर्त्तव्ययोरिष्टयोः पत्नीसयाजानां गार्हपत्यरूपाभ्यामेकत्वेऽपि अध्वर्य-  
 वेण तदनुष्ठानेन प्रतिप्रस्थातृकर्तृकायां मारुत्यामिष्टौ कर्तृभेदात्तेषां प्र-  
 सङ्गतस्तिद्धिर्नास्तीति मारुत्यर्थं प्रतिप्रस्थातृकर्तृकमपि तदनुष्ठानं व्य-  
 वस्थापितं पूर्वतन्त्रे । यद्यप्यग्नाविष्णुकर्तृकेणापि देवतापरिग्रहेण प्रस-  
 ङ्गसिद्धकार्यतया यजमानकर्तृकदेवतापरिग्रहार्थमन्वाधानमनुष्ठातव्य-  
 मिति समर्थ्यत तथापि येषु प्रायणीयोपसदादिष्विष्टिपशुष्वग्निर्विष्णुर्वा

देवता तेषु तत्परिग्रहार्थमन्वाधानमनुष्ठेयं स्यात् । तौ हि मध्यवर्तिनां  
 देवतान्तराणामेव परिग्राहकौ स्यातां न तु स्वात्मनोरपि । तस्माद्दीक्ष-  
 णीयाया देवतापरिग्रहार्थत्वार्थवादः तत्समानप्रकारान्वाधानार्थवादश्च  
 न तत्त्वार्थसिद्धौ प्रभवतीति न ताभ्यां कस्यचिदर्थस्य निर्णयो युक्तः ।  
 'ग्रहणार्थञ्च पूर्वम् ( जै. ) इत्यधिकरणं तु अभ्युपेत्यवादमात्रम् ।  
 धारणार्थत्वात् सोमेऽन्यन्वाधानं न विद्यत इति प्राचीनाधिकरणे  
 हि सौमिकीप्विष्टिष्यन्वाधानं कर्तव्यमङ्गत्वादिति पूर्वपक्षं कृत्वा अ-  
 न्वाधानस्याग्निधारणार्थत्वात् सोमे सोमार्थं विद्वत्स्याग्नेर्धारितस्य सत्त्वे-  
 न प्रसङ्गसिद्धस्वकार्यं तत्र कार्यमिति दृढन्यायोपन्यासेन तात्पर्यान्वाधा-  
 नाननुष्ठानं समर्थितमेव । तथाप्यविवक्षितार्थमन्वाधानार्थवादमवलम्ब्य  
 यदि कश्चिदग्निधारणस्य सिद्धत्वेऽपि देवतापरिग्रहार्थं प्रतीष्ट्यन्वाधा-  
 नमनुष्ठेयमिति चोदयेत् प्रति ' अहृदयवाचामहृदया एव प्रतिवाचो  
 भवन्ति ' इति न्यायेन तथाभूतमेव दीक्षणीयार्थवादमवलम्ब्य समा-  
 धानं कार्यमिति न्यायव्युत्पादनार्थं तदधिकरणं प्रवर्तितम् । एवं तस्या-  
 धिकरणस्याभ्युपेत्यवादस्य मीमांसकैरपि दर्शितमेव । तस्मादुदाहृत-  
 श्रुतिविरोधाभावात् विष्णुर्त्कर्षपरपुराणभारतादिवचनानां प्राग्वर्णितया  
 रीत्या शिवातिरिक्तविषयत्वव्यवस्थापनं युज्यत एवेति भावः ॥ ३७ ॥

श्रुत्यन्तरविरोधपरिहारास्तु शिवतत्त्वविवेकादिषु प्रपञ्चितास्त-  
 त्रैवानुसन्धेयाः । ननु यदि विष्णोः ब्रह्मकोटित्वमिष्यते तदा जीवत्वग-  
 मकानां प्रागुदाहृतानां का गतिरित्याकांक्षायामाह—

शक्त्यंशे सर्वतत्त्वात्मनि पर इति यद्भेदकं तैत्तिरीय-  
 श्रुत्यंशो वक्ति तेनाधिगमितमपरोऽप्यास्ति नारायणोऽन्यः ।

सोऽयं जीवस्त्रिमूर्त्यन्तरगतपुरुषस्तत्कलाविष्टमूर्ति-  
र्देवा संहाररुद्रौ परमशिवकलावेशवन्तौ स्मरन्ति ॥ ३८ ॥

‘नारायणं परं ब्रह्म तत्त्वं नारायणः परः’ इति श्रूयते । अ-  
स्यार्थः । पूर्वानुवाके दहरपुण्डरीकोपाम्यत्वेन प्रस्तुतं शिवाख्यं परं  
ब्रह्म नारायणोपेक्षया परमुत्कृष्टम् । यस्मात्परो नारायणस्तत्त्वं शिवत-  
त्वादि भूम्यन्तसकलतत्त्वात्मको भवति । अत उपादानस्य स्वतन्त्रक-  
र्तृकशिवेच्छाधीनतत्तदाकारपरिणामादिव्यापारवत्त्वात् मृदपेक्षया कुला-  
लस्येव नारायणोपेक्षया शिवस्य परत्वं युक्तमिति । इदञ्चाग्रे शिवस्य  
नारायणोपास्यत्वं प्रतिपादयिष्यत इति तदुपपादकतयोक्तम् । अत्र  
जगदुपादाने नारायणे पर इति विशेषणादपरोऽपि कश्चन तदनुपा-  
दानभूतो नारायणोऽस्तीत्यवसीयते । स तु त्रिमूर्तिमध्यगतः पालना-  
धिकृतो जीव इति तद्विषयतया प्रागुदाहृतानां जीवत्वगमकानामुप-  
पत्तिः । तस्मिन्नेवावगतजीवभावे यत्पुराणादिषु परभाववर्णनं दृश्यते  
तत्सर्वस्मिन्परनारायणकलाविर्भावप्रयुक्तमिति तस्याप्युपपत्तिः । न च  
संहाररुद्र इव तस्मिन्नपि परब्रह्मणश्शिवस्याभिव्यक्तिविशेषात्परभाव-  
वर्णनमित्येवास्त्विति वाच्यम् । यतश्शिवसमाननामरूपवेपादिमति सं-  
हाररुद्रे शिवाभिव्यक्तिविशेषवत् परनारायणसमाननामादिमति त-  
स्मिन् तत्कलाविर्भावविशेषम्यैवांगीकारो युक्तः । अत एव स्मरन्त्याश्व-  
लायनाचार्याः ‘सिसृक्षुरेक एवाग्रे समासीनिश्शिवः स्वयम् । सृष्ट्वा  
गुणमयीं मायां सूत्ररूपामपाकरोत् । तथा तदात्मकं विष्णुं सृष्ट्वा पालं  
दिवौकसाम् । स्वयं ब्रह्माभवदुद्रो रुद्रश्चास्य क्षयाय सः’ इति । गु-  
णमयीं त्रिगुणाभिमानिनीं मायां स्वकीयां ज्ञानशक्तिं प्रळयदशा-  
यामविभक्ततया स्थिताम् । सूत्ररूपां जगदुपादानतावस्थापन्नां

कार्योन्मुखी सृष्टा अपाकरोत् विभक्तावस्थामकरोत् । तया मायया कारणभूतया तदात्मकं विष्णुं स्वकीयज्ञानशक्तिरूपं नारायणं दिवौकसां पालं सकलकार्यनिर्वर्तनेन जगद्रक्षकं सृष्टा स्वयमेव ब्रह्माभवत् अस्य प्रपञ्चस्य संहाररुद्रश्चाभवदित्यर्थः । अत्र शिवस्य ब्रह्मरुद्रात्मना भावस्तदन्तर्यामिरूपेण तयोरभिव्यक्तिविशेष एव विवक्षित इति तत्समभिव्याहारात् 'सृष्ट्वां पालं दिवौकसाम्' इत्यत्रापि परनारायणं पालनाधिकृतापरनारायणान्तर्यामिभावे व्यवस्थाप्येत्यर्थो ग्राह्यः । तस्माद्विष्णोर्जीवत्वगमकानामन्यविषयत्वाज्जगदुपादानस्य परनारायणस्य ब्रह्मकोटितायां न कश्चिद्विरोध इति भावः । एवमुदाहृतमन्त्रे परत्वविशेषणमिव 'बृहत्ते विष्णो सुमर्ति भजामहे' 'नमो विष्णवे बृहत्ते करोमि' इत्यादिमन्त्रेषु बृहत्त्वविशेषणमपि बृहद्बृहत्तया विष्णुद्वैविध्ये प्रमाणमिति द्रष्टव्यम् ॥ ३८ ॥

उदाहृतमन्त्रार्थोपबृद्धं वराहपुराणे प्रपञ्चितमुदाहरति—

संकल्पादादिविष्णोस्समुपनतवपुस्तेन चानुप्रविष्टो

विष्णुस्तद्वत्तलक्ष्मीमणिगरुडगदाशंखचक्रादियुक्तः ।

नाभीनाळीकदीव्यद्रुहिणकृतनुतिर्देवकार्याणि कर्त्ता

वाराहाख्ये पुराणे खलु समभिदधे तत् शक्त्यंश आद्यः ३९

वराहपुराणे एकत्रिंशाध्याये विष्णुद्वैविध्यं प्रतिपादितम् ।

'मनोनामकतत्त्वञ्च यदेतत्परिपठ्यते । प्रयोजनवशाद्विष्णुरसावेव तु मूर्तिमान् । योऽसौ नारायणो देव परात्परतरो विभुः । तस्य चिन्ता समुत्पन्ना सृष्टिः प्रति नरोत्तम । सृष्टा चैव मया सृष्टिः पालनीया मयैव हि । कर्मकाण्डममूर्त्तेन कर्तुं नैवेह शक्यते । तस्मान्मूर्तिं सृजाम्येकां यथा पालयामिदं जगत् । एवञ्चिन्तयतस्तस्य सत्या-

मिध्यायिनो नृप । वाक्सृष्टं यन्मनो राजन्मूर्तिमत्तत्पुरो बभौ ।  
पुराभूते ततस्तस्मिन्देवो नारायणः स्वयम् । प्रविशन्तं ददर्शाथ  
त्रैलोक्यं तस्य देहतः । ततस्ससार भगवान् वरदानं पुरात-  
नम् । वागादीनां ततस्तुष्टः प्रादात्तस्मै पुनर्वरम् । सर्वज्ञः सर्वक-  
र्त्ता त्वं सर्वलोकनमस्कृतः । त्रैलोक्यवशगश्च त्वं भव विष्णुः सनातनः ।  
देवानां सर्वकार्यञ्च कर्त्तव्यं ब्रह्मणस्तथा । सर्वज्ञत्वं च भवतु तव देव  
न संशयः । एवमुक्त्वा परो देवः प्रकृतिस्थो बभूव ह । विष्णुरप्य-  
धुना पूर्वं बुद्धिं सम्मार च प्रभुः । तथा सञ्चिन्त्य भगवान्योगनिद्रां  
महातपाः । तां समास्थाय भगवानिन्द्रियार्थोद्भवप्रज्ञाम् । ध्यात्वा-  
स्तरणरूपेण तत्र सुप्वाप वै विभुः । तस्य मुसस्य जठरात् महत् पद्मं  
विनिःसृतम् । सप्तद्वीपवती पृथ्वी ससमुद्रा सकानना । तस्य पद्मस्य  
विस्तारः पाताळं नालसंज्ञितम् । कर्णिकायां तथा मेरुस्तन्मध्ये  
ब्रह्मणो भवः । एवं दृष्ट्वा परस्तस्य अपरम्यास्य संभवम् । मुमुदे त-  
च्छरीरस्थः स्वस्थो वाचञ्च सोऽसृजत् । अविद्याविजयं चेमं शंखरू-  
पेण धारय । अज्ञानच्छेदनार्थाय त्वङ्गन्तेऽस्तु सदा करं । कालचक्र-  
मिदं धारं चक्रवद्धारयाच्युत । अधर्मराजघातार्थं गदां स्थापय केशव ।  
भूपत्वमेतत्परमं यज्ञांगं मुसलं तथा । माययं भूतमाला ते कण्ठे  
तिष्ठतु सर्वदा । श्रीवत्सकौस्तुभौ चेमौ चन्द्रादित्यौ विधारय । मारु-  
तस्ते गतिर्वीर गरुत्मान्स च कीर्तितः । त्रैलोक्यगामिनी देवी लक्ष्मी-  
स्तेऽस्तु सदा प्रिया' इति । 'कर्मकाण्डममूर्तेन कर्तुं नैवेह शक्यते'  
इत्यनेन पालनोपयुक्तमसुरवधादिकममूर्तेन कर्तुं न शक्यत इति पर-  
विष्णोश्चिन्तोपवर्णनात्तस्यापरमूर्तावेव सन्निधानात् प्राक् पृथक्व्यक्तमू-  
र्तिपरिग्रहो नास्तीत्यवसीयते । अत एव वराहपुराणे नवमाध्यायेऽपि



प्रथमं नारायणः प्रणवं तेनाकारादीश्च सृष्ट्वा तदनन्तरं मनस्तत्त्वामि-  
मान्यपरविष्णुमूर्तिं सृष्ट्वा तस्यां सन्निदध इत्यादि सृष्टिवृत्तान्ते प्रतिपा-  
दितम् । शून्याँल्लोकानिमान्सृष्ट्वा सिसृभुर्मूर्तिमुत्तमाम् । क्षोभयित्वा  
मनो धाम तत्राकार समाश्रितः ।' इति 'इन्द्रियार्थोद्भवप्रजाम् । ध्या-  
त्वास्तरणरूपेण' इत्यनेन शेषपर्यंकसंकल्प उक्तः । 'भगवन्नक्षविषयाः  
कथं मूर्तिमुपागता । नागा वभूवुः कुटिलाः एतदाख्यातुमर्हति' इत्या-  
दिना वराहपुराण एव नागानामिन्द्रियार्थमूर्तित्वस्योक्तत्वात् ॥ ३९ ॥

ननुद्वाहृतवराहपुराणवचनैः परापरविष्णुद्वैविध्यमात्रं प्रतीयते ।  
न तु परविष्णोश्शक्त्यंशत्वमित्याशङ्क्य वराहपुराणवचनान्तरैरेव  
तत्सिद्धिमाह—

जीवेन्द्रत्वाभिधानात्परमपदमिति व्याहृतेस्तस्य तत्र

स्थाणुं शक्तेश्चिन्तायाः परतरमहिमावेदनात्सर्वतोऽपि ।

वाग्भूपायाश्च तस्या हरिकमलभवेशानमातृत्वगति-

श्शक्तेरंशस्स तत्राभिमत इति बुधैर्ज्ञायते भूक्ष्मदृष्ट्या ॥ ४० ॥

वराहपुराण एव प्रजापालनसत्यतपस्संपादनरूपोपाख्याने 'सर्वं  
देवास्सपितरो ब्रह्माण्डाः काण्डमध्यगाः । विष्णोस्सकाशादुत्पन्ना इतीयं  
वैदिकी श्रुतिः' इति विष्णोर्ब्रह्मादिसकलदेवतास्रष्टृत्वमुक्त्वा तदनन्तर-  
मेवमुपाख्यायेत 'जाठराग्निः प्राणापानौ वाक् शरीरगतनानासुषिर-  
रूपमाकाशं शरीरघातवोऽहंकारः शरीरज्योतिः कामक्रोधलोभमोहमद-  
मात्सर्यपैशुन्यासूयाष्टकरूपः कामादिगणो मोहजननी माया श्रोत्ररूपा  
दिशो वायुर्मनो धर्मो महत्तत्त्वं तन्मात्मा इति पञ्चदश देवता नारायण-

सृष्टस्य हिरण्यगर्भस्य शरीरे संभूतास्तासु प्रत्येकं स्वानुप्रविष्टविष्णु-  
हिरण्यगर्भशरीरस्यावस्थानमहमेव प्रधानभूतेति परस्परं विवदमानाः  
स्वस्वप्राधान्यप्रकाशनार्थं सर्वा अपि क्रमेण शरीरान्निश्चकमुः । तासु  
निष्क्रान्तास्वपि तदानन्दरूपेण सोमाख्येन परमेश्वरेणाप्यायमानं शरीरं  
यथापूर्वमुत्थाय सञ्चरदवर्तिष्ट ततोऽन्यादयः पञ्चदशपि देवा  
लज्जिताः परित्यक्तस्वप्रधान्याभिमानान्तम्याप्रसादात् पुनरपि शरीरे  
स्वस्वस्थानान्यभीप्सन्तः तमेव परमेश्वरं 'त्वमग्निस्त्वं तथा प्राणस्त्व-  
मपानस्तरस्वति' इत्यादिना सर्वात्मत्वेन स्तुत्वा 'अस्माभिरपयातैस्तु  
कथमेतद्भविष्यति । इति मत्वा शरीरं तु त्यक्तमस्माभिरेव तु । तत्परं  
भवता देव तदवस्थं प्रपाल्यते । स्थानभंगो न नः कार्यः स्वयं सृष्ट्वा  
प्रजापते' इति प्रार्थयामासुः । ततः परितुष्टस्स देवो लीलार्थं भवन्त  
उत्पादिताश्शरीरधारणार्थमन्यार्थं वा नास्ति मे भवदपेक्षा । तथापि  
लीलार्थं भवतां मूर्ताभूते द्वे रूपे प्रयच्छामि प्राणिनां शरीरेष्वमूर्तेन  
रूपेण तिष्ठत मूर्तेन रूपेण तु देवलोकेष्वाधिकारिकरूपेण तिष्ठत तत्र  
'अग्निर्वैश्वानरः प्राणापानावश्विनौ वाक्पार्वत्याकारो विनायकश्शरीरधा-  
तवो नागा अहङ्कारः स्कन्दः शरीरज्योतिरादित्य कामादिगणो ब्राह्मी  
माहेश्वरी कौमारी वैष्णवी वाराही माहेन्द्री यमदण्डधरा योगेश्वरी' इति  
क्रमेण ब्रह्मेशस्कन्दविष्णुवराहेन्द्रयमसृष्टास्सप्त शिवकोपसमुद्भूतमुख-  
ज्वालात्मिका योगेश्वरी चेत्येवंभूतो मानृगणश्शरीरमाया दुर्गा दिशो  
दशकन्याः प्राच्यादिरूपाः वायुः कुबेरो मनो विष्णुर्यमो यमो महत्तत्त्वं  
रुद्रः तन्मात्राः पितर इत्येवं देवविशेषा भविष्यथ अहं तु सोमो भूत्वा  
सर्वान्भवतो रक्षामीत्येवमुवाचेति तदनन्तरं देवैरस्थिमभिष्टुतो वरदाता

क्षेत्रज्ञो विष्णुरित्युपसंहृतम् । 'एवं वेदान्तपुरुषः प्रोक्तो नारायणा-  
त्मकः । शरीरदेवताः सर्वास्तस्य स्तुतिपराभवन् । एवंप्रभावो देवो-  
ऽसौ वेदवेद्यो जनार्दनः । कथितो नृपते तुभ्यं किमन्यत् श्रोतुमिच्छसि'  
इति । तदनन्तरं 'कथमग्नेस्समुत्पत्तिरश्विनोर्वा महामुने । गौर्या गण-  
पतेर्वापि नागानां पण्मुखस्य च । आदित्यस्य च मातृणां दुर्गाया वा  
दिशां तथा । धनदस्य च विष्णोश्च धर्मस्य परमेष्ठिनः । शंभोर्वाथ  
पितॄणां वा तथा चन्द्रमसो मुने । शरीरदेवता स्त्रेताः कथम्मूर्तत्व-  
मागताः ।' इति मजापालपृष्ठेन सत्यतपसा अग्न्यादिपित्रन्तानामुत्प-  
त्तिप्रकारं दर्शादिप्रतिपदन्ततिथिपूज्यत्वञ्चोक्त्वा आदिसर्गोत्पन्नस्य सो-  
मस्य सप्तविंशतिदक्षकन्यापरिणेतुः केवलरोहिण्यासक्त्या कुपितस्य  
दक्षस्य शापात् क्षयव्याधिना मृतस्य क्षीरोदभयनेन पुनर्जननमु-  
क्त्वा 'तस्मिन्स्तु मथिते जातः पुनस्सोमो महीपते । योऽसौ क्षेत्रज्ञसंज्ञो  
वै देहेऽस्मिन्पुरुषः परः । स एव सोमो मन्तव्यो देहिनां जीवसंज्ञितः ।  
परेच्छया स मूर्तिं तु पृथक् सौम्यां प्रवेदिवान् । तमेव देवा मनुजा-  
प्पोडशैमाश्च देवताः । उपजीवन्ति वृक्षाश्च तथैवोपधयश्शुभाः ।  
रुद्रस्तम्यैव शकल दधार शिरसा तदा । तदात्मिका भवन्त्यापो विश्व-  
मूर्तिरतः स्मृतः । तस्य ब्रह्मा ददौ प्रीतः पौर्णमासीं तिथिं विभुः ॥'  
इति तस्य देहिनां देहे जीवरूपत्वं पौर्णमासीपूज्यत्वञ्चोक्तम् ।  
अत्र यद्यपि यस्य सकलकारणत्वेन प्रतिज्ञातस्य नारायणस्य महिम-  
स्यापनार्थमिदमुपाख्यानमुपकान्तम् । तस्य तत्रोपाख्यानवर्णितेन प्र-  
तिशरीरं व्यवस्थितेन जीवसामान्यरूपेण जीवविशेषात्मकेन सोम-  
रूपेण वाग्न्यादिसकलदेवतासमृत्त्वं तदुत्कृष्टत्वं तैस्सर्वैरपि स्तुत्यत्वं  
तेभ्यो वरप्रदानृत्वं सोममण्डलमधिष्ठाय तत्पालयन्तृत्वं 'भूतकाये-

प्वमूर्तेन देवलोकेषु मूर्तिमान् । तिष्ठध्वं मयि कालान्ते विलयश्चापि  
 नामृतम्' इति तेषां कालान्तरे स्वस्मिन् लयवचनमित्यादि संगच्छते ।  
 न च तत्र श्रुता जीवक्षेत्रज्ञसोमशब्दाः परमपुरुषपरा एव सन्तिवति  
 वाच्यम् । तेषां संज्ञारूपेण जीवसामान्ये जीवविशेषे च प्रसिद्ध-  
 तराणां क्लेशेनान्यत्र नयनायोगात् । 'योऽसौ क्षेत्रज्ञसंज्ञो वै देहेऽस्मिन्  
 पुरुषः पर' इत्यादिश्लोके 'क्षेत्रज्ञसंज्ञित' इति 'जीवसंज्ञित' इति च  
 शब्दाभ्यां यत्र क्षेत्रज्ञजीवशब्दयोः संज्ञारूपेण प्रवृत्तिः तयोरेव  
 प्रतीतिः सोमस्य दक्षशापप्रयुक्तव्याधिमरणोक्तेश्च । तथापि तस्य परम-  
 पुरुषस्य जीवसामान्यरूपेण सर्वेषां देहिनां देहेषु स्थितस्य जीवविशे-  
 षात्मना प्रकृतसोममूर्तौ स्थितस्य च स्वरूपेण परिगणितदेवतामृष्टत्वा-  
 दिकं संभवतीति न तदन्वये काचिदनुपपत्तिः । 'योऽसौ क्षेत्रज्ञ-  
 संज्ञो वै' इत्यादिश्लोकार्थस्त्वयम्—योऽसौ प्राक् जगत्कारणत्वेनो-  
 पक्रान्तः परमपुरुषो विष्णुर्जीवक्षेत्रज्ञसंज्ञितो जीवसामान्यरूपेण  
 देहिनां देहेषु वर्तते स एव सोमाख्यजीवविशेषरूपेणापि वर्तते  
 स परमपुरुषः परेच्छया परमशिवस्येच्छया पृथक् केनचिद्रूपेण  
 पृथग्भूतस्सन् सौम्यां सोमाख्यजीवविशेषसंबन्धिनीं मूर्तिं प्रपेदि-  
 बान्, देवमनुष्यादयोऽन्यादिसोमान्ताः षोडश शरीरदेवताश्च तमेव  
 सोममूर्त्यनुप्रविष्टं परमपुरुषमुपजीवन्ति न तु सोममण्डलाभिमानिनं  
 जीवविशेषम् । रुद्रस्तस्यैव सोममण्डलानुप्रविष्टस्य कलाञ्चिद्रूपां चूडा-  
 मणिरूपेण शिरसा दधार । आपस्सुधामय्यश्चन्द्रमण्डलात् स्रवन्त्योऽ-  
 न्याश्चापस्तदात्मिकाः प्रकृतपरमपुरुषस्वरूपाः । अत 'आपो वा इदं  
 सर्वम्' इत्यादिश्रुतौ सर्वात्मत्वेन श्रुतानामपां तद्रूपत्वादयं परमपुरुषो  
 विष्णुर्विश्वमूर्तिरिति । यद्यपि 'योऽसौ क्षेत्रज्ञसंज्ञित' इत्यादिश्लोका हिर-

प्यगर्भविषया इत्यपि प्रतिभाति । तत्र परिगणितदेवतासप्तृत्वादिसंभवात् स्वशरीरोद्भूतानामधिकारनिवृत्तौ स्वशरीरे लयस्याप्युपपत्तेः 'स्थानमंगो न नः कार्यः स्वयं सृष्ट्वा प्रजापत' इति तत्संबोधनस्य गजवक्रोत्पत्त्यध्याये 'यच्चोक्तं ब्रह्मणा पूर्वं सशरीराशरीरता' इति मूर्तामूर्तरूपवरद्वयस्य ब्रह्मदत्तत्वोक्तेश्च सामञ्जस्याच्च । तथापि 'सर्वे देवास्सपितर' इति विष्णुमाहात्म्यवर्णनं प्रस्तुत्योपक्रान्तस्योपाख्यानस्य हिरण्यगर्भमाहात्म्यवर्णनपरत्वे तदेवोपाख्यानमकाण्डताण्डवं स्यात् । 'एवं वेदान्तपुरुषः प्रोक्तो नारायणात्मकः । शरीरदेवतास्सर्वास्तस्य स्तुतिपराभवन् ॥' इति तदुपसंहारोऽप्यसमञ्जसः स्यात् । अतस्सोममूर्त्ताविव हिरण्यगर्भमूर्त्तावनुप्रविष्टस्य विष्णोर्महिमवर्णनपरमिदमुपाख्यानमित्येव संगमयितव्यम् । एवं जीवेन्द्रत्वाभिधानाद्धेतोस्तावद्विष्णुः परस्याश्शक्तेरंशोऽभिमत इति ज्ञायते । चिच्छक्तिरेव जीविसामान्यरूपेण वर्तत इति 'सोऽकामयत बहु स्यां प्रजायेयं' इत्यादिश्रुतिस्त्वारस्येन कूर्मपुराणादिदृष्टतदुपबृक्षणवचनजातेन चावगतम् । तदुभयार्थतत्त्वविद्भिश्चैककण्ठाचार्यैरपि भाष्ये तस्यास्समस्तचिदचित्प्रपञ्चाकारत्वं बहुषु प्रदेशेषूपन्यस्तम् । तथा सोममूर्तौ चिच्छक्तिस्सन्निधत्त इति 'अहमग्निशिरोनिष्ठः त्वं सोमशिरसि स्थिता । अग्नीपोमात्मकं विश्वमावाभ्यां समधिष्ठितम्' इत्युमां प्रति शिववचनेनान्यैश्चैतादृशैश्शिवपुराणादिवचनैरवगतम् । उमा शिवस्य ज्ञानशक्तिरेव न ततोऽन्येत्युमायाम्सोममूर्तौ मन्निधानोक्तिश्चिच्छक्तेरेव तदुक्तिः । तथा हि—वराहपुराण एव विनायकोत्पत्त्यध्याये आकाशदेवतायाः विनायकात्मनोत्पत्तौ कारणगणनप्रस्तावे वचनम्—'ज्ञानशक्तिमुमां दृष्ट्वा यदृष्टं

व्योम शंभुना । यच्चोक्ता ब्रह्मणा पूर्वं सशरीराशरीरता' इति । तस्मिन्नेव त्रिशक्तिमाहात्म्यप्रकरणे वचनम् 'एषा त्रिशक्तिरुद्दिष्टा न-  
यसिद्धान्तगामिनी । एषा ज्ञानात्मिका शक्तिस्सर्ववेदान्तगामिनी ॥'  
इति । एषा शैवी परा शक्तिर्नयसिद्धान्ताख्ये शिवशास्त्रे प्रतिपाद्यमा-  
ना सती सृष्टिपालनसंहारोपकरणतया ब्राह्मी वैष्णवी रौद्रीति त्रैवि-  
द्यात्रिशक्तिरिति व्यपदिष्टा । एषैव सर्वेषु वेदान्तेषु प्रतिपाद्यमाना  
सती तेषु ज्ञानशक्तिरिति व्यपदिष्टेत्यर्थः । यद्यपि ब्रह्मविष्णुरुद्राणां  
परस्परनिरीक्षणादाविर्भूतत्वेनोक्तैषा त्रिशक्तिरुमारूपत्वेन पूर्वं नोक्ता,  
तथापि प्रकरणस्योपक्रमानुसारेण शिवमाहात्म्यविषयत्वात् 'य इमं  
शृणुयात्सर्गं त्रिशक्त्याः परमं शिवम् । सर्वपापविनिर्मुक्तः परं निर्वा-  
णमाप्नुयात् । यश्चैनं शृणुयाद्भक्त्या नवम्यां नियतः स्थितः । स राज्य-  
मतुलं लब्ध्वा भयेभ्यश्च प्रमुच्यते । यस्यैतल्लिखितं गेहे सदा तिष्ठति  
धारणे । न तस्याग्निभयं घोरं सर्पचोरादिजं भवेत् । यश्चैतत्पूजये-  
द्भक्त्या पूजने स्थापितं बुधः । तेन यष्टं भवेत्सर्वं त्रैलोक्यं सचराचरम् ।  
जायन्ते पशवः पुत्राः धनधान्यादयः स्त्रियः । रत्नान्यश्वा गजा भूत्या  
ग्रामाश्चाशु भवन्त्युत । यस्येदं तिष्ठते गेहे तस्य सर्वमिदं भवेत् ॥'  
इति त्रिशक्त्युत्पत्तिश्रवणादिफलकीर्तनानन्तरम् 'एतद्देवरहस्यं ते  
कीर्तितं भूतधारिणि । रुद्रस्य खलु माहात्म्यं सकलं कीर्तितं मया ॥' इति  
शिवमाहात्म्यकीर्तनरूपत्वेनास्य प्रकरणस्योपसंहारात् अनन्तरं 'नवको-  
ट्यस्तु चामुण्डाभेदा भिन्ना व्यवस्थिताः । या रौद्री तामसी शक्तिस्सा  
चामुण्डा प्रकीर्तिता । अष्टादश तथा कोट्यो वैष्णव्या भेद उच्यते । या  
सा तु राजसी शक्तिः पालिनी सैव वैष्णवी । या ब्रह्मशक्तिः सत्त्वस्था  
सानन्ता वै प्रकीर्तिता ॥' इति शक्तित्रयस्यावान्तरभेदप्रपञ्चमुक्त्वा

‘एतेषु सर्वभेदेषु पृथगेकैकशो धरे । सर्वासां भगवान् रुद्रः सर्वगत्वा-  
 त्यतिर्भवेत् । यावन्त्यस्या महाशक्त्यास्तावद्रूपाणि शंकरः । कृतवां-  
 स्तास्तु भजते पतिरूपेण सर्वदा । यश्चाराधयते तास्तु तस्य रुद्रेऽतितो-  
 पिते । सिद्ध्यन्ति तास्सदा देव्यो मन्त्रिण्यो नात्र संशयः ॥’ इति  
 सर्वस्यापि त्रिशक्तिप्रपञ्चस्य शिवपतित्वाभिधानाच्च उमारूपैव सा  
 विवक्षितावसीयते । ‘नयसिद्धान्तगामिनी’ इति नयसिद्धान्ताख्यशिव-  
 शास्त्रप्रतिपादितत्वोक्त्या च तथावसीयते । एवम् ‘अथवा ज्ञानश-  
 क्तिस्सा महिषोऽज्ञानशक्तिमान् । अज्ञानं ज्ञानसाध्यञ्च भवतीति न  
 संशयः ॥’ इति महिषासुरमर्दिनी त्रिशक्त्यन्तर्गतशक्तिं ज्ञानशक्ति-  
 रिति प्रतिपादयदपि वराहपुराणवचनमुमायास्तथात्वे प्रमाणम् । वराह-  
 पुराण एव ‘परमात्मा यथा देव एक एव त्रिधा स्मृतः । प्रयोजन-  
 वशाच्छक्तिरेकैव त्रिविधाभवत् ।’ इति ‘सर्वगेयं वरारोहा एकैव  
 त्रिविधा स्थिता ।’ इति च परशक्तेरुमाया एव त्रिशक्तिरूपत्ववर्णनात् ।  
 तस्मात् साधूक्तं सोममूर्तीं सन्निधानं शिवचिच्छक्तेः प्रसिद्धमिति ।  
 तथा तस्या एवांशभेदं चूडामणिरूपेण शिवो धत्त इति ‘ज्ञानचन्द्रक-  
 लाचूडं दशदिग्बाहुमण्डलम् ।’ इत्यादिभिर्दिशवागमगतशिवध्यानप्रकर-  
 णपठितवचनैः प्रसिद्धम् । वराहपुराणेऽपि ‘भवान् पुमान् शक्तिरियं  
 गिरेस्सुता स्वबोधरूपा भगवंस्तथा त्वयि । त्रिशूलरूपेण गुणत्रयं करं  
 स्थितं त्रिनेत्रेषु महाशयस्त्रयः । जटास्वरूपेण समस्तसागराः कुलाच-  
 लार्सिंघुवहाश्च सर्वशः । शशी परिज्ञानमिदं तव स्थितं न देव  
 पश्यन्ति कुदृष्टयो जनाः ॥’ इति सेनान्यर्थं शिवं स्तुवतां देवानां  
 वचनेन तथावगतम् । तथान्नपूज्यश्रवणादपि विष्णोश्शक्त्यभेदोऽवग-  
 म्यते । तथाहि ‘आपो वा इदं सर्वं विश्वामृतान्यापः प्राणा वा आपः

पशव आपोऽन्नमापोऽमृतमापस्सम्राडापो विराडापश्छन्दाः स्यापो ज्यो-  
 ती ५ प्यापो यजू ५ प्यापस्सत्यमापस्सर्वा देवता आपो भूर्भुवस्सुवरापः ।'  
 'आपो वा इदमग्र आसुः । तास्सत्यमसृजन्त' इत्यादिष्वपां सर्वात्म-  
 त्वसर्वकारणत्वादिमहिमा श्रूयमाणः तासां स्वतोऽसंभवेनैवंभूतमहिम-  
 युक्तस्य शिवस्य सर्वशक्तेर्वा कस्य चित् ब्रह्मांशस्य तासु सन्निधान-  
 विशेषं सामान्यतो गमयति । कस्य तासु स्वसन्निधानविशेष इत्याकां-  
 क्षायाम् 'इयमेव सा या प्रथमा व्यौच्छत्' इति देवासूक्ते देव्याश्शक्तेरं-  
 शविशेषाणामपि कृत्यविशेषप्रपञ्चनपरे श्रूयते— 'अपामेका महिमानं  
 बिभर्ति' इति । काचन परस्याश्शक्तेरंशभूता देव्यप्सु सन्निहिता  
 सती तासां 'आपो वा इद ५ सर्वे' इत्यादिश्रुतिप्रसिद्धं महिमानं पुष्य-  
 तीत्यर्थः । एवं शक्तिधर्मत्वेनावगतमप्सु सन्निधानविशेषरूपमद्रूपत्वमिह  
 विष्णोः श्रूयते । तथा विष्णौ परमपदमिति व्यवहारो वराहपुराणे  
 त्रिमूर्तिगुणविभागप्रकरणे दृश्यते— 'यत्सत्त्वं स हरिर्देवो यो हरिस्त-  
 त्परं पदम् । ये सत्त्वरजसी ते तु ब्रह्मा कमलसंभव' इति । शक्तिरेव  
 परमं पदं तदभेदान्नारायणोऽपीति हि प्राक् कूर्मपुराणवचन-  
 मुदाहृतम् । तथा वराहपुराणे शिवाश्रितायाश्चिच्छक्तेः परभावा-  
 दिर्बृत्रासुरसंहारप्रकरणे त्रिशक्तिमाहात्म्यप्रकरणेऽन्यत्रापि तत्रतत्र  
 सर्वकारणत्वादिरूपो बहुधा प्रपञ्चितः । गौरीविवाहप्रकरणेऽपि  
 परशक्तिरूपतयैव गौर्या महामहिमा वर्णितः— 'इतीरितेयं तव राज-  
 सत्तम प्रसूतिरेषा न विदुस्तु यां सुराः । सा कारणं पत्मजदक्षशैलत-  
 स्त्रिजन्ममिस्संगमिता स्वमायया ॥' इति । प्रसूतिः 'यतः प्रसूता जगतः  
 प्रसूती' इति श्रुतिप्रसिद्धा पराशक्तिः । तद्रूपा गौरी स्वयं जगत्कार-  
 णभूतापि स्वकीयमायया पत्मसंभवात् दक्षपतेर्हिमवतश्च जन्मत्रयेण



संयोजिता स्वयं वस्तुतो जन्मराहितापि परमोहिन्या स्वमायया  
ततस्ततो जन्मवर्ती स्वां दर्शितवतीत्यर्थः । प्रथमं चतुर्मुखसकाशा-  
द्वाग्रूपा देवी गौरीनाम्ना संभूता सा तेन रुद्राय दत्ता । रुद्रे चिरं जले  
निमज्ज्य तपश्चरति ब्रह्मणा सा स्वांगे संयोजिता सैव दक्षाद्विमवत-  
श्चाविर्भूतेति बराहपुराणे कथा । तदनुसारेण जन्मत्रयोक्तिः । तथा  
वाग्रूपायाः परशक्तेस्सकाशाद्विष्णोस्ततश्चतुर्मुखस्य ततो रुद्रस्य चोत्प-  
त्तिसंसूचनेन तस्यास्सर्वमातृत्वं बराहपुराणे प्रख्यापितम् । प्रियव्रतना-  
रदसंवादे 'आश्चर्यमेतद्दृष्टं मे तच्छृणुष्व प्रियव्रत । श्वस्तनेऽहनि राजेन्द्र  
श्वेताख्यं गतवानहम् । द्वीपं तत्र सरो दृष्टमुरुपंकजसंकुलम् । सरस-  
स्तस्य तीरे तु कुमारीं पृथुलोचनाम् । दृष्ट्वाहं विस्मयापन्नस्तां कन्या-  
मायतेक्षणाम् । कासि भद्रे कथञ्चासि किं वा कार्यमिह त्वया । कर्त्त-  
व्यं चारुसर्वांगि तन्ममाचक्ष्व शोभने । एवमुक्ता मया सा हि मां दृष्ट्वा-  
निमिषेक्षणा । स्मित्वा तूष्णीं स्थिता यावत् तावन्मे ज्ञानमुत्तमम् ।  
विस्मृतं सर्ववेदाश्च सर्वशास्त्राणि चैव हि । योगशास्त्राणि शिक्षा च  
वेदानां स्मृतयस्तथा । सर्वे दृशैव मे राजन् कुमार्यापहृतं  
क्षणात् । ततोऽहं विस्मयाविष्टश्चिन्ताशोकसमन्वितः । तामेव  
शरणं गत्वा यावत् पश्यामि पार्थिव । तावद्दिव्यः पुमांस्त-  
स्याश्शरीरे समदृश्यत । तस्यापि पुंसो हृदये अपरस्तस्य चोरसि ।  
अन्यो रक्तेक्षणश्श्रीमान् द्वादशादित्यसन्निभः । एवं दृष्ट्वा मया पूर्वं  
त्रयः कन्याशरीरगाः । क्षणेन तावत्कन्यैका न तान्पश्यामि सूतृताम् ।  
ततः पृष्ट्वा मया देवी सुकुमारी कथं मम । वेदा नष्टा ममाचक्ष्व भद्रे  
प्रब्रूहि कारणम् । कन्या । माताहं सर्ववेदानां सावित्री नाम नामतः ।  
मां न जानासि येन त्व ततो वेदा हृता मया । एवमुक्ते मया राज-

न्विसयेन तपोधना । पृष्टा क एते पुरुषाः एतान् कथय शोभने ।  
 कन्या । य एव मच्छरीरस्थास्सर्वांगैश्चारुलोचनाः । एष ऋग्वेदनामा तु  
 देवो नारायणः स्वयम् । वह्निभूतो ददत्याशु पापमुच्चारणादनु ।  
 एतस्य हृदये योऽयं दृष्ट आसीन्ममात्मजः । स यजुर्व्रह्मरूपेण वायु-  
 बद्धनुते मलान् । तस्याप्युरसि संविष्टो य एषोऽत्यन्तमुज्ज्वलः । स  
 सामवेदनामा तु रुद्ररूपी व्यवस्थितः । एष आदित्यवत्पापं  
 नुदते ध्वान्तवत्सदा । एते त्रयोऽग्नयो ब्रह्मन्नेते देवास्त्रयः स्मृताः ।  
 एते वर्णा अकाराद्याः सवनान्यत्र वै द्विज । एतत्सर्वं समासेन  
 कथितं ते द्विजोत्तम । गृहाण वेदान् शास्त्राणि सर्वज्ञत्वञ्च नारद ॥'  
 इति । अत्र 'परो नारायणो देवस्तस्माज्जातश्चतुर्मुखः । तस्माद्बुद्धोऽ-  
 भवद्देवि स च सर्वज्ञतां गतः ॥' इत्यादिषु बहुषु प्रदेशेषु सृष्टसृज्य-  
 भावेनोक्तानां नारायणचतुर्मुखरुद्राणां पूर्वपूर्वस्यांगे उत्तरोत्तरस्य  
 दर्शनोक्त्या तत्प्रायपाठात् सावित्र्यंगे दृष्टस्य नारायणस्य तथा सृष्ट-  
 त्वमभिमतमित्युद्गीयते । अत एव 'माताहं सर्ववेदानाम्' इति नारदं  
 प्रति तदुक्तिर्दृश्यते । ननु तत्र बहुधा सर्वोत्तरत्वेन प्रतिपादितस्य  
 नारायणस्य कथमन्यसृष्टत्वमभिमतमिति कल्पयितुं शक्यमिति चेदु-  
 च्यते । तत्र त्रिमूर्तिमध्ये तस्य परत्वं निर्धारितम् । न तु सर्वात्मना  
 सर्वोत्तरत्वम् । 'परमात्मा शिवः पुण्य इति केचिद्वचं विदुः । अपरे  
 हरिमीशानमन्ये केचिच्चतुर्मुखम् । एतेषां कतमो देवः परमः कोऽथ  
 वापरः । एतदेव ममाचक्ष्व परं कौतूहलं हि मे ।' इति धरणीप्रश्ने 'परो  
 नारायणो देव' इत्याद्युत्तरमुक्तम् । एवम् 'आद्यो नारायणो देवस्त-  
 स्माद्ब्रह्मा ततोऽभवत् । भवः स्वायंमुवश्चान्ये मरीच्याद्याश्च सर्वशः ॥'  
 इत्यादिप्रदेशान्तरेष्वपि त्रिमूर्तिमध्ये एव परत्वं निर्धारितम् । तदपि

‘कचिद्ब्रह्मा कचिद्विष्णुः कचिद्भुवः प्रशस्यते । नानेन तेषामाधिक्यं  
न्यूनत्वं वा कथंचन । तत्तत्कल्पान्तवृत्तान्तमधिकृत्य महर्षिभिः ।  
तानि तानि प्रणीतानि विद्वांस्तत्र न मुह्यति ॥’ इति शिवपुराणोक्त-  
रीत्या कादाचित्कमेव त्रिमूर्तिमध्ये विष्णोः परत्वम् । वैष्णवपुराण-  
त्वात् ‘परो नारयणो देव’ इत्यादिप्रदेशेषु सार्वकालिकमिव  
विभावितम् । अत एव तस्मिन्नेव पुराणे ‘भवान् ब्रह्मा च विष्णुश्च  
त्रयमेषां त्रयी स्मृता । वेदामिद्विजसंयोगैस्सर्वशास्त्रेषु सर्वगाः ।  
कस्मिन्प्रधानो भगवान् काले कस्मिन्नधोक्षजः । ब्रह्मा वा सर्वमाच-  
क्ष्व मम देव त्रिलोचन’ इति रुद्रं प्रत्यगस्त्येन त्रयाणामन्योन्याधिक्यं  
वरगोष्ठीन्यायेन कादाचित्कमिति सामान्यतो निश्चित्यैव तत्तदाधि-  
क्यकालविशेषप्रश्नः कृतः । यद्यपि तदुत्तरे ‘विष्णुरेव परं ब्रह्म’ इति  
विष्णोस्सार्वकालिकाधिक्येनोपक्रान्तम् । तथापि तदनन्तरं ‘मनुष्य-  
भावमाश्रित्य स मां स्तौति युगे युगे । लोकमार्गप्रवृत्त्यर्थं देवकार्यार्थसि-  
द्धये । अहञ्च वरदस्तस्य द्वापरेद्वापरे द्विज । अहं च तं सदा स्तौमि  
श्वेतद्वीपे कृते युगे । सृष्टिकाले चतुर्वक्त्रं स्तौमि बालो भवामि च । ब्रह्मा  
देवासुरैः स्तौति मां सदा तु कृते युगे । लिंगमूर्तिञ्च मां देवा यजन्ते  
भोगकांक्षिणः ।’ इति कादाचित्काधिक्योपन्यासेन फलतस्साम्यमेवावि-  
ष्कृतम् । अत एव तस्मिन् पुराणे त्रिमूर्तिसाम्यमेव बहुधा प्रपञ्चितम् ।  
यथा तावत् सौभाग्यव्रताध्याये ‘या श्रीस्सा गिरिजा प्रोक्ता यो  
हरिस्स त्रिलोचनः । एवं सर्वेषु शास्त्रेषु पुराणेषु च पठ्यते । एतस्मा-  
दन्यथा यत्तु ब्रूते शास्त्रं पृथग्विधम् । तद्राजसानां मर्त्यानां काव्यं  
शास्त्रं न तद्भवेत् । विष्णुरुद्रान्तरं ब्रूयाद्यः श्रीगौर्योश्च पार्थिव । तन्ना-  
स्तिकानां मर्त्यानां काव्यं ज्ञेयं विचक्षणैः ॥’ इति । नन्वस्तु नारायणस्य

त्रिमूर्तिमध्ये नियतं परत्वं त्रयाणां फलतस्साम्यं वा तथापि नाराय-  
णात्परं यस्तु तस्यापि सष्ट किञ्चिदस्तीति वराहपुराणाभिप्रायः कल्प-  
यितुमयुक्तः । 'परमात्मा शिवः पुण्य' इत्यादिधरणीप्रश्ने 'एतेषां  
कृतमो देवः परः को वाथवापरः ।' इति त्रयाणां मध्ये कः पर इति  
प्रश्नानन्तरम् अथवैतद्व्यतिरिक्तः कश्चित् परोऽस्ति चेत् स को  
वेत्यपि पृष्टे 'परो नारायणो देव' इत्युत्तरस्य प्रवृत्तत्वेन ततस्तस्मात्  
परो नास्तीत्यस्यार्थस्यावगतत्वादिति चेन्न । तदनन्तरं 'स च सर्वज्ञतां  
गत' इति रुद्रं प्रस्तुत्य 'तस्याश्चर्याण्यनेकानि विविधानि धराधरे ।  
शृणु सर्वाणि चार्वंगि कथ्यमानानि शोभने ॥' इति तन्माहात्म्यवर्णनं  
प्रस्तुत्य तन्माहात्म्यपर्यवसायिनि त्रिशक्तिवर्णनप्रकरणे 'परमात्मा  
यथा देव एक एव त्रिधा स्थितः । प्रयोजनवशाच्छक्तिरैकैव त्रिवि-  
धाभवत् ॥' इति 'सर्वगेयं वरारोहा एकैव त्रिविधा स्थिता ।' इति च  
त्रिशक्तिमूलभूतायाः परस्यावशक्तेः तस्याः पत्युः परमात्मनश्च 'या-  
वन्त्यस्या महाशक्त्यास्तावद्रूपाणि शंकर । कृतवांस्ताश्च भजसे पति-  
रूपेण सर्वदा ॥' इति अग्रेऽपि स्फुटीकृतस्य तस्मिन्नपि पुराणे अभि-  
मतत्त्वावगमात् । ननु 'परमात्मा शिवः पुण्य' इत्यादिना सर्वतः  
परतत्वं किमिति पृष्टवती धरणी प्रति 'परो नारायणो देव' इति  
नारायण एव सर्वतः परतत्त्वमित्युपदिष्टवता वराहरूपिणा भगवता  
नारायणस्यैव माहात्म्ये प्रपञ्चनीये तदपहाय तदुत्पन्नचतुर्मुखोत्पन्नतया  
प्रतिपादितस्य तत् एवाभिव्यञ्जिततदवरावरभावस्य रुद्रस्य माहात्म्य-  
मपृष्टमेव कया संगत्या 'तस्याश्चर्याण्यनेकानि' इत्यारभ्य प्रपञ्चित-  
मिति चेदुच्यते । तत्र धरणीवराहप्रश्नोत्तरयोर्नारायणस्य परत्वनिर्णया-  
र्थत्वे यत् सप्तमिरध्यायैः कियमाणमिदं रुद्रमाहात्म्यप्रपञ्चनं न संग-

च्छते । अतो रुद्रस्य परत्वनिर्णयार्थमित्येव मन्यामहे । अत एव सप्तमाध्यायान्ते 'रुद्रस्य खलु माहात्म्यं सकलं कीर्तितं मया।' इति धरणीप्रक्षमारभ्य सर्वस्याप्यस्य प्रकरणस्य रुद्रमाहात्म्यपरत्वमुक्तम् । अनन्तरमपि 'अथ रुद्रव्रतोत्पत्तिं प्रवक्ष्यामि धराधरे । येन ज्ञातेन पापेभ्यो मुच्यते भुवि मानवः ।' इत्यारभ्य रुद्रचरितोपन्यासपूर्वकं रुद्रव्रतोत्पत्तिमुक्त्वा 'मां पुरस्कृत्य देवास्त्वां यक्ष्यन्ते विधिनाच्युत । शास्त्राणि तानि सर्वेषां कथयिष्यसि सुव्रत ॥' इति चतुर्मुखवचनेन रुद्रानुष्ठितव्रतप्रकारेण तस्य चतुर्मुखादिसकलदेवताराध्यत्वमुक्त्वा रुद्र-माहात्म्यप्रकरणं समापितम् । एवं सति 'परो नारायणो देवस्तस्मा-ज्जातश्चतुर्मुखः । तस्माद्बुद्धोऽभवद्देवि' इति परावरभावक्रमकीर्तनं कथ-मुपपादनीयमिति चेदुच्यते । अजदशरथश्रीरामचन्द्राणामिव जन्मतः परावरभावकीर्तनं न तु वस्तुत इत्युपपादनीयम् । अत एव रुद्रमा-हात्म्यप्रकरणरूपनवमाध्यायान्ते 'शतरुद्रस्य माहात्म्यं मया ते परि-कीर्तितम् । चरितं यस्य देवस्य व्रतं समभवद्भुवि । कोऽन्यस्त्वभ्यधि-कस्तस्मान्मुक्त्वा नारायणं प्रभुम् ॥' इति नारायणव्यतिरिक्तानां सर्वेषामपि ततोऽधिकत्वं निषिद्धम् । 'परो नारायणो देव' इति श्लोकोक्तप्रक्रमादरणे हि चतुर्मुखेनापि ततोऽधिकेन भाव्यम् । 'मुक्त्वा नारायणं प्रभुम्' इत्येतत्तु वैष्णवपुराणत्वात् विष्णुप्रशं-सार्थमित्युपपादनीयम् । यद्वा । 'परो नारायणो देव' इत्यादिश्लोके त्रयाणां कल्पविशेषप्रयुक्तः स्वरूपतः परावरभाव उक्तः । 'तस्या-श्चर्याणि धन्यानि' इत्यारभ्य रुद्रे परमशिवामिव्यक्त्यतिशयप्रयुक्त-परभावः प्रपञ्चित इत्यविरोध उपपादनीयः । अत एव 'परमात्मा यथा देव' इत्यादिश्लोकेन त्रिमूर्त्युत्तीर्णस्य परमशिवस्य शक्तेश्च

सद्भावसूचनं संगच्छते । स्कन्दोत्पत्त्यध्याये च नासीद्यदाकाण्डमिदं  
त्रिलोचनं प्रभाकरेन्दुद्रविणाधिपाः कुतः । तदा भवानेव निरुद्धलो-  
चनः प्रमाणगन्धादिविवर्जितः स्थितः ॥' इति रुद्रं प्रति देवानां स्तुति-  
वचनं 'यदातमो' मन्त्रार्थसंस्पर्शि संगच्छते । सोमोत्पत्त्यध्याये च  
'परेच्छया स मूर्ति तु पृथक् सौम्यां प्रपेदिवान् ।' इति सविष्णुका-  
न्याद्यनुक्रान्तसकलदेवतानियन्तृत्वेनोक्तस्यादिविष्णोरपि परमशिवे-  
च्छया सोममण्डलाधिष्ठानवचनमपि संगच्छते । अतस्सकलचेतनरूप-  
त्वस्य देवमनुष्याद्युपजीव्यसोमरूपत्वस्य शिवावतंससोमरूपत्वस्य सलि-  
लरूपत्वस्य परमपदत्वस्य चान्यत्र चिच्छक्तिधर्मत्वेन प्रतिपन्नस्य  
विष्णौ व्यपदेशात् चिच्छक्तेश्च परमेश्वराश्रिताया बहुशः परभावगम-  
कविष्णुतुल्यमहामहिमप्रतिपादनात् साक्षाच्च सावित्रीरूपायास्तस्याः  
विष्ण्वादिसकलदेवसंपृत्त्वाभिधानाच्च चिच्छक्तेरंशस्तथाभूत आदि-  
विष्णुरिति वराहपुराणामिप्राय उज्जीयते । यच्चप्युक्तहेतुमिक्षिच्छक्त्यं-  
शभेदमात्रं तस्यावगन्तुं शक्यं, तथापि 'यस्यैष शक्तिशकले सकलरस-  
माप्तः' 'या तस्य पार्श्वगा बाला सा पार्वत्यंशजो हरिः ।' इत्यादि-  
शिवपुराणादित्यपुराणादिवचनैकार्थ्यान् तदंशोऽयमिहाप्यभिमतो नि-  
श्चीयत इति भावः ॥ ४० ॥

ननु विष्णुपुराणभागवतादिषु पुराणप्रतिपाद्यस्य विष्णोस्त्रिमूर्त्य-  
न्तर्गतस्यैव ब्रह्मरुद्राभ्यां तत्संपृत्त्वतन्नियन्तृत्वादिभिर्हेतुभिस्सात्विकतया  
श्रेयःप्रदत्वेन चाधिक्यवर्णनं प्रायो दृश्यते । न तु शिवपुराणादिषु  
शिवस्यैव तेषु त्रिमूर्त्युर्चीर्णस्य तस्य महिमवर्णनं तथा दृश्यते ।  
वराहपुराणेऽप्युक्तप्रकारेणैव स्वप्रतिपाद्यस्य विष्णोस्ताभ्यामाधिक्य-  
प्रतिपादनं दृश्यते । यत्तु वराहपुराणे विष्णूत्पत्त्यध्यायवचनजातमुदा-

हृतं यच्च विष्णुपुराणवृहन्नारदीयादिषु कचित्कचिदादिविष्णोस्त्रिमूर्त्यु-  
र्चीर्णत्वप्रतिपादनच्छायापन्नं वचनं तत्सर्वं तत्तत्पुराणगतैरेव बहुभि-  
र्वचनैर्विरुद्धत्वान्न स्वार्थव्यवस्थापनक्षममित्याशङ्कामपाकरोति—

प्रायो विष्णुः पुराणैर्जगदवनकरो वर्णितस्सत्त्वशाली  
स्वीकार्यश्शंभुशक्तेः प्रथमपरिणतिर्विष्णुराद्योऽपि विज्ञैः ।  
नो चेद्वेदेषु मन्त्रैर्बहुभिरभिनुतो विक्रमैर्विष्टपाना-  
मादित्यान्तर्गतः स्याददितिजठरजो विष्णुरेवादिविष्णुः ४१

यदि प्रायो वैष्णवपुराणेषु सत्त्वगुणयुक्तो जगद्रक्षाकरः  
त्रिमूर्त्यन्तर्गतो विष्णुरेव बहुशः प्रतिपाद्यत इति तस्य मूलभूतो म-  
महाविष्णुर्नोच्यत इति तदा 'त्रीणि पदा विचक्रमे विष्णुर्गोपा अदा-  
भ्यः' 'इदं विष्णुर्विचक्रमे त्रेधा निदधे पदम्' अतो देवा अवन्तु  
नो यतो विष्णुर्विचक्रमे त्रिर्देवः पृथिवीमेव एताम् । 'विचक्रमे श-  
तर्चसं महित्वा विचक्रमे पृथिवीमेव एताम् । क्षेत्राय विष्णुर्मनुषे  
दशस्यन् ।' 'यो अस्कभायतुत्तरं सधस्थं विचक्रमणस्त्रेधोरुगायः ।'  
'विष्णुरुगायो विचक्रमे महीं दिवं पृथिवीमन्तरिक्षम्' इत्यादिभिर्वैदि-  
कैर्मन्त्रैः प्रायस्त्रिविक्रमरूपस्यैव विष्णोर्महिमा प्रपञ्चित इति स एवा-  
दिविष्णुर्भवेत् । अवताराणां मूलभूतो महाविष्णुर्न सिध्येत् । यदि  
त्रिविक्रमस्य विष्णवतारत्वप्रसिद्धेः वैदिकमन्त्रेषु बहुशो दृष्ट्यापि  
त्रिविक्रमस्तुत्या विरोधाभावात् वराहपुराणे 'योऽसौ नारायणो देवः  
परमात्मा सनातनः । स भवान् सर्वभावेन उताहो नेति संशयः ।'  
इति धरणीप्रश्ने 'मत्स्यः कूर्मो वराहश्च नरसिंहश्च वामनः । रामो रामश्च

रामश्च कृष्णः कल्कीति ते दश । एतास्तेजोऽधिकास्तस्य मूर्तयो  
भूतधारणि । दर्शनं प्राप्तुमिच्छूनां सोपानानीव शोभने । यत्तस्य परमं  
रूपं तन्न पश्यन्ति देवताः । अस्मदादिस्वरूपेण पूजयन्ति ततो धृतिः ॥  
इति श्रीवराहस्योत्तरदर्शनात् पुराणान्तरेष्वपि तदविसंवादात् विष्णो-  
रवतार एव काश्यपाददित्यां वामनरूपेण जातस्त्रिविक्रम इतीर्यते, तदा  
'तत्त्वं नारायणः परः' 'महत्ते विष्णो सुमतिं भजामहे । 'बृहत्ते  
विष्णो मयि शर्म भद्रम् ।' 'नमो विष्णवे बृहत्ते करोमि' इति मन्त्र-  
गतपरत्वमहत्त्वमृहत्त्वविशेषणरूपवैदिकलिङ्गदर्शनात् विष्णुपत्न्यध्याय-  
गतवचनजाताद्युपबृंहितात् बहुभिरपि त्रिमूर्त्यन्तर्गतविष्णुमहिमप्रति-  
पादकवचनैर्वस्तुतो विरोधरहितात् चित्शक्त्यंशभूतस्यादिविष्णोराविर्भा-  
वविशेषयुक्तस्तदवतारभेदस्त्रिमूर्त्यन्तर्गतो विष्णुरित्येव युक्तमिति  
भावः । एवं त्रिमूर्त्युत्तीर्ण आदिविष्णुरिति समर्थितम् ॥ ४१ ॥

अथ त्रिमूर्त्यन्तर्गत एव शक्त्यंशभूतस्स इति पक्षान्तरमुप-  
न्यस्यति—

यद्वा शक्त्यंश एव स्वयमयमत एवाभ्रणी ब्रह्मरुद्र-  
स्रष्ट्री स्वात्मानमेव प्रकटमकथयत्सिन्धुमध्ये शयानम् ।

कर्माण्येतस्य जैवान्यभिनयनविधास्तत्समाकर्णनोत्कान्  
कृत्वा नानारसाकर्णनकुतुकवतो लीलयानुग्रहीतुम् ॥ ४२ ॥

अयं त्रिमूर्त्यन्तर्गतो विष्णुः स्वयमेव शक्त्यंश आदिविष्णुः ।  
अत एव खल्वभ्रणीसूक्ते सूक्तप्रतिपाद्यस्य स्वमहिम्नः स्वयमेव  
वक्त्री महर्षेरभ्रणस्य दुहितृत्वेनावतीर्णा देवी चिच्छक्तिः 'अहं  
रुद्रेभिर्वसुभिश्चराम्यहमादित्यैरुत विश्वैर्देवैः' इत्युपक्रम्य स्वमहिमवर्ण-  
नप्रस्तावे 'यं कामये तं तमुग्रं कृणोमि तं ब्रह्माणं तमृषिं तं सुमे-



धाम्' इति स्वेच्छया ब्रह्मरुद्रसप्तृत्वेन स्वात्मानं वर्णयित्वा 'मम योनिर-  
 प्वन्तस्समुद्र' इति समुद्रसलिलशायिविष्णुरूपत्वं स्वात्मनोऽभिदधौ ।  
 ससुद्रे शयानश्च विष्णुस्त्रिमूर्त्यन्तर्गत इति विष्णूत्पत्त्यध्यायवचन-  
 जातेनाप्यवगतम् । तथा कूर्मपुराणहरिवंशादिवचनैः प्रागुदाहृतै-  
 स्त्रिमूर्त्यन्तर्गतविष्णववतारत्वेन प्रसिद्धस्य कृष्णस्य चिच्छक्त्यंशभूता-  
 दिविष्णुरूपत्वमवगतम् । तस्मात् त्रिमूर्त्यन्तर्गतविष्णुरेवादिविष्णुः । वै-  
 दिकानि परत्वमहत्त्वविशेषणानि तस्मिन्नेवावताराद्यपेक्षया परत्वादिवि-  
 पयतया योजनीयानि । मनस्तत्त्वाभिमानिनो विष्णोरादिविष्णुना  
 सृष्टत्वं तत्प्रसादलब्धशंस्वचक्रादिमत्त्वमित्यादि यदुक्तं तदभेदे सत्ये-  
 वादिविष्णोस्सर्वातिशायिमहिमप्रकटनार्थमभिनयमात्रपरमिति योजनी-  
 यम् । तस्य श्रुतिपुराणप्रतिपत्तानि यानि यानि जीवत्वगमकानि  
 कर्माणि शोकाज्ञानादीनि च तान्यभिनयमात्रसिद्धानि । तदभिनयश्च  
 शृंगारहास्यकृष्णादिरसेषु यो यद्रसाकर्षणकुतुकी तं तद्रसभरितस्वम-  
 हिमविषयेतिहासपुराणादिप्रबन्धाकर्षणेन स्वाभिमुखीकृत्यानुग्रहीतुमिति  
 योजनीयम् । तथैव भागवतवचनमपि । 'भजते तादृशीं क्रीडां यां  
 श्रुत्वा तत्परो भवेत्' इति । न च सत्यवाक्यत्ववचनजातविरोधः ।  
 तस्याधर्मरूपानृतवर्जनपरत्वात् । भगवत्कथाकर्षणप्रवर्तनवैराग्यादिसं-  
 पादनफलकस्य च तस्य तथात्वात् । वैष्णवा अपि त्रिमूर्त्यन्तर्गत-  
 विष्णुरेवादिविष्णुः न तदुत्तीर्णं वैष्णवं तत्त्वान्तरमस्तीति मन्यन्ते ।  
 अत एव सर्वाणि कारणवाक्यानि विष्णुविषयाणीत्याभिमानेन 'सर्व-  
 मिदं ब्रह्मविष्णुरुद्रेन्द्रास्ते संप्रसूयन्ते सर्वाणि चेन्द्रियाणि सह भूतैः  
 न कारणं कारणानां ध्याता कारण तु ध्येयमसर्वैश्वर्यसंपन्नस्सर्वेश्वरश्शं-  
 भुराकाशमध्ये' इत्यथर्वशिखाश्रुतमपि कारणवाक्य विष्णुविषयतया यो-

जयितुं प्रयतमानास्तत्र कार्यवर्गप्रतिपादकावान्तरवाक्ये श्रुतं विष्णुशब्दं प्रद्युम्नादिपरं कल्पयन्ति । निरस्तश्चानभिमतपक्षान्तरैस्सह त्रिमूर्त्युत्तीर्ण-  
तत्त्वसद्भावपक्षोऽपि तत्त्वमुक्ताकलापे 'एकं त्रेधा विभक्तं त्रितयसमधि-  
कं तत्त्वमीशास्त्रयस्ते विष्ण्वन्या मूर्तिरीष्टे प्रभवननियमः कल्पभेदात्त्रया-  
णाम् । इन्द्रादीनामिव स्यान्निजसुकृतवशादीश्वराणां प्रवाहः स्यादेक-  
स्येश्वरत्वं प्रतिफलनमिवेत्यादि चैवं परास्तम् ॥' इति । एवं पक्षद्वयमुप-  
न्यस्तं यदत्र युक्तं तद्वाह्यम् । आद्यपक्षे त्वअणीयसूक्ते चिच्छक्तिर्ब्र-  
ह्मरुद्रयोः सप्ती स्वयमेव विष्णुरूपेति विशेषोक्तिरसिद्धा । 'यं कामये'  
इत्यादिमन्त्रे 'ऋषि' मिति 'सुमेधा' मिति च शब्दयोर्गुणविशेषवाचि-  
तया तत्प्रायपाठादुग्रब्रह्मशब्दावपि गुणविशेषसमर्पकौ । तत्र उग्रश-  
ब्दः 'उग्रोऽस्युग्रोऽहं सजातेषु भूयासम्' इति मंत्र इव श्रेष्ठत्वरूपोत्त-  
रत्वसमर्पकः । ब्रह्मशब्दस्तु चतुर्मुखतुल्यगुणसमर्पकः । 'मम योनिर-  
प्सवन्तस्समुद्र' इति समुद्रशायिन्यां त्रिमूर्त्यन्तर्गतविष्णुमूर्तावादिवि-  
ष्णोस्सन्निधानात्तदभेदकृतं वचनम् । एवं कूर्मपुराणादिदृष्टं कृष्णाद्य-  
भेदवचनमपीति योजनीयम् । द्वितीयपक्षे विष्णुप्रजापत्योः पृथिव्यु-  
द्धारणार्थं वराहरूपपरिग्रहविषयं श्रुतिद्वयं कल्पभेदव्यवस्थया योजनी-  
यम् । अत एव सनत्कुमारसंहितायां हिरण्याक्षवधार्थं विष्णुना गृही-  
तं वराहरूपं प्रस्तुत्य 'पुरा स्वयंभूर्भगवानुद्धरिष्यन्महीमिमाम् । राज-  
ते तेन रूपेण दीप्तिमान्मधुसूदनः ॥' इत्यादिषु प्राजापत्यं वाराहरूपं  
तस्मिन्नुपमानत्वेन निबद्धम् । 'स्वयं ब्रह्माभवद्भरिः' इत्यादि वचनं  
तच्छरीरानुप्रवेशपरतया योजनीयम् ॥ ४२ ॥

एवं विष्णुविषयचिन्ताप्रपञ्चं प्राकृतशंकापरिहारेण संगमय-  
न्नुपसंहरति—

तस्मान्नास्त्यत्र शंका यदखिलचिदचिद्रूपशक्त्या विशिष्टः

शंभुर्ब्रह्मेत्यतोऽशद्वयमपि मुनिनात्रैव शास्त्रे विचार्यम् ।

इत्यभ्यासादिहेतोः स्वरसविषयमानन्दवाक्यादिकस्या-

प्यालोच्य ब्रह्मशक्तेरधिकरणगणास्तत्त्वविद्भिर्निर्विक्ताः ४३

आनन्दमयवाक्यं शिवचिच्छक्तिविषयं न तु शिवविषयम् ।

आनन्दमयाधिकरणमपि शिवचिच्छक्तिविषयवाक्यविचारात्मकमिति

प्राक्साधितेऽर्थे ब्रह्ममीमांसायां शिवरूपब्रह्मविषयवाक्यविचारार्थं

एव संगतः, न तु तच्छक्तिविषयवाक्यविचार इति शंकायामु-

त्थितायां, शक्तिविशिष्टश्शिवो ब्रह्म न तु केवलः । अतो विशिष्टरूप-

ब्रह्मैकदेशविषयत्वाविशेषात् विशेष्यांशविषयवाक्यविचारवत् विशेषणां-

शवाक्यविचारोऽप्यत्र संगत इति परिहारे कृते पुनश्शंकोत्थिता कथं

शक्तेर्ब्रह्मकोटित्वमुपपद्यते । शक्त्यंशत्वेन प्राक् समर्थितस्य विष्णोर्जीव-

त्वादिति । तत्र विष्णोर्जीवत्वेऽपि तदंशभूतायाश्चक्तेर्ब्रह्मकोटित्वमुपपन्न-

मित्येकदेशिना समाधानं कृतम् । स्वसिद्धान्तानुसारेण तु शक्त्यंशभूत

आदिविष्णुर्ब्रह्मकोटिरेव विष्णोर्जीवत्वगमकानि श्रुतिपुराणादिवचनानि

त्रिमूर्त्यन्तर्गतविष्णुविषयाणीति कश्चित्परिहारः कृतः । अथवा त्रिमूर्त्य-

न्तर्गतविष्णुरेवादिविष्णुरिति स न जीवः । तत्र जीवत्वगमककर्मानु-

ष्ठानतत्फलानुभवसोकाज्ञानादिवचनमभिनयमात्रसिद्धार्थमनुवादकमि-

त्यन्यः परिहारः कृतः । एवं सर्वविधोऽप्ययं परिहारः शस्त्रस्मादित्यनेनानू-

दितः । एनं हेतुमनूय तत्साध्यं पूर्वार्धेनोपसंहृतम् । एवमंशद्वयमप्यत्र

शास्त्रे विचार्यमित्येतदालोच्य श्रुतिशास्त्रतत्त्वविद्भिः श्रीकण्ठाचार्यैः

आनन्दमयाधिकरणप्रभृतिष्वधिकरणेषु यत्रयत्राधिकरणे सौत्रहेतुविषय-

वाक्ययोर्विशेषणांशविषयत्वे स्वारस्यं दृष्टं तत्सर्वं तद्विषयमिति एवं

शक्तिविषयाधिकरणगणो विविच्य प्रदर्शित इत्युत्तरार्धेनोक्तम् ॥४३॥

नन्वाचार्यैरेतावन्त्यधिकरणानि शक्तिविषयाण्येतावन्त्यन्यविषयाणीत्याहत्य विभागः कचिदपि कृतो न दृश्यते । आनन्दमयाधिकरणस्य शक्तिविषयत्वमप्येकदेशिमतत्वेनोपन्यस्तम् । तस्मिन्मते सौतंह-  
तोर्विषयवाक्यस्य वा स्वारस्यमपि न स्फुटीकृतम् । कथं 'तत्त्वविद्विर्वि-  
विक्त' इत्युक्तमित्याशङ्क्याह—

नोक्तं तैस्तत्रतत्र स्फुटमधिकरणे शक्तिवाक्यत्वमिष्टं

व्यक्तं शङ्कोत्तराभ्यां सकलभुवनगत्यान्तराकाशभाजि ।

स्पष्टं जन्मादिसूत्रे व्यवहृतमिदमाकाशवाक्यान्तरेऽपि

न्यायोऽन्यत्रापि तुल्यस्तदनुमत इति ज्ञायते तेन धीरैः ॥

सत्यं शक्तिवाक्यविषयेषु सर्वेष्वप्यधिकरणेषु तत्रतत्राधिकरणे  
स्थित्वैतद्विषयवाक्यस्य शक्तिवाक्यत्वं स्वाभिमतमित्येवं प्रत्यधिकरणं  
कण्ठतो नोक्तमिति । तथापि 'आकाशस्तल्लिङ्गात्' (ब्र. १.१.२३.)  
इत्यधिकरणे 'अस्य लोकस्य का गतिरित्याकाश इति होवाच'  
इति तद्विषयवाक्यस्य शक्तिविषयत्वं कण्ठत उक्तमेव । तत्र  
भाष्ये हि 'आकाशस्तल्लिङ्गात् ।' 'अत एव प्राण' इति सूत्रद्वयम्  
आकाश इति होवाच' 'प्राण इति होवाच' इति विषयवाक्य-  
द्वयञ्च युगपद्विलिख्य आकाशो भूताकाशः प्राणः प्राणवायुरिति  
पूर्वपक्षप्राप्तौ प्राण आकाशश्च परमेश्वर इति सिद्धान्तयित्वोपसंहृतं  
'तस्मात्सर्वभूतकारणत्वं न भूताकाशप्राणयोः इति सिद्धान्त' इति ।  
तदनन्तरं 'स्वपदानि च वर्ण्यन्त' इति माप्यलक्षणानुसारात् शङ्को-  
त्तराभ्यां भूतपदव्यावर्त्यप्रदर्शनव्याजेन अधिकरणस्य शक्तिविषयत्व-  
माविष्कृतं 'ननु भूताकाश इत्युपपदग्रहणेन किमिति चेत् परमा-

काशस्य परप्रकृतिरूपस्य सर्वभूतकारणत्वसद्भावात् सप्रयोजनम् ।  
 तर्हि परमेश्वर इति कथं निर्णयः तदभेदादिति सिद्धम्' इति । यद्यप्यत्र  
 परमेश्वर इति साध्यनिर्देशं कृत्वौपचारिकशक्त्यभेदाश्रयणेनाधिकरणस्य  
 शक्तिविषयत्वपर्यवसानसंपादनं क्लिष्टमिति साक्षाच्छक्तिरित्येव साध्य-  
 निर्देशो युक्तः । न च 'तत्तु समन्वयात्' इति (ब्र०. १. १. ४.)  
 सूत्रात् ब्रमेति साध्यस्य लाभोऽस्ति न तु शक्तिरिति साध्यस्येति वैष-  
 म्यं शङ्कनीयम् । तत्र तच्छब्दस्य विशिष्टपरत्वेन तत्र एव विशेष्या-  
 शब्दविशेषणांशस्यापि सत्रतत्र यथायोग्यं साध्यतया लाभसंभवात्  
 'सर्वोपेता च तद्दर्शनात्' इति (ब्र० २.१.३०.) सूत्रात् शक्तिरि-  
 त्यस्यावश्यकैनाध्याहारेण तत्र स्रतश्शब्दस्य सिद्धावलोकनन्यायेन  
 शक्तिविषयाधिकरणेषु साध्यसमर्पकत्वसंभवाच्च । तथापि भाष्यस्य  
 प्रसन्नगभीरुत्वसिद्धये तत्रतत्र संसूचनेनैव शक्तिविषयाधिकरणवि-  
 भागः प्रदर्शनीयः । शिवशक्त्योरविनाभावैकमत्याभ्यामभिन्नकल्पत्वञ्च  
 ज्ञापनीयमित्यभिप्रेत्येयं सरणिराश्रिता । तथा 'दहर उत्तरेभ्य' इति (ब्र०  
 १.३.१४.सू.) अधिकरणे 'अथ यदिदमस्मिन्ब्रह्मपुरे दहरं पुण्डरीकं  
 वेदम दहरोऽस्मिन्नन्तराकाशस्तस्मिन्न्यदन्तस्तदन्वेष्टव्यं तद्वाव विजिज्ञा-  
 सितव्यम्' इत्यन्तराकाशवाक्यस्य तद्विषयस्य तस्याधिकरणस्य च श-  
 क्तिविषयत्वं शङ्कोत्तराभ्यां कण्ठत उक्तम् । 'ननु दहरपुण्डरीकमध्ये  
 दहराकाशान्तर्वर्तित्वेनोपास्यत्वं 'य एषोऽन्तर्हृदय आकाशस्तस्मिन्  
 शेते सर्वस्य वशी सर्वस्येशान' इत्युपनिषदन्तरे प्रसिद्धं परमेश्वरस्येह  
 दहराकाशत्वेनेति विरोध इति चेत् अत्रापि दहराकाशमध्यवर्ती परमेश्वर  
 उपास्यः किं तु दहराकाशे परमेश्वरधर्माणामपहतपाप्मत्वादीनां संब-  
 न्धप्रतीतिर्दहराकाशत्वमपि चिदंबररूपतयेति न विरोध' इति । इत्थं सर्व-

लोकगत्याकाशवाक्यस्येवान्तराकाशवाक्यस्येव वा नामरूपोपादाना-  
 काशवाक्यस्यापि चिच्छक्तिविषयत्वं जन्मादिसूत्रभाष्ये 'आकाश-  
 शरीरं ब्रह्म' इति श्रुतिव्याख्यानावसरे स्पष्टं व्यवहृतम् । 'आकाशत  
 इत्याकाशश्चिदंबरमुच्यते । न भूताकाशः । विशेषाभावात् । निखिल-  
 जगदण्डपण्डवुद्गुदनिकुरुंबजलधिस्थानीया परप्रकृतिरूपा परा शक्तिर्हि  
 चिदंबरमुच्यते । तत्त्वरूपं ब्रह्माकाशशरीरम् । परप्रकृतित्वं चिदाका-  
 शस्य 'सर्वाणि ह वा इमानि भूतान्याकाशादेव समुत्पद्यन्ते आका-  
 शं प्रत्यस्तं यन्ति । आकाशो ह वै नामरूपयोर्निर्वहिता' इत्यादिश्रुति-  
 सिद्धम्' इति । तथा 'यदेव आकाश आनन्दो न स्यात्' इत्यान-  
 न्दाकाशपदसामानाधिकरण्यात् आकाशवाक्यरूपस्यानन्दमयवाक्य-  
 स्यापि चिच्छक्तिविषयत्वं जन्मादिसूत्रभाष्य एव नित्यतृप्तत्वविवरणस-  
 मये व्यवहृतम् । "निरस्तसमस्तोपप्लवकलंकनिरतिशयानन्दपरिपूर्ण-  
 त्वमिह नित्यतृप्तत्वम् । अत एव 'आनन्दो ब्रह्म' इति श्रूयते । यः  
 खल्वन्योऽन्तर आत्मानन्दमय' इति प्रस्तुत्य 'सैवानन्दस्य मीमांसा  
 भवति' इत्यारभ्याभ्यासान्निरतिशयशिरस्कत्वेन 'स एको ब्रह्मण आन-  
 न्द' इति निरूपितः । परब्रह्मधर्मत्वेन च स एव 'आनन्दो ब्रह्म' इति प्रचु-  
 रत्वात् ब्रह्मत्वेनोपचर्यते । तादृशानन्दभोगरसिकं ब्रह्म नित्यतृप्तमित्यु-  
 च्यते" इत्यानन्दमयाधिकरणस्य चिच्छक्तिविषयत्वपक्ष एव स्वाभिमत  
 इत्यपि स्फुटीकृतम् । अस्मिन्पक्षे विषयवाक्यस्य स्वारस्यं प्रागेवोपपादि-  
 तम् । अभ्यासहेतुस्वारस्यं तु शिवादित्यमणिदोषिकायां प्रपञ्चितम् । 'वि-  
 कारशब्दाच्चेति चेन्न प्राचुर्यात्' इति (ब्र०.१. १. १४.) सूत्रस्या-  
 पि तस्मिन्नेव पक्षे स्वारस्यम् । "स एको ब्रह्मण आनन्दः । आनन्दं  
 ब्रह्मणो विद्वान्' इति निरतिशयाभ्यासेन हेतुना स एवानन्दः

चिच्छक्तिर्भवेत् न त्वानन्दमयः । तत्र मयटोऽन्नमयादिप्रायपाठेन विकारार्थत्वात् चिच्छक्तेश्च स्वविकारत्वायोगात्” इति शंकायाः पूर्व-सूत्रनिर्दिष्टहेतूत्थापितत्वेन तत्संगतायाश्च तत्सूत्रार्थत्वलाभात् मयटः प्राचुर्यार्थत्वेन परिहारस्यापि प्रचुरानन्दरूपायां तस्यामेव संगतेः । तद्धर्मिपरत्वे प्राचुर्यार्थानन्वयात् । ‘तत्प्रकृतवचने मयट्’ इति पाणिनि (५. ४. २९.) सूत्रस्य ‘प्रकृत्यर्थे मयड्विधायकत्वं एव प्राचुर्येण प्रस्तुतमिदमिति विशेषलाभः । प्रकृत्यर्थार्थान्तरे तद्विधायकत्वे तु प्रस्तुतमिदमस्मिन्नित्येतावानेव तदर्थः । न तु प्राचुर्यार्थान्वयोऽस्तीति न्यासादिषूक्तत्वात् । एवमुदाहृतवाक्यत्रयस्य येन न्यायजातेन चिच्छक्तिविषयत्वं तत्साम्यं यत्र यत्र वाक्यान्तरे दृश्यते तस्य सर्वस्यापि चिच्छक्तिविषयत्वं भाष्यकाराभिमतमिति धीरैर्ज्ञायत एव । तथा हि—सर्वलोकगत्याकाशवाक्यस्य भूताकाशविषयत्वमपास्य ब्रह्मविषयत्वव्यवस्थापने लिंगं ‘सर्वाणि ह वा इमानि भूतान्याकाशादेव समुत्पद्यन्ते आकाशं प्रत्यस्तं यन्ति’ इति सर्वभूतोत्पत्त्युपादानत्वं सर्वभूतलयस्थानत्वरूपं सर्वकारणत्वमिति सूत्रभाष्याभ्यामवगतम् । तत्तु प्रपञ्चाकारपरिणामिन्यां शक्तावेव साक्षादन्वेति न तु शिव इति विषयवाक्यगतलिंगस्य सौत्रहेतोश्च विषयवाक्याधिकरणयोर्ब्रह्मविशेषणांशविषयत्व एव स्वारम्यम् । कूर्मपुराणेऽप्यस्य वाक्यस्य शक्तिविषयतयोपबृहणं कृतम् । तत्र हि ‘सैषा माहेश्वरी गौरी मम शक्तिर्निरञ्जना’ इत्यारम्य प्रवृत्तेषु शिववाक्येषु पठ्यते । ‘अस्याः सर्वमिदं जातमत्रैव लयमेप्यति । एषैव सर्वभूतानां गतीनामुत्तमा गतिः । तयाहं संगतो देव्या केवलो निष्कलादेशवः । पश्याम्यशेषमेवेदं यस्तद्वेद स मुच्यते’ इति । अत्रावस्थोकेन सर्वलोकगत्याकाश-

वाक्यस्य तदर्थोपन्यासेन शक्तिविषयत्वं विभावितम् । द्वतीयश्लोके  
 'केवलो निष्कल' इत्यनेन शिवस्यापरिणामित्वविभावनया  
 तस्य वाक्यस्य शिवविषयत्वेऽनुपपत्तिर्दृशिता । नन्वस्य वाक्यस्य  
 शक्तिविषयतायां 'आकाशदेव समुत्पद्यन्त' इत्यवधारणं  
 नोपपद्यते । अवधारणस्य गृहमेधीयपरिसंख्याधिकरणन्यायेन उपा-  
 त्तसजातीयव्यवच्छेदकतया आकाशस्योपादानत्वेन सकलजगन्मूल-  
 कारणत्वप्रतिपादने कर्तृतया प्रसक्तस्य मूलकारणान्तरस्य व्यवच्छे-  
 दत्वात् शक्त्यतिरिक्तस्य मूलकर्तुरीश्वरस्य सद्भावेन तद्व्यवच्छेदायो-  
 गादिति चेन्न । अवधारणस्यात्यन्तसजातीयपरिणामिमूलकारणान्तर-  
 व्यवच्छेदकत्वोपपत्तेः । सजातीयग्रहणप्रसक्तावत्यन्तसजातीयस्यैव ग्रा-  
 हत्वात् । ननु तथापि 'आकाश एवैभ्यो ज्यायन्' इत्यवधारणं शक्ति-  
 विषयतायां नोपपद्यते । ब्रह्मणोऽपि ज्यायस्त्वात् । ब्रह्मविषयतायामपि  
 नोपपद्यत एव । शक्तेरपि ज्यायस्त्वात् । ज्यायस्त्व हि 'तावानस्य महिमा  
 ततो ज्यायांश्च पुरुषः ।' 'ज्यायान् दिवो ज्यायानन्तरिक्षात्' इत्या-  
 दिवैदिकप्रयोगानुसारेण देशाधिक्यरूपसर्वगतत्वपर्यवसायि पाणि-  
 नीयानुसारेण कालाधिक्यरूपनित्यत्वपर्यवसायि च । तदुभयं शिव-  
 शक्त्योर्द्वयोरप्यविशिष्टम् । प्रत्युत 'आकाशवत्सर्वगतश्च नित्य' इति  
 श्रुतौ शिवस्य सर्वगतत्वनित्यत्वयोर्दृष्टान्तीकरणाच्छक्तेरेव तदुभयं  
 प्रसिद्धतरम् । प्रसिद्धं ह्यप्रसिद्धस्योपमानं भवति । न च तत्राकाश-  
 शब्दो भूताकाशपरः । प्रतिकल्पं प्रत्यण्डञ्च भिन्ने तस्मिन्नित्यत्वसर्व-  
 गतत्वयोरभावेन तस्य शक्तिपरत्वावश्यंभावात् । यद्युच्येत शक्तिवि-  
 शिष्टशिवाभिप्रायेणावधारणं शिवे संगच्छत इति तर्हि शिवाश्रितश-  
 क्त्यभिप्रायेण तस्यामपि तत्संगच्छत इति तुल्यम् । शक्तिशिवयोर्वि-



शेषणविशेष्यभावस्य ब्रह्मशब्दार्थतायां व्यवस्थितत्वेऽप्यन्यत्राव्यवस्थितत्वात् । 'यथा शिवस्तथा देवी यथा देवी तथा शिवः । नानयोरन्तरं विद्याच्चन्द्रचन्द्रिकयोरिव । चन्द्रो न खलु भात्येव यथा चन्द्रिकया विना । न भाति विद्यमानोऽपि तथा शक्त्या विना शिवः । एवं परस्परापेक्षा शक्तिशक्तिमतोः स्थितिः । न शिवेन विना शक्तिर्न शक्त्या च विना शिवः । शक्तो यथा शिवो नित्य भुक्तौ मुक्तौ च देहिनाम् । यामाहुराखिलेशस्य तैस्तैरनुगतैर्गुणैः । समानधर्मिणीमेव शिवस्य परमात्मनः ॥' इत्यादिपुराणवचनैरुभयोस्साम्याद्गमात् । एतेन 'स एषोऽनन्त' इति श्रुतं त्रिविधपरिच्छेदराहित्यरूपमानन्त्यं शक्तौ न संगच्छत इति शंकापि निरस्ता । शक्तिविशिष्टतया शिव इव शिवविशिष्टतया शक्तावपि तदुपपादनसंभवात् 'आकाशवत्सर्वगतश्च नित्य' इति श्रुतौ नित्यत्वसर्वगतत्वयोरेवाकाशस्य दृष्टान्तीकरणदर्शनाच्चदनुसारेण देशकालपरिच्छेदराहित्यमात्ररूपमानन्त्यमिह विवक्षितमिति वक्तुं शक्यत्वाच्च । अपि च भूताकाशादन्यो वाक्यशेषश्रुतलिङ्गान्वयार्हश्च यदि कश्चिद्वेदान्तप्रसिद्धः शिवादन्यत्वेनाप्यवगत आकाशो न स्यात् तदा यथाकथञ्चिदभ्यस्ताकाशश्रुत्यनुसारेण भूताकाशो वा वाक्यशेषश्रुतलिङ्गानुसारेण शिवो वानेन वाक्येन प्रतिपाद्य आकाश इति कल्प्येत । अस्ति तु नित्यः सर्वगतः प्रपञ्चाधारोऽतिरहस्यः परदेवतारूपः सर्वप्रपञ्चकारणपरमानन्दात्मकोऽपहतपाप्मत्वादिगुणकोऽत एव भूताकाशाद्विलक्षणस्तत्र तत्र तद्वैलक्षण्यार्थप्रयुक्तविशेषणेनापि तद्विलक्षणतया स्फुटीकृतः शिवदृष्टान्तीकरणादिना शिवात् पृथङ्निर्देशेन च ततोऽपि विभिन्नतया स्फुटीकृतः कश्चिदनौकिक आकाशः । तथाहि—'आकाशवत्सर्व-

गतश्च नित्य' इत्यनुपदोदाहृतश्रुतौ तावद्वृष्टान्तीकरणसामर्थ्यात् नित्यस्सर्वगतः कश्चिदाकाशोऽस्तीत्यवगतम् । स च सर्वप्रपञ्चाधार इत्येतत् 'यदूर्ध्वं गार्गि दिव' इत्यादिप्रागुदाहृताक्षरब्राह्मणवाक्येनावगतम् । तस्यातिरहस्यदेवतारूपत्वञ्च तस्याप्याधारं पृष्ठवर्ती वाचकत्वं प्रति 'गार्गिमातिप्राक्षीर्मा ते मूर्धा व्यपसदनतिप्रश्नां वै देवतामतिपृच्छसि' इति याज्ञवल्क्यवाक्येनावगतम् । तस्य सर्वप्रपञ्चकारणपरमानन्दरूपत्वं 'यदेव आकाश आनन्दो न स्यात्' इति तैत्तिरीयश्रुत्यावगतम् । तस्यापहतपाप्मत्वादिगुणवत्त्वं 'दहरोऽस्मिन्नन्तराकाश' इति प्रकृत्याम्नातेन 'एष आत्मापहतपाप्मा विरजो विमृत्युर्विशोको विजिघत्सोऽपिपासस्सत्यकामस्सत्यसंकल्प' इत्यादिच्छन्दोगोपनिषद्वाक्येनावगतम् । एवमाम्नातैर्नित्यत्वादिविशेषणैरेव तस्य भूताकाशाद्वैलक्षण्यं सिद्धम् । साक्षाच्च भूताकाशपरत्वशंकानिराकरणार्थं प्रयुक्तेन 'यो वेद निहितं गुहायां परमे व्योमन्' इत्यादिश्रुतिषु परमत्वविशेषणेन 'नमो दिव्यं गच्छ स्वाहा' इत्यादिश्रुतिषु दिव्यविशेषणेन 'तत्रापि दहं गगनं विशोक' इति श्रुतौ विशोकत्वविशेषणेन चेतनत्वविशेषणेन च भूताकाशवैलक्षण्यमवगमितम् । 'आकाशवत्' इति श्रुतौ शिव प्रति दृष्टान्तीकरणेनाक्षरब्राह्मणे 'एतस्मिन् खल्वक्षरे गार्गि आकाश ओतश्च प्रोतश्च' इति शिवाश्रितत्ववचनेन चानन्दवल्क्यां 'स एको ब्रह्मण आनन्द' इति शिवधर्मत्वकथनेन दहरविद्यादिषु शिवासनत्वकथनेन उपकोसलविद्यायां प्राणध्यास्मै तदाकाशं चोचु' इति प्राणशब्दोक्तताच्छिवात्पृथङ्निर्देशेन 'आकाशो वै नाम' इत्यादिश्रुतौ नामरूपादिसष्टुः शिवात् पृथङ्निर्देशेन च तस्य शिवाद्वैलक्षण्यमपि स्फुटीकृतम् । न चोदाहृतश्रुतिष्वैवाकाशशब्दानां तत्पर्यायाणाञ्च भिन्नार्थत्वं शं-

कनीयम् । प्रसिद्धाकाशविलक्षणानेकाकाशाभ्युपगमस्य गौरवपराहतत्वेन  
तेषामेकार्थपर्यवसानावश्यभावात् । एवञ्च सकललोकगत्याकाशवाक्य-  
स्य तथाभूतालौकिकाकाशविषयत्वाभ्युपगमेनाकाशश्रुतीनां कारणत्वा-  
दिलिङ्गानाञ्चावाधनसंभवे किमर्थं शिवविषयत्वस्य भूताकाशविषय-  
त्वस्य वाभ्युपगमेनान्यतरवाधनं कार्यम् । अलौकिकाकाशविषयत्वा-  
भ्युपगमे ह्याकाशश्रुतीनामपि न बाधः । ‘यस्य सा परमा देवी शक्ति-  
राकाशसंज्ञिता । अनन्तैश्वर्ययोगात्मा महेशो दृश्यते हि स’ इत्यादि-  
पुराणवचनेष्वाकाशशब्दस्य तत्पर्यायाणाञ्च तत्संज्ञारूपेण वृत्तेरुक्त-  
त्वात् । किञ्च परब्रह्मपरेषु पुराणभागेष्वाकाशादिशब्दानां तत्संज्ञात्व-  
कथनं तदुपबृंहणीयेषु वेदान्तभागेषु श्रुतानां तेषामुत्सर्गतस्तद्विषयत्वमे-  
वान्युपगन्तव्यं न तु भूताकाशपरत्वमित्येतदज्ञापनैकप्रयोजनम् । प्रयो-  
जनान्तराभावात् । एवञ्च प्रकृतवाक्यस्यालौकिकाकाशपरत्वमाकाशश्रु-  
त्यैवाभ्युपगन्तव्यम् । अयं न्याय ‘आकाशस्तल्लिङ्गात्’ (ब्र. १. १.  
२३. सू.) इत्यधिकरणे ‘भेदव्यपदेशाच्चान्य’ इति पूर्व (ब्र. १. १. २२.)  
सूत्रानुवृत्त्या सूत्रकारेणापि दर्शितः । तस्यात्रानुवृत्तस्यायमर्थः—‘आ-  
काशवत्सर्वगतश्च नित्य’ इत्यादिश्रुतिषु भूताकाशविलक्षणव्यपदेशात्  
अस्ति ततोऽन्यः कश्चित्सर्वकारणत्वादिशाल्यलौकिकाकाशः । स्तद्विषयत्वे-  
न श्रुतिलिङ्गानां सर्वेषामप्यवाधनसंभवात् लिङ्गवाधनेन भूताकाशपरत्वं  
न कल्पनीयम् । वेदान्तभागेष्वाकाशशब्दस्यालौकिकाकाशपरत्वोत्सर्गो-  
ऽपि न त्यक्तव्य इत्ययं न्यायो जन्मादिसूत्रे भाष्यकृद्भिरपि दर्शितः ।  
तत्र हि ‘आकाशशरीरं ब्रह्म’ इति श्रुतौ आकाशशब्देन चिदंबरमुच्यत  
इति प्रतिज्ञाय ‘न भूताकाशो विशेषाभावात्’ इत्युक्तम् । तत्र  
‘विशेषाभावात्’ इत्यनेन सर्वशरीरगम्य ब्रह्मणो विशिष्य भूता-

काशशरीरत्वोक्त्या न कश्चिदतिशयो लभ्यत इति यद्यप्यर्थो  
भवति, तथाप्यर्थान्तरमपि तेन विवक्षितं, वेदान्तभागेष्वाकाशशब्दस्य  
कलूतवैदिकरूढ्यनुसारेणालौकिकाकाशपरत्वमौत्सर्गिकम् । यत्र भूता-  
काशग्रहणे हेतुर्विशेषोऽस्ति यथा 'आत्मन आकाशस्संभूतः' 'आकाशा-  
द्वायुः' इत्यादौ तत्रैव तस्य ग्रहणं न्याय्यम् । इह तु तथाभूतो विशेषो  
नास्तीति अनुवृत्तसूत्रगतेन चकारेण शिववैलक्षण्यस्य श्रत्यन्तरेषु  
व्यपदेशात् शिवादप्यन्योऽयमलौकिकाकाश इति समुच्चीयते । नन्वि-  
त्थमाकाशवाक्ये दर्शितस्य न्यायस्य यत्रयत्नानुवृत्तिः तस्य सर्वस्यापि  
वाक्यस्य शक्तिपरत्वाङ्गीकारे प्रागुदाहृतं प्राणवाक्यमपि तत्परं स्यात् ।  
ततः 'सर्वाणि ह्येवा इमानि भूतानि प्राणमेवाभिसंविशन्ति प्राणमभ्युज्जि-  
ह्वत' इति सर्वभूतसंवेशनोद्गमनाच्चधित्वस्य सर्वोपादानत्वरूपस्य तद्वि-  
ज्ञस्यान्नानादिति चेत् । अस्तु को दोषः । संभवति हि प्राणशब्दस्यापि  
तत्र वृत्तिः । 'को ह्येवान्यात्कः प्राप्यात्' इति तस्यास्सर्वप्राणनहेतुत्वश्र-  
वणात् 'सत्यात्म प्राणारामम्' इति श्रुतौ प्राणशब्दस्य तत्परत्वेन भाष्ये  
व्याख्यातत्वाच्च । एवमस्य वाक्यस्य शक्तिविषयत्वादेव एतद्विचारा-  
त्मकमधिकरणं शक्तिविषयेणाकाशाधिकरणेनैकीकृत्य लिखितं भाष्ये ।  
न चातिदेशःत्वाधिकरणमात्रत्वमेकीकरणे कारणम् । 'एतेन योगः प्र-  
त्युक्त' इत्या(ब्र. २. १. ३. सू.) यधिकरणानामतिदेशाधिकरणत्वेऽपि पूर्वा-  
धिकरणैरेकीकृत्यालिखितत्वात् । किंत्वतिदेशाधिकरणत्वाभावे न्यायवै-  
लक्षण्यात् शक्तिविषयत्वे पूर्वापर्ये च सत्यप्येकीकृत्य लिखितुं शक्यत  
इति तदप्येकीकरणोपयोगि । नन्वेवं सद्विद्यापि शक्तिविषया स्यात्,  
तस्यां बहु स्यां प्रजायेय' इत्यारम्य सर्वोपादानत्वप्रतिपादनात्  
'तद्यथा सोम्यैकेन मृत्पिण्डेन' इत्यादिपरिणाम्युपादानदृष्टान्तीकर-

णस्य चाधिक्यस्य सत्त्वादिति चेत्, सत्यं, तथापि 'तत्त्वमसि' 'तस्य तावदेव चिरं यावन्न विमोक्षयेऽथ संपत्स्ये' इत्युपासनातत्फलवचनानुसारेण तस्याश्शक्तिविशिष्टशिवविषयत्वमङ्गीकर्तव्यमिति 'तन्निष्ठस्य मोक्षोपदेशात्' इति (ब्र० १. १. ७.) सूत्रेणाभिव्यञ्जितम् । ईक्षत्यधिकरणभाष्येऽपि तदनुसारेण शक्तिविशिष्टशिवपरत्वं सच्छब्दस्योपपादितम् । ननु, वेदान्तेष्वाकाशशब्दस्य शक्तिविषयतात्सर्गिकत्वाङ्गीकारे गायत्रीविद्यायां 'यद्वैतद्वय' इति 'इदं वाव तद्योऽयं बहिर्द्धा पुरुषादाकाशः' इत्याकाशपदसामानाधिकरण्यात् सापि शक्तिविषयाङ्गीकर्तव्या स्यादिति चेत् । अङ्गीक्रियत एव । शक्तेरेव हि 'गायत्री वा इदं सर्वं भूतं वाग्वै गायत्री' इति श्रुतं गायत्रीरूपत्वं वाग्रूपत्वं च वराहपुराणादिषु प्रसिद्धम् । गायत्रीविद्याप्रकरणे 'तदेतद्वचाभ्यनूक्तम् । तावानस्य महिमा । ततो ज्यायाश्च पूरुषः । पादोऽस्य सर्वा भूतानि । त्रिपादस्यामृतं दिवि' इत्युदाहृतमन्त्रे तस्याः परमपुरुषात्मकं यद्रूपं तेन सर्वात्मतापत्तिः पादत्रयेणोच्यते । तस्य रूपस्य सर्वभूतात्मताप्रहाणे यदात्मतापत्तिः तत्तस्य प्राप्यं मूलं रूपं 'तद्विष्णोः परमं पदम्' इति मन्त्रप्रसिद्धं चतुर्थपादेनोच्यत इति सर्वं संगच्छते । नन्वेव सति गायत्रीविद्यानन्तरं 'यदतः परो दिवो ज्योतिर्दीप्यत' इत्यारभ्य पठिता ज्योतिर्विद्यापि तद्विषया स्यात्, तयोरेकविषयत्वस्य 'ज्योतिश्चरणाभिधानात्' इत्य (ब्र०-१.१.२६. सू.) धिकरणे व्यवस्थापनादिति चेत् । अस्तु, तथापि न कोऽपि दोषः । यत् 'त्रिपादस्यामृतं दिवि' इति पूर्वोदाहृतमन्त्रभागोक्तममृतत्रयं शात्मकं तस्य रूपं जाठराम्नावुपासनान्तरविधानार्थं ज्योतिर्विद्याप्रवृत्तेत्युपपद्यत एव । एवं तर्हि ज्योतिर्विद्यानन्तरं सर्वं खल्विदं ब्रह्म' इत्यारभ्याम्नाता शाण्डिल्यविद्यापि शक्तिविषया स्या-

दिति चेत् । नेति ब्रूमः । तत्र 'मनोमयः प्राणशरीर आकाशात्मा' इति विशेषणैः 'आकाशशरीरं ब्रह्म । सत्यात्म प्राणारामं मन आनन्दम्' इति शिवविषयश्रुत्यन्तरगतविशेषणार्थस्यानूद्यमानतया तेनाकाशव्यतिरेकावगमात् । यद्वा । गायत्रीविद्या ज्योतिर्विद्येत्येतद्विद्याद्वयमपि शिवविषयमेवास्तु । तत्र 'यद्वैतद्वन्द्वे'ति 'इदं वाव तद्योऽयं वहिर्धा पुरुषादाकाश' इत्याकाशपदसागानाधिकरण्यं हृदयस्तुत्यर्थमस्तु । अभिमखण्डे हि 'तस्य हवा एतस्य हृदयस्य' इत्यादिना हृदयसुपिरपञ्चके आदित्यादिद्वारपालोपासनं विधास्यते । तत्र बाह्याकाशं ब्रह्मतयोपचर्य 'अथ यो वै वहिर्धा पुरुषादाकाशोऽयं वाव स योऽयमन्तः पुरुष आकाशोऽथ योऽवै सोऽन्तः पुरुष आकाशोऽयं वाव स योऽयमन्तर्हृदय आकाश' इति क्रमेण हृदयाकाशस्य ब्रह्मतोषचारे हृदयमेव स्तुतं भवति । इहाकाशशब्दस्य भूताकाशपरत्ववादेऽपि हि ब्रह्माकाशपदसामानाधिकरण्यमुक्तक्रमेण हृदयस्तुत्यर्थमित्येवोपपादनीयम् । एवमनया दिशा शिवशक्तिविषयाधिकरणानामाचार्याभिमतो विभागो मनीषिभिर्ह्येयः ॥ ४४ ॥

तनु, शक्तेर्ब्रह्मशब्दार्थिकदेशत्वेऽपि शास्त्रे तद्विचारो न कर्तव्यः । यस्य ज्ञानान्मोक्षस्तद्विचारार्थमिदं शास्त्रं प्रवृत्तम् । सर्वेतरपरित्यागेन शिवस्यैव ज्ञानान्मोक्षः 'शिव एको ध्येयश्शिवङ्करः सर्वमन्यत्परित्यज्य' इति श्रुतेः । अतोऽत्र शक्तिविषयाधिकरणविभागचिन्तनमस्यानविर्जृम्भितमित्याशङ्कां निराकरोति—

तत्तत्त्वावेदने तत्समरसशिवनिध्यानहेतोरलाभा-

न्मुक्तिप्राप्तानुभाव्यस्थिरफलमहिमालोचनस्याप्यभावात् ।

शास्त्रं स्याद्व्यर्थकल्पं न सकलविषयं सार्धवक्तव्यशेषं  
तस्मात्तत्त्वचिन्ताप्यविकलविषया सर्वथैवात्र कार्या ॥

‘उमासहायं परमेश्वरं प्रभुं’ ‘पुरुषं कृष्णविगळम् ।’ ‘तस्मा-  
त्सह तया शक्त्या हृदि पश्यन्ति ये शिवम् । तेषां शाश्वतिकी सि-  
द्धिर्नेतरेषामिति श्रुतिः ॥’ इत्यादिश्रुतिस्मृतिवचनैश्शक्तिविशिष्टस्यैव  
शिवस्य ज्ञानं मोक्षहेतुः न केवलस्येत्यवगतम् । तदनुरोधेन ‘सर्वमन्य-  
त्परित्यज्य’ इति श्रवणं शिवादन्यस्य स्वातन्त्र्येण ध्येयत्वव्यवच्छे-  
दपरम् । अपि च । मुक्तिं प्राप्तैर्भोग्यं शाश्वतं फलं परमानन्दरूपा  
शिवशक्तिरेव । ‘स एको ब्रह्मण आनन्दः । श्रोत्रियस्य चाकाम-  
हतस्य’ - इत्यादिश्रवणात् । एवञ्च शक्तितत्त्वज्ञानानिरूपणे  
शक्तिविशिष्टशिवोपासनाहेतोरलाभात् मुक्तप्राप्यफलस्वरूपज्ञानासंभ-  
वाच्च स्वरूपप्रमाणसाधनफलैस्तह ब्रह्मनिरूपणार्थं प्रवृत्तमिदं शास्त्रं  
सकलविषयं शिवांशनिरूपणाच्छक्त्यंशानिरूपणाच्चाद्धेन वक्तव्यशेषेण  
युक्तं सत् व्यर्थमायं भवेत् । ततस्साकल्येन शक्तितत्त्वनिरूपणमप्य-  
स्मिन् शास्त्रे कार्यमेवेत्यर्थः ॥ ४५ ॥

इतोऽपि शक्तिस्वरूपनिरूपणमिह कार्यमित्याह—

शास्त्रे चास्मिन्महेशे श्रुतिशिखरगिरामन्वितत्वं प्रदर्श्यं  
तास्त्वद्वैतप्रधानास्तदिह न घटते शक्तियोगानपेक्षे ।  
तस्माच्छक्तेर्निरूप्यं सकलचिदाचिदाकारशालि स्वरूपं

तात्पर्यं नेन तासां भवति सुघटितं तत्र शक्त्या विशिष्टे ॥

इह शास्त्रे सर्वेषां वेदान्तानां शिवे तात्पर्येण समन्वयः ‘तत्तु  
समन्वयात्’ इति (ब्र०. १. १. ४.) सूत्रदर्शितः समर्थनीयः ।

वेदान्ताश्चाद्वितीयत्वं ब्रह्मणः प्राधान्येन प्रतिपादयन्ति । तच्च शिवस्य परब्रह्मणस्सगुणस्यापरिणामिना सर्वविकारस्पृष्टेन स्वरूपेण नोपपद्यते । अतस्सकलचेतनाचेतनात्मकप्रपञ्चाकारपरिणामिशक्तेः स्वरूपमप्यत्र निरूपणीयम् । तथा सति शिवस्य स्वरूपेणासंभवदपि अद्वितीयत्वं ब्रह्मशब्दार्थभूतशक्तिविशिष्टेन रूपेण संभवतीति तत्र ब्रह्माद्वैतपराणां वेदान्तवाक्यानां तात्पर्यमुपपादितं भवति । अतस्तदर्थमपि शक्तितत्त्वनिरूपणमिह कार्यमित्यर्थः ॥ ४६ ॥

ननु, शुद्धाद्वैत एव सर्वेषां वेदान्तानां पुराणद्युपबृंहणानाञ्च महातात्पर्यम् । ब्रह्मसूत्राण्यपि विचार्यमाणानि तत्रैव तात्पर्येण पर्यवसानवन्ति । यथा चैतत्तथास्माभिश्शङ्करभगवत्पादनिरूपितेन प्रकारेण न्यायरक्षामणौ समर्थितम् । तथाभूतं शुद्धाद्वैतं त्यक्त्वा किमिति विशिष्टाद्वैतं भाष्यकारैराश्रितम् । न हि यथाकथञ्चिदद्वैतसमर्थनमात्रेण वेदान्तानां सन्तोषः । किं तु स्वकीयमहातात्पर्यविषयाद्वैतनिरूपणेनैवेत्याशङ्क्याह—

शुद्धाद्वैते हि सर्वश्रुतिशिखरगिरामागमानाञ्च निष्ठा

सार्कं सर्वैः पुराणस्मृतिनिकरमहाभारतादिप्रबन्धैः ।

तत्रैव ब्रह्मसूत्राण्यपि च विमृशतां भान्ति विश्रान्तिमन्ति

त्यक्तं तद्भाष्यकारैरिह कथमिति चेन्नैव तत्त्यक्तमायैः ॥

कथं न त्यक्तमित्याकाङ्क्षायां तदुपपादयति—

उक्ता खल्वत्र मुक्तिर्गतिमुपरि विना निर्गुणोपासकानां

जीवाभेदावलम्बा सगुणपरशिवोपासनाप्यत्र भाष्ये ।

सत्ताप्रत्यक्षबुद्धेर्जगति च विषयो वर्णितस्सत्यतान्यः

शुद्धं ब्रह्माद्वितीयं मतमिति बहुधाविष्कृतं तावदेवम् ॥



अस्मिन्भाष्ये 'अनियमस्सर्वेषामविरोधश्चब्दानुमानाभ्यां' इ-  
 (ब्र. ३. ३. ३२. सू.) त्यधिकरणे 'सर्वेषां ब्रह्मोपासकानामर्चिरा-  
 म्भित्तिस्साधारणी न तु केषाञ्चिदेवेति व्यवतिष्ठते' इत्यधिकरणार्थं  
 प्रदर्श्य तदनन्तरं 'केचिदाहुः अनियमस्सर्वेषामुपासकानामर्चिरा-  
 दिगता नियमाभावस्तथा सति श्रुतिस्मृतिभ्यामविरोधः' इत्य-  
 र्चिरादिगतेस्सर्वब्रह्मोपासकसाधारण्याभावमेव सूत्रार्थतया केचन  
 योजयन्तीत्युक्त्वा 'तत्रापि न दोषः । निरन्वयोपासकानां तदपे-  
 क्षाभावात्' इति निर्गुणोपासकानामर्चिरादिगत्यनपेक्षाहेतुना स्वयं  
 तदुपापादनं कृतम् । 'तदार्पितेस्संसारव्यपदेशात्' (ब्र. ४. २, ८.  
 सू.) इत्यधिकरणे सर्वेषां ब्रह्मोपासकानामपि शरीरपातसमये प्राणानां  
 जीवाविच्छेपेणोत्क्रान्तिरस्ति । तत्पूर्विका गतिश्चेति सिद्धान्तप्रदर्शनार्थं  
 प्रवृत्ते 'अर्चिरादिना तत्प्रथिते.' (ब्र. ४. ३. १. सू.) इत्यधिकरणे  
 सर्वेषां ब्रह्मोपासकानामर्चिरादिगतिरेकैव न तु मार्गान्तरमस्तीति  
 निर्णयार्थं प्रवृत्ते च निरन्वयोपासकानां नोत्क्रान्तिर्नाप्यर्चिरादिगतिः'  
 इत्येतन्मतान्तरमुपन्यस्तम् । एवं यत्रयत्र गत्युत्क्रान्त्योस्सर्वोपासकसा-  
 धारण्योक्तिः प्रसक्ता तत्र सर्वत्रापि निर्गुणोपासकसाधारण्यशंकापरि-  
 हारार्थमस्य मतस्योपन्यासात् स्वयं तदुपापादनाच्चास्य स्वाभिमतत्वमुन्नी-  
 यते । तथा 'आत्मेति तूपगच्छन्ति ग्राहयन्ति च' इत्य (ब्र०. ४. १.  
 ३. सू.) धिकरणे सगुणब्रह्मोपासनापि जीवाभेदविषयेति व्यवस्थापितम् ।  
 तादर्थ्येनैव तदधिकरणं प्रवर्तितम् । तथा जन्माधिकरणारंभाधि-  
 करणयोः 'सन् घट' इत्यादिप्रत्यक्षस्य प्रपञ्चसत्यत्वविषयत्वं परिहृत्य  
 'मृद्धट' इत्यादिप्रत्यक्षवदुपादानतादात्म्याविषयत्वं प्रदर्शितम् ।  
 एवमादिभिः बहुभिः प्रकारैर्जीवाभिन्नं निष्पन्नं ब्रह्मेति भाष्यका-

रैशुद्धाद्वैतं स्वाभिमतत्वेनाविष्कृतमेव । न तु तत्त्यक्तमित्यर्थः ॥ ४८ ॥

अत्रैव गमकान्तराप्युदाहरति—

चिच्छक्तिं ब्रह्मणो यत्सकलचिदचिदाकारशालिस्वरूपां

सत्तां तस्य स्वरूपं यदपि गुणगणं यच्च तन्निर्विकारम् ।

आचार्याः प्रोचुरेतैर्दमधिगमितं निर्विशेषं तदिष्टं

जीवास्तेनैक्यभाजो वियदनिलमुखास्तद्विवर्ता इतीदम् ॥

इह भाष्ये ब्रह्मणश्चिच्छक्तिं सकलचेतनाचेतनप्रपञ्चाकारापन्नस्वरूपां  
तामेव ब्रह्मणः स्वरूपभूतां शिवशंभुशंकरादिसकलनामधेयप्रवृत्तिनिमित्त-  
त्पर्यंततदीयनिखिलगुणगणात्मिकां ब्रह्म च निर्विकारमाचार्याः प्रति-  
पादयामासुः । तद्यथा— प्रथमसूत्रभाष्ये तावत् 'तत्सकलचिदचित्प्रप-  
ञ्चाकारपरमशक्तिविशिष्टाद्वितीयवैभवस्य सकलनिगमसाररहस्यनिधा-  
नस्य भवशिवशर्वपशुपतिपरमेश्वररुद्रशंभुप्रभृतिपर्यायवाचकशब्दसार-  
प्रकाशितपरममहिमविलासस्य स्वशेषभूतसकलचेतनसमुपासनानुगुण-  
समुदितनिजप्रसादसमर्पितपुरुषार्थसार्थस्य परब्रह्मणः प्रतिपादकमुप-  
निषच्छास्त्रं विचारणीयम्' इति शक्तेस्सकलचेतनाचेतनप्रपञ्चाकरत्वमु-  
क्तम् । तथा जन्मादिसूत्रभाष्ये 'निखिलजगदण्डपण्डबुद्धदन्तिकुलंबज-  
लधिस्थनीया परप्रकृतिरूपा परमशक्तिर्हि चिदंबरमुच्यते । तत्स्वरूप  
ब्रह्माकाशशरीरम्' इति ईक्षत्यधिकरणभाष्ये स्थूलसूक्ष्मचिदचित्प्रपञ्च-  
रूपशक्तिविशिष्टः परमेश्वर एव कार्यकारणरूपसत्पदविषय' इति आ-  
रंभणाधिकरणभाष्ये स्वाभिन्ननामरूपविभागानर्हसूक्ष्मचिदचिद्रूपपरश-  
क्तिगर्भितो हि शिवः केवले भवति । पुनः स्वात्मिकां तादृशीं शक्तिं पू-  
र्वदशाविरोधिस्थूलत्वयुक्तनामरूपविभागार्हदचिद्रूपां बहिर्विस्तारयति'  
इति च ब्रह्मशक्तेस्सकलचेतनाचेतनप्रपञ्चाकारत्वमुक्तम् । एवमन्ये-

प्वपि बहुषु प्रदेशेष्वयमर्थ उद्धोषितः । तथा शक्तेर्ब्रह्मस्वरूपात्म-  
 कत्वम् 'ईक्षतिकर्मव्यपदेशात्सः (ब्र. १. ३. १२. सू.) इत्यधिकरणे  
 वर्णितम् । तत्र हि 'एतद्वै सत्यकाम परञ्चापरञ्च ब्रह्म यदोकारः' इत्या-  
 दिसत्यकामप्रश्नोत्तरसन्दर्भे एकमात्रप्रणवोपासनस्य तत्प्रथममात्रात्मक-  
 ऋक्प्रापणीयमनुप्यलोकप्राप्तिफलं द्विमात्रप्रणवोपासनस्य तद्वितीय-  
 मात्रात्मकयजुःप्रापणीयान्तरिक्षलोकप्राप्तिफलञ्चाभिधाय यदान्नायते 'यः  
 पुनरेतं त्रिमात्रेणैवोमित्येतेनैवाक्षरेण पर पुरुषमभिध्यायीत स तेजसि  
 सूर्ये संपन्नो यथा पादोदरस्त्वचा विनिर्मुच्यते एवं हवै स पाप्मना विनि-  
 र्मुक्तः स सामभिरुन्नायते ब्रह्मलोकं स एतस्माज्जीवषनात्परात्परं पुरि-  
 शयं पुरुषमीक्षते' इति । तत्र ब्रह्मलोकः परब्रह्मणाश्शिवस्य लोकस्तस्मि-  
 न्निरीक्षणीयः पुरुषश्शिव इति सिद्धान्तोऽभिमतः । तदर्थमिह ब्रह्मलोको  
 विष्णुलोकः 'ऋग्भिरेतं यजुर्भिरन्तरिक्षं स सामभिर्यत्तत्कवयो वेदयन्त'  
 इत्युक्तार्थसंग्राहके तदनन्तरमन्त्रे 'तद्विष्णोः परमं पदम्' इति मन्त्रे-  
 ण विष्णुलोके प्रतिपन्नस्य विद्वदनुभवविषयत्वस्य तस्मिन्ब्रह्मलोके  
 प्रत्यभिज्ञायमानत्वात् । अतस्तस्मिन्निरीक्षणीयः पुरुषो विष्णुरेवेति पू-  
 र्वपक्षमुपन्यस्य सिद्धान्ते तदनुवादपूर्वकं तन्निरास इत्थं कृतः  
 'यदुक्तं तद्विष्णोः परमं पदं' इति तत्र प्रपञ्चाकारत्वमन्तरेण यन्निरति-  
 शयानन्दस्वभावं विष्णोः परमं पदं रूपं तदेव शिवाभिधेयं परं-  
 ब्रह्मेत्यविरोधः । अतो विष्णुशिवयोरुपादानानिमित्तयोरवस्थाभेदमन्त-  
 रेण स्वरूपभेदो नास्ति' इति । अत्र शिवलोके 'तद्विष्णोः' इति मन्त्रार्थ-  
 प्रत्यभिज्ञानसंघटनार्थं तस्य मन्त्रस्य शिवलोकविषयत्वमेव वक्तुं  
 युक्तम् । न तु शिवविषयत्वम् । अत एव 'सोऽध्वनः पारमाप्नोति ।  
 तद्विष्णोः परमं पदम्' इति मन्त्रस्य शिवलोकाविषयत्वं 'कार्य

चादरिरस्य गत्युपपत्तेः' (ब्र. ४. ३. ६. सू.) इत्यधिकरणभाष्ये वर्णितम् । 'तद्विष्णोः' इति मन्त्रस्यैतद्भाष्यदर्शितार्थावलम्बनेन शिवविषयत्वमुपपादयितुमप्यशक्यम् । न हि प्रपञ्चाकारेणावस्थितस्य विष्णोश्शिवस्साक्षात् स्वरूपमिति भाष्यकारसिद्धान्तः । किं तु शिवशक्तिरूपः परमानन्दस्तस्य साक्षात्स्वरूपमिति । तस्य शिवशक्त्यवस्थारूपत्वमेव हि प्रकृत्याधिकरणभाष्यादिषु प्रतिपादितम् । तस्मादिदमस्य भाष्यस्यार्थो वर्णनीयः । 'प्रपञ्चाकारत्वमन्तरेण यन्निरतिशयानन्दस्वभावं विष्णोः परमं पदं रूपम्' इत्यनेन जगदाकारपरिणतविष्णवस्थाप्रकृतिभूता चिच्छक्तिरुच्यते । सैव परमशिवलोकतयापि वर्तते इति तेन 'तद्विष्णोः' इति मन्त्रस्य शिवलोकविषयत्वं दर्शितं भवति । 'तदेव शिवाभिधेयं परं ब्रह्म' इति तस्याश्शिवस्वरूपाभिन्नत्वमुच्यते । ननु, प्रत्यभिज्ञानाविरोधसंघटनार्थं 'तद्विष्णोः' इति मन्त्रस्य शिवलोकाकारतापन्नचिच्छक्तिमात्रविषयत्वं वक्तव्यम् । चिच्छक्तेश्शिवस्वरूपाभिन्नत्ववचनं तु तत्र नोपयुज्यते इत्याशङ्क्य शङ्काविशेषनिरासेन तदुपयोगं सूचयितुं 'यतश्शिवविष्णोः' इत्यादिवाक्यम् । इयमत्र शङ्कोत्तिष्ठति । विष्णोः परमं रूपं शिवशक्तिरित्युक्तम् । पुराणेतिहासादिषु विष्णोश्शिवभिन्नत्वस्यैव बहुधा प्रतिपादितत्वादिति । तत्रायं परिहारोऽनेन वाक्येन सूचितः । यतो विष्णोश्शिवत् स्वरूपभेदो नास्ति तत एव विष्णवस्थाप्रकृतिभूतायाः शक्तेरपि शिवात्स्वरूपभेदो नेप्यते । कूर्मपुराणादिषु शिवस्य शक्तेर्विष्णोश्चैक्यप्रतिपादनदर्शनात् । कूर्मपुराणे—'दृष्ट्वा सिंहासनासीनं देव्या नारायणेन च । प्रणम्य देवमीशानं पृष्टवत्यो वराङ्गनाः । कस्त्वं विभ्राजसे कान्त्या

केयं बाला रविप्रभा । को न्वयं भाति वपुषा पङ्कजायतलोचनः । निश-  
म्य वचमं तासां वृषेन्द्रवरवाहनः । व्याजहार महायोगी भूताधिपति-  
रव्ययः । अयं नारायणो देवी जगन्माता सनातनी । विभज्य संस्थिता  
देवी स्वात्मानं बहुधेश्वरम् । न मे विदुः परं तत्त्वं देवाद्या न मह-  
र्षयः । एकोऽहं वेद विश्वात्मा भवानी विष्णुरेव च । अहं हि नि-  
ष्क्रियो धाता केवलो निष्परिग्रहः । मामेव केवलं देवमाहुर्देवीमथा-  
न्विकाम् ॥’ इत्यादिषु बहुषु प्रदेशेषु शिवस्य शक्तेर्विष्णोश्चैक्यं प्रति  
पादितम् । यत्तु ‘त्रिविधां भावनां ब्रह्मप्रोच्यमानां निबोध मे ।  
एका मद्विषया तत्र द्वितीयाव्यक्तसंश्रया । अन्या तु भावना ब्राह्मी  
विज्ञेया सा गुणातिगा । आसामन्यतमां वापि भावनां भावयेद्बुधः ।  
अशक्तस्संश्रयेदाद्यामित्येषा वैदिकी श्रुतिः’ इतीन्द्रद्युम्नं प्रति भगव-  
द्वचने ‘योगी च त्रिविधो ज्ञेयो भौतिकस्सांख्य एव च । तृतीयो-  
ऽत्याश्रमी प्रोक्तो योगमुत्तममाश्रितः । प्रथमा भावना पूर्वं सांख्ये  
त्वक्षरभावना । तृतीये चान्तिमा प्रोक्ता भावना पारमेश्वरी’ इत्युत्तरो-  
त्तरोत्कृष्टत्रिविधयोगिभ्योन्यासिविभागे च विष्णुशक्तिशिवभावनाना-  
मुत्तरोत्तरोत्कृष्टत्वमुक्तम् । यच्चेन्द्रद्युम्नस्य बहुकालं नारायणमुपासितवतः  
‘संप्राप्य भावनामन्त्यां ब्राह्मीमक्षरपूर्विकाम् । अवाप परमं योगं येनैकं  
परिपश्यति । यं विनिद्रा जितश्वासाः कांक्षन्ते मोक्षकाङ्क्षिणः ।’ इति  
तदनन्तरमक्षरशब्दोक्तशक्त्युपासनपूर्वकेन परमेश्वरोपासनेनाद्वितीय ब्र-  
ह्मसाक्षात्कारोपयोगितन्निदिध्यासनानुष्ठानमुक्तम् । तेन सर्वेणाप्येकस्यैव  
परब्रह्मणश्शिवशक्तिविष्णुरूपेण स्थितस्य तेन तेन रूपेणोपासना-  
मात्रस्य फलभेदेन भेदस्सिद्ध्यतीति नैतावता तेषां परस्परभेदः शङ्कनी-  
यः । एवमादित्यपुराणादिष्वपि तेषामैक्यप्रतिपादनमुदाहर्तव्यम् । एवं

तावत् 'तदेव शिवाभिधेयं परं ब्रह्म' इति ईक्षतिकर्माधिकरणभा-  
 प्येण शक्तेरिशवस्वरूपात्मकत्वमुक्तम् । तथा शक्तेरिशवस्वरूपात्मकत्वं  
 तदीयसकलगुणगणरूपत्वञ्च 'सर्वत्र प्रसिद्धोपदेशात्' इत्यधिकरण-  
 भाष्ये प्रपञ्चितम् । श्रुतिस्मृतीतिहासपुराणाभियुक्तसूक्तिप्रामाण्यात्  
 सकलचिदचित्प्रपञ्चमहाविभूतिरूपा महासंविदानंदसत्ता देशकालादि-  
 परिच्छेदशून्या स्वाभाविकी परमशक्तिः परब्रह्मणश्चेशवस्य स्वरूपञ्च  
 गुणश्च भवति । तद्व्यतिरेकेण ब्रह्मणस्सर्वज्ञत्वसर्वशक्तित्वसर्वनियन्तृ-  
 त्वसर्वोपास्यत्वसर्वानुग्राहकत्वसर्वपुरुषार्थहेतुत्वादिकं सर्वगतत्वञ्च न  
 संभवति । किञ्च, महेश्वरशिवमहादेवरुद्रादिपरमात्म्यानामभिधेयत्वञ्च  
 न संभवतीति । परब्रह्मणो निर्विकारत्वं प्रकृत्यधिकरणे शंकोत्तराभ्यां  
 प्रपञ्चितम् । तत्र हि 'नन्वज्ञानविकारास्पदहेयप्रपञ्चरूपेण प्रकृतिभावेन  
 कथं वर्तते निरस्तसमस्तदोषकलंको निस्सीममंगलगुणरत्नाकरो निरंकु-  
 शनित्यसिद्धवैभवः प्रपञ्चातीतः परमशिव' इत्याशंकोत्तरत्वेनावता-  
 रितस्य 'परिणामात्' इति (ब्र. १. ४. २६.) सूत्रस्य व्याख्या-  
 नावसरे 'नित्यशुद्धानन्दस्य निरतिशयमंगलस्वभावस्यापि निमित्तस्य  
 परमशिवस्य प्रकृतित्वेन जगदाकारत्वं युक्तमेव चिदचिदाकारेण परि-  
 णामात्' इति सौत्रहेतुवचनस्य शब्दार्थं प्रदर्श्य 'हन्त कारणविकार-  
 रूपो हि परिणामः पूर्वरूपपरित्यागेन रूपान्तरापत्तिः परिणाम इति  
 कथं परमेश्वरोऽनर्थधर्मात् परिभूयते' इति तत्र शंकामुद्भाव्य 'यथा  
 निमित्तस्य प्रकृतित्वेऽपि न विकारादिस्पर्शः, तथा परिणामस्संभवति'  
 इति गूढाभिसन्धितयोत्तरमुक्त्वा 'कोऽयमपूर्वः परिणामः कुतूहलिनो  
 वयं तच्छ्रवणे विविच्यताम्' इति पुनराकांक्षामुद्भाव्य 'शृणु विवेचयाम'  
 इति तदुत्तरोक्तिं प्रतिज्ञाय 'यदातमो' मन्त्रार्थविवरणपूर्वकं शिवस्य

परब्रह्मणः प्रज्ञारूपचिच्छक्तिद्वारकः परिणामस्स तु न स्वरूपतो निर्वि-  
कारत्वस्य विरोधीत्युक्तम् । एवं जन्मादिसूत्रभाष्यादिष्वपि ब्रह्मणो नि-  
र्विकारत्वमुक्तं द्रष्टव्यम् । इत्थंभूतैराचार्यवचनैर्ब्रह्म वस्तुतो निर्गुणमेव  
तेषामभिमतं जीववर्गस्तदभिन्नो गगनपवनादिजडवर्गस्तद्विवर्त इत्ये-  
व निर्गुणं जीवाभिन्नं निष्प्रपञ्चं शुद्धाद्वैतरूपं ब्रह्म तेषां मतमिति  
दृढमवगमितम् । चिच्छक्तेर्ब्रह्माभेदे तदीयसकलधर्मरूपत्वे च ब्रह्म  
हि वस्तुतः स्वव्यतिरिक्तधर्मरहितं निर्धर्मकमित्येव सिद्ध्यति । तथा  
सकलचेतनप्रपञ्चाकारायाश्चिच्छक्तेर्ब्रह्माभेदे चेतनवर्गस्यापि तदभेद-  
स्सिद्ध्यति । ब्रह्माभिन्नायाश्चिच्छक्तेस्सकलचेतनप्रपञ्चाकारत्वस्याभ्युपग-  
मेऽपि ब्रह्मणस्तदभेदो न सिद्ध्यति । तस्या नित्यवियदादिप्रपञ्चाकार-  
ताभ्युपगमे निर्विकरत्वाभ्युपगमविरोधापत्तेः । किञ्च प्रपञ्चस्य ब्रह्मविव-  
र्तत्वमेव सिद्ध्यति । न च ब्रह्मचिच्छक्त्योस्तात्त्विकाभेदेऽपि गार्गिब्राह्म-  
णदहरविद्यानन्दवल्क्यादिसिद्धस्य धर्मधर्मिभावासनासनिभावादिकृतभे-  
देऽव्यपदेशस्याप्यवश्याभ्युपगन्तव्यादद्वैतवादे जीवब्रह्मणोरभेदेऽपि व्य-  
वहारिकभेदाभ्युपगमेन कर्तृत्वभोक्तृत्वतदभावव्यवस्थावत् ब्रह्मचिच्छ-  
क्त्योर्निर्विकारत्वस्य विकारत्वव्यवस्था सिद्ध्यति, अतो न ब्रह्मनिर्विका-  
रत्वाभ्युपगमेन प्रपञ्चस्य ब्रह्मविवर्तत्वसिद्धिरिति वाच्यम् । तथापि  
परमुक्तिदशायां व्यावहारिकभेदनिवृत्त्या जीवगतकर्तृत्वभोक्तृत्वादिवत्  
चिच्छक्तिगतजडप्रपञ्चस्यापि निवृत्तेरवश्यवक्तव्यत्वेन ब्रह्मविवर्तत्वसि-  
द्ध्यनिवारणात् । चेतनप्रपञ्चस्य तु जडप्रपञ्चवद्ब्रह्मविवर्तत्वं न सिद्ध्य-  
ति । तथात्वे तस्य मुक्तिफलभाक्त्वाभावप्रसंगात् नित्यस्य तस्य ब्रह्मा-  
भेदे ब्रह्मनिर्विकारत्वबोधाप्रसंगाच्च । एवञ्च ब्रह्माद्वैताभ्युपगमविषये शं-

करभगवत्पादीयमतादाचार्यमते न कश्चिद्विशेषः । तन्मतेपि हि ब्रह्मणश्चै-  
तन्यरूपा जगदाकारपरिणामिनी चिच्छक्तिस्तावदस्ति । 'चिच्छक्तिः  
परमेश्वरस्य विमलं चैतन्यमेवोच्यते तस्यैवास्यं जडापरा भगवतश्शक्ति-  
स्त्वविद्यात्मिका । संसर्गाच्च मिथस्तयोर्भगवतश्शक्त्योर्जगज्जायते सच्छ-  
क्त्या सविकारया भगवता चिच्छक्तिरित्युच्यते ॥' इति संक्षेपशारीर-  
कोक्तेः । सा च न ब्रह्मव्यतिरिक्ता व्यावहारिकभेदमाव्रवती । तदन-  
न्तरमेव 'इत्येवं कथयन्ति केचिदपरे श्रद्धालवस्तत्पुनः कस्याश्चिदुपि  
सम्मतश्च विदुषां नेष्टश्च भूम्यन्तरे । कर्मोपास्तिविधानभूमिषु तथा  
तत्संमतं निर्गुणे तत्त्वे तत्परवेदवाक्यविषये त्वालोचिते नेप्यते' इति  
संक्षेपशारीरकोक्तेः । तथा तन्मतेऽपि ब्रह्मणो धर्मास्सन्ति व्यवहारद-  
शायां प्रथम्भूताः । 'आनन्दो विषयानुभवो नित्यत्वञ्चेति सन्ति धर्माः  
अपृथक्त्वेऽपि चैतन्यात्पृथगिवावभामन्त' इति पञ्चपादिकोक्तेः । तथा  
तैरपि व्यवहारसिद्ध्यर्थं प्रसक्तप्रतिषेधसिद्ध्यर्थं च प्रपञ्चस्य परिणामि-  
ताभ्युपगमपूर्वकमेव विवर्त्ततापर्यवसानं कृतम् । यथोक्तं संक्षेपशारीरके  
'आरम्भसंहतिविकारविवर्त्तवादानाश्रित्य वादिजनता खलु बाधदीति ।  
आरम्भसंहतिमते परिहृत्य वादौ द्वावत्र संग्रहपदं नयते मुनीन्द्रः ॥  
तत्रापि पूर्वमुपगम्य विकारवादं भोक्त्रादिसूत्रमवतार्य विरोधनुत्तै ।  
प्रावर्त्तत व्यवहृते । परिरक्षणाय धर्मादिगोचरविद्यावुपयोगहेतोः ॥ साक्षा-  
दिहाभिमतमेव विवर्त्तवादमाहृत्य सूत्रयति पूर्वमुपेक्षयाणः । आरम्भणा-  
दिवचनेन विवर्त्तवादं शक्नोति वक्तुमुदिते परिणामवादे ॥ आरुह्य  
भूमिमधरामितराधिरोढुं शक्नोति शास्त्रमपि कारणकार्यभावम् ।  
उक्त्वा पुरा परिणतिप्रतिपादनेन संप्रत्यपोहति विकारमृपात्वसिद्ध्यै ॥  
विवर्त्तवादस्य हि पूर्वभूमिर्वेदान्तवादे परिणामवादः । व्यवस्थितेऽस्मिन्



परिणामवादे स्वयं समायाति विवर्तवादः ॥ उपायमातिष्ठति पूर्वमुच्चै-  
रुपेयमाप्तुं जनता यथैवम् । श्रुतिर्मुनीन्द्रश्च विवर्तसिद्धयै विकारवादं  
वदतस्तथैव ॥ अहं प्रजायेय बहु स्वयं स्यामित्यादिनादौ परिणाममुक्त्वा ।  
विकारमिध्यात्वमथ ब्रुवन्ती वित्तर्कदं श्रुतिरानिनाय ॥' इति ॥ ४९ ॥

अथ जीवानां ब्रह्माभिन्नत्वस्य जडानां ब्रह्मविवर्तत्वस्य चोपपादके  
सकलचेतनाचेतनप्रपञ्चाकारायाश्चिच्छक्तेर्ब्रह्माभेदे भाष्यसंप्रतिपत्तौ ग-  
मकान्तरमुदाहरति—

आध्यानादिक्रियायां परमशिवपदं प्रेप्सतामान्तराणां  
ध्येयत्वं धारयित्वा त्यजति विधिवलात्तद्विरोधप्रशान्त्यै ।  
प्रागानन्दाधिकारे परमशिवमिव ध्येयमुक्तं विमुक्त्यै  
चिच्छक्त्यात्मानमानन्दमयमभिदधुर्भाष्यकारास्तमेव ॥ ५० ॥

अत्रेयं विषयशुद्धिः । आनन्दादयः प्रधानस्य ' (ब्र. ३.३.११.)  
इत्यधिकरणे 'यन्निरतिशयज्ञानानन्दादिगुणजातं कृष्णपिण्डत्वविरू-  
पाक्षत्वादिविशिष्टदिव्यमंगलविग्रहवैशिष्ट्यं च परब्रह्मणः स्वरूपलक्षण-  
मिष्यते । तद्ब्रह्मविष्णवादिसकलेतरविलक्षणपरब्रह्मप्रतिपत्तये सर्वास्वपि  
विद्यासु प्रकरणभेदेऽप्युपसंहार्यम्' इति प्रसाध्य तदनन्तरं 'मियशिर-  
स्त्वाद्यप्राप्तिः' इत्य(ब्र. ३.३.१२. सू.)धिकरणे 'ब्रह्मधर्मनिरतिशयज्ञा-  
नोपसंहृतौ तदवान्तरविशेषाणां सत्यसंकल्पत्वादीनामिवानन्दमयश-  
ब्देकतनिरतिशयानन्दोपसंहारे तदवान्तरविशेषाणां प्रियशिरस्वादी-  
नामप्युपसंहारः कार्य' इत्याशंक्य प्रियादीनामानन्दविशेषत्वेऽपि तेषां  
शिरस्त्वादेर्ब्रह्मानन्दगतनिरतिशयत्वप्रतिपत्तिसौकर्यार्थं कल्पितत्वान्न ते-  
षामुपसंहार' इति प्रसाधितम् । तदनन्तरम् 'आध्यानाय प्रयोजना-

भावात्' (न. ३.३.१४.सू.) इत्यधिकरणे कल्पितत्वात्प्रियशिरस्त्वा-  
दीनामननुसन्धेयत्वेऽपि अन्नमयादिकोशचतुष्टयमनुसन्धेयम् । 'यो वेद  
निहितं गुहायाम्' इति श्रुतेः गुहारूपतदान्तरत्वस्यावश्यानुसन्धेय-  
त्वादित्याशंक्य अन्नमयादयो न शरीरप्राणमनोबुद्धिरूपा अचेतनाः किं-  
त्वथर्बशिखायां 'ब्रह्मविष्णुरुद्रेन्द्रास्ते संप्रसूयन्त' इत्युक्ता देवतावि-  
शेषाः 'एतमन्नमयमात्मानमुपसङ्कामति' इत्यादिफलवाक्येषु तेषां  
परब्रह्मप्राप्तेः पूर्वं क्रमप्राप्यचेतनत्वावगमात् । ते चाथर्बशिखायामेव  
'शिव एको ध्येयः शिवङ्करस्सर्वमन्यत्परित्यज्य' इति मुमुक्षुकर्तव्य-  
निरन्तरशिवविषयचिन्तासन्ततिरूपध्यानकाले परित्याज्यत्वेन ध्याना-  
द्ब्रह्मविवर्तनीयत्वेनोक्ता । अतो यद्यपि 'ब्रह्मविदामोति परम्' इति,  
श्रुत्युक्तं फलं प्राप्नुवतोऽन्नमयाद्यनुसन्धानफलतया क्रमेण तेषां प्राप्ति  
'एतमन्नमयम्' इत्यादिवाक्येषु ध्रूयते । तथापि शिवध्यानारम्भात्  
प्रागेव तेषामनुसन्धानं पूर्वपूर्वपरित्यागेन कार्यम् । 'सर्वमन्यत्परित्यज्य'  
इति श्रुतेः पूर्वपूर्वपरित्यागपूर्वकोत्तरोत्तरप्राप्तिरूपफलानुगुण्याच्च । पूर्व-  
पूर्वपरित्यागश्च उत्तरोत्तरमिदम् पूर्वपूर्वोपसहारेण कर्तव्यः । तथा शिवा-  
गमेषु प्रसिद्धत्वात् योगयाज्ञवल्क्येऽपि ध्यानाध्याये ब्रह्मादीनां क्रमे-  
णानुसन्धानं विधाय तदनन्तरम् 'एतदुक्तं भवत्यत्र गार्गि ब्रह्मविदां  
वरे । ब्रह्मादिकार्यरूपाणि स्वेस्वे संहृत्य कारणे । युक्तचित्तस्तदात्मानं  
योजयेत्परमेश्वरे ॥' इति तथैव प्रतिपादितत्वाच्च । एवञ्च क्रमेणान्नम-  
यादीननुसन्धानः पूर्वपूर्वमुत्तरोत्तरमिदम् विज्ञानमयं शिवासनरूपे पर-  
मव्योम्नि च प्रलीनं भावयित्वा परमव्योममध्यवर्तिशिवैकविषयचिन्तास-  
न्ततिरूपध्यानं कुर्यात् । अयमेव परित्यागश्रुत्यविरोधेन 'गुहायां निहि-  
तम्' इति श्रुत्या विवक्षितोऽर्थ इति सिद्धान्तितम् । तदनन्तरमेवं सत्यु-

मासहायत्वमपि तस्य ध्यानकालेऽनुसन्धेयं न स्यात् । सर्वेतरपरित्याग-  
 विरोधात् 'सर्वमन्यत्परित्यज्य' इत्यन्यशब्देनैव प्रकृतब्रह्मविष्णुरुद्रेन्द्रम-  
 हणसंभवे अधिकस्य सर्वशब्दस्य शिवेतरसर्वदेवतापरित्यागविध्यर्थत्वा-  
 त् । न चान्नमयशब्दोक्तचिच्छक्त्यात्मिकाया उमायाश्शिवाभिन्नत्वात्  
 परित्यागविधेर्न तद्विषयत्वप्रसक्तिरिति वाच्यम् । 'अन्योऽन्तर आत्मा'  
 इत्यादावन्नमयादिषु श्रुतस्यात्मशब्दस्थानन्दमयेऽप्यविशेषेण तद्वदान-  
 न्दमयस्यापि जीवत्वौचित्यात् । अन्यथात्मश्रुत्यविशेषेणान्नमयादीना-  
 मपि शिवाभेदप्रसङ्गादित्याशङ्कानिराकरणार्थं 'आत्मगृहीतिरितरवदुत्त-  
 रात्' ( ब्र. ३.३. १६. सू ) अन्वयादिति चेत्स्यावबधारणा ( ब्र. ३.-  
 ३. १७. सू ) दिति तस्मिन्नेवाधिकरणे गुणसूत्रद्वयं कृतम् । आद्यसूत्र-  
 स्यायमर्थः, आनन्दमये आत्मग्रहणं परमात्मविषयम् 'आत्मन आ  
 काशस्सम्भूत' इति जगत्कारणे आत्मग्रहणवत् । न त्वन्नमयादिष्विव  
 जीवविषयम् । उत्तरसन्दर्भात् । उत्तरत्र ह्यन्नमयादिकमुपसङ्क्रान्तस्येवान-  
 न्दमयमुपसंक्रान्तस्य उपसंक्रमितव्यान्तरोक्त्यभावेन तत्प्राप्तेर्मुक्तिरूप-  
 त्वमवगम्यते । तथा च जीवपरसाधारणम्यात्मशब्दस्य तत्र तत्र यथा-  
 हर्ममर्थग्रहणं युक्तम् । अत्रात्मशब्दस्य जीवविषयत्वं नियतं दृष्टमिति  
 प्रायपाठाशङ्का तु 'इतरवत्' इति सौत्रपदेनैव निरस्ता । तस्मादुमायाः  
 शिवाभिन्नत्वात् शिवध्यानकाले तदनुसन्धानं न विरुध्यत इति ।  
 नन्वेवमन्नमयादिशब्दोक्तानां ब्रह्मादीनामपि पूर्वापरवाक्ययोः परमा-  
 त्मपरतया क्लृप्तेनात्मशब्देनान्वयात्तेषामपि शिवध्यानकालेऽनुसन्धानं  
 भवेदिति शङ्कानिराकरणार्थं द्वितीयसूत्रम् । तस्याप्ययमर्थः । 'अन्योऽन्तर  
 आत्मानन्दमय' इत्यानन्दमयस्य शिवाभिन्नस्यान्नमयादिभ्यो भिन्नत्वा-  
 वधारणात् अन्नमयादीनां शिवाभेदो नोपपद्यते । नन्वानन्दमयश-

बोक्तायास्तकलचेतनाचेतनप्रपञ्चाकारायाः शक्तेशिवाभेदेन तद-  
भिन्नानां प्रकृतब्रह्मादिशब्दोक्तचेतनानामपि शिवाभेदः स्यादिवेति  
तेषां परित्यागोक्तिरर्धजरतीयन्यायावलम्बनैवेति चेन्न । 'सर्वमन्यत्प-  
रित्यज्य' इत्ववधारणदर्शनात् । तस्यावधारणस्य प्रकृतब्रह्माद्यविषयत्वं  
हि कस्तस्य विषयः स्यात् । नाचेतनवर्गः प्रकृतब्रह्मादिव्यतिरिक्तचेतन-  
वर्गो वा । अन्यशब्दस्य सर्वनामशक्तिस्वाभाव्येन प्रतियोगिभूतशिव-  
सदृशबुद्धिस्यब्रह्मादिचेतनपरत्वावश्यंभावात् चेतनान्तराणामपि ब्रह्मादि-  
वत् शिवाभिन्नत्वेन तद्विषयत्वेऽप्यनुपपत्तितौल्याच्च । तस्माद्रस्तुतः शिवा-  
भिन्नस्य चेतनस्य परित्यागोऽत्र न विधेयः । किं तु शिवात् भेदेन प्रतीय-  
मानस्य । अत एव ब्रह्मविद्यासु शिवोऽहमिति शिवाभेदेनानुसन्धेयस्य  
स्वात्मनो न परित्यागः । अतः प्रतिपर्यायं 'अन्योऽन्तर आत्मा' इति  
श्रवणादन्नमयादीनां शिवात् परम्परस्माच्च भेदप्रतीतिस्तेषां परित्यागः ।  
उमायास्तु यद्यपि 'परमे व्योमन्' इति 'स एको ब्रह्मण आनन्द'  
इति च भेदः प्रतीयते । तथाप्यात्मनरूपेण निरतिशयानन्दरूपेण च सा  
भेदप्रतीतिर्न त्वंविकात्मकचेतनरूपेण । तेन तु रूपेणाभेद एव प्रतीयते ।  
'पुरुषं कृष्णपिंगळम्' इत्यस्य सर्वविद्यासूपसंहृतेरानन्दाधिकरणे सम-  
र्थितत्वेन 'कृष्णपिंगळम्' इत्यनेन शिवस्यैवात्रिकामूर्त्या कृष्णवर्णत्वं  
पुरुषमूर्त्या रुक्मवर्णत्वमिति शिवशक्त्यभेदगर्भीकरणात् । तस्मादुमाया  
इवान्नमयादीनां शिवध्यानकालेऽनुसन्धानं न कार्यमिति । एवमिहान-  
न्दमयरूपा चिच्छक्तिः परमात्मा शिव एव ततो न भिद्यते इत्याचा-  
र्यैः आत्मग्रहीतिसूत्रार्थत्वेन वर्णितम् । न च तद्भाष्यमानन्दमयः  
परमात्मा शिव इत्यानन्दमयाधिकरणप्रथमपक्षमाश्रित्यानन्दमयस्य पर-  
मात्मत्वसाधनपरं न त्वानन्दमयश्शक्तिरिति तदधिकरणद्वितीयपक्ष-

माश्रित्य शक्तेः परमात्माभेदसाधनमिति वाच्यम् । प्रथमपक्षाश्रयणे  
आनन्दमयः परमात्मेत्यस्यार्थस्यानन्दमयाधिकरण एव सिद्धत्वेन तत्र  
तत्साधनस्यानपेक्षितत्वादानन्दमयाधिकरणद्वितीयपक्ष एव भाष्यकारा-  
भिमत इति जन्मादिसूत्रभाष्येण स्पष्टमवगतत्वाच्च । तस्मादाध्याना-  
धिकरणे भाष्यकारैश्शक्तेश्चिवाभेदः प्रसाधितः समञ्जस एव ॥५०॥

अथ जीवब्रह्माभेदो भाष्यकाराभिमत इत्यत्र गमकान्तरमुदाहरति—  
आचार्यास्तत्र तत्र व्यधुरधिकरणे पूर्वपक्षावलंबं

जीवब्रह्माविभेदप्रमितिकरवरैस्तत्त्वमस्यादिवाक्यैः ।

तत्सिद्धान्तेष्वकार्षुः कथमपि न पुनस्तत्र तात्पर्यभंगं

प्रत्याचख्युस्तमंशाधिकृतिकृतमथाहंग्रहाधिक्रियायाम् ॥ ५१

जीवब्रह्माभेदप्रमाणमूर्धन्यानि 'तत्त्वम'स्यादिवाक्यानि केषुचि-  
दधिकरणेषु पूर्वपक्षावलंबनत्वेन भाष्यकारैरुदाहृतानि । यथा—प्रथमा-  
धिकरणे 'जीव एव ब्रह्म स च सर्वेषामसन्दिग्धाविपर्यस्तप्रत्यक्षानुभव-  
सिद्ध इति तस्याविचारणीयत्वात् ब्रह्मविचारात्मकं शास्त्रं नारंभणी-  
य'मिति पूर्वपक्षस्य, तृतीयपादाकाशाधिकरणे 'नामरूपनिर्वोदृत्वेन श्रुत  
आकाशो न भूताकाशो जीवो वा किंतु परमेश्वर' इति निर्णयार्थं प्रवृत्ते  
जीवातिरिक्तपरमेश्वराभावात् निर्विषयस्सिद्धान्त' इति पूर्वपक्षस्य 'सुषु-  
प्त्युत्क्रान्त्योर्भेदेन । (ब्र. १. ३. ४३. सू.) प्रत्यादिशब्देभ्यः (ब्र. १.  
३. ४४. सू.) इति गुणसूत्राभ्यां निवर्तनीयस्य, आरंभणाधिक-  
रणे 'वेदान्तेषु जीवस्य ब्रह्मानन्यत्वव्यपदेशात् ब्रह्मणो जगत्संपृष्टां-  
गीकोरे स्वाभिन्नस्य जीवस्य जगत्सृष्टिर्हिता जगत्सृष्टिरहितेति जान-  
तस्तस्य हिताकरणमहितकरणञ्च प्रसज्येते'ति पूर्वपक्षस्य 'इतर-  
व्यपदेशाद्विदाकरणादिदोषप्रसक्तिः' इति (ब्र. २. १. २१.) सूत्रेण

उद्भाव्य 'अधिकं तु भेदनिर्देशात् (ब्र. २. १. २२. सू.) अश्मादिवच्च तदनुपपत्तिः' इति (ब्र. २. १. २३.) सूत्राभ्यां निवर्तनीयस्य, पुरुषार्थाधिकरणे जीव एव ब्रह्मेति तदज्ञानस्य कर्तृसंस्कारद्वारा कत्वर्थत्वात् 'ब्रह्म वेद ब्रह्मैव भवति' इत्यादितत्फलश्रवणं 'यदाङ्गे चक्षुरेव ब्राह्मणस्य पृङ्गे' इति दीक्षिताञ्जनफलश्रवणमिवार्थवाद' इति पूर्वपक्षस्य 'शेषत्वात्पुरुषार्थवादो यथान्येति जैमिनिः' इति (ब्र. ३. ४. २.) सूत्रेणोद्भाव्य 'अधिकोपदेशात्तु बादरायणस्यैवं दर्शनात्' इति (ब्र. ३. ४. ८.) सूत्रेण निवर्तनीयस्य चावलम्बनत्वेन पूर्वपक्षभाष्येषु महावाक्यान्युदाहृतानि । तच्चत्सिद्धान्तभाष्येषु तु तानि जीवब्रह्माभेदपराणि न भवन्ति किंतु 'ब्राह्मणो विद्वान्' इतिवदपृथक् सिद्धपराणि 'वाचं धेनुम्' इतिवदुपासनापराणि वेति न काप्युक्तम् । यद्यपि 'अंशो नानाव्यपदेशात्' (ब्र. २. ३. ४२. सू.) इत्यधिकरणे ब्रह्मैवोपाधिषशात् जीवभावमापद्यत इति पूर्वपक्षनिराकरणार्थं प्रवृत्ते "तत्त्वमसि" 'अयमात्मा ब्रह्म' इत्यादिकाव्यपदेशात् तयोर्जीवब्रह्मणोर्व्याप्यव्यापकभावेनानन्यत्वम्' इति सिद्धान्तभाष्येण योगिशरीराणां व्यापनीयानां तद्व्यापकस्येव योगिनश्च यथा व्याप्यव्यापकभावेनापृथक्सिद्धिरूपमनन्यत्वं तथा जीवानां ब्रह्मणश्चेत्यर्थकेन महावाक्यान्यन्यपराणि न तु जीवब्रह्माभेदपराणीत्युक्तमेव । तथापि 'आत्मेति तूपगच्छन्ति ग्राहयन्ति च' (ब्र. ४. १. ३. सू.) इत्यहंप्रह्माधिकरणे महावाक्यानामभेदपरत्वव्यवस्थापनेनाचार्यैरेव तत्प्रत्याख्यातम् । तत्र हि 'विश्वाधिको रुद्रो महर्षिः' । 'अधिकं तु भेदनिर्देशात्' इत्यादिश्रुति (ब्र. २. १. २२.) सूत्रेषु प्रत्यगात्मनः पेशार्जीवात्पत्युः परब्रह्मणोऽधिकत्वेन निरूपितत्वादहत्त्वसर्वज्ञत्वादि-

गुणैर्न्यूनाधिकभावस्य संप्रतिपन्नत्वाच्च मुमुक्षुभिर्ब्रह्मोपासनं स्वशेषित्वा-  
दिप्रकारेण स्वभिन्नतयैव कार्यं न तु स्वात्मतयेति पूर्वपक्षनिराकरणार्थं  
प्रवृत्ते सिद्धान्तभाष्ये ‘यद्यपि जीवदाधिकमेव शिवाख्यं परं ब्रह्म  
तथाप्युपासिता ‘अहं ब्रह्मास्मि’ इति तदुपासीत, यतः पूर्वेऽप्युपा-  
सितारः ‘त्वं वा अहमस्मि भगवो देवते अहं वै त्वमसि’ इत्या-  
त्मेत्येवावगच्छन्ति । उपासितुरर्थान्तरत्वेऽपि तानुपासितृननुगृह्णाति  
स्वस्वरूपतया परं ब्रह्म, ते च पुनः स्वात्मतया ग्राहयन्ति च परानपि  
शिष्यान् ‘तत्त्वमसि’ इत्यादिना” इति । अत्र ‘तत्त्वमस्या’ दिवा-  
क्यानामभेदार्थत्वप्रदर्शनेन प्रागुक्तं शरीरशरीरिभावकृतापृथक्सिद्ध्य-  
र्थत्वं प्रत्याख्यातमिति स्पष्टमेव । तदुपपादनार्थमेव ‘त्वं वा अहमस्मि’  
इति जावालवाक्यमुदाहृतम् । यदि शरीरंशरीरिभावनिवन्धनं सामा-  
नाधिकरण्यं तदानीम् ‘अहं वै त्वमसि’ इति निर्देश एवोपपद्यते ।  
त्वंशब्दनिर्दिष्टे परमेश्वरे स्वशरीरकत्वपर्यन्तस्याहंशब्दस्य वृत्त्युपपत्तेः ।  
‘त्वं वा अहमस्मि’ इति निर्देशस्तु नोपपद्यते । अहंशब्दनिर्दिष्टे  
परमेश्वरशरीररूपे स्वस्मिन्परमेश्वरवाचिनस्त्वंशब्दस्य वृत्त्यनुपपत्तेः ।  
शरीरवाचिनां हि शरीरिपर्यन्तत्वं व्युत्पत्तिसिद्धं न तु शरीरिवाचिनां  
शरीरपर्यन्तत्वम् । अतो भेदाभेदशङ्कानिराकरणेनाभेददार्ढ्यार्थं परस्परा-  
भेद एवात्र बोध्यः । न च वाक्यद्वयेऽपि त्वंशब्दौ प्रस्तुतगुणविशिष्टपर-  
मेश्वरविषयौ अहंशब्दौ स्वशरीरकत्वविशिष्टपरमेश्वरविषयाविति वाक्य-  
द्वयमपि एकरूपार्थपरमिति वाच्यम् । तदानीं ‘त्वं वा अहमस्मि’ ‘अहं  
वै त्वमसि’ इति व्यवस्थितयुष्मदस्मच्छब्दपौर्वापर्यास्म्यसिशब्दप्रयोग-  
कृतवाक्यद्वयवैलक्षण्यवैयर्थ्यापत्तेः, एकेनैव वाक्येन स्वान्तर्यामिणः पर-  
मेश्वरस्य चाभेदसिद्धौ वाक्यान्तरवैयर्थ्यापत्तेश्च । न चाभेदप्रतिपत्तिदा-

द्वयार्थं वाक्यद्वयं, जीवपरमेश्वरयोरिवान्तर्यामिपरमेश्वरयोर्भेदभ्रान्त्य-  
भावेन तद्वाक्यापादनस्यानपेक्षितत्वात् इत्येवं प्रकारेण तत्र जीव-  
परमेश्वराभेदार्थकत्वं स्पष्टम् । अतस्तदनुसारेण तत्त्वमस्यादि-  
वाक्यानामप्यभेदार्थकत्वमेव युक्तमित्येवं तदुपपादनं कृतं भवति ।  
किञ्च । तत्त्वमसिवाक्यच्छाययापि तस्याभेदार्थकत्वमवसीयते । तर्हि  
त्वंशब्दनिर्दिष्टे प्राग्वर्णितजगत्कारणत्वादिविशिष्टपरमेश्वराभेदो बोध्यत  
इत्यसिशब्दान्वयस्वारस्यादवसीयते । अतस्तत्र त्वंशब्दस्संबोध्य-  
जीवमात्रपरः न तु तदन्तर्यामिपर इत्यभ्युपगन्तव्यम् । संबोध्यं  
प्रति स्वात्मन इव स्वान्तर्यामिणः स्वानुभवेन प्राचीनोपदेशेन  
वा प्रसिद्धत्वाभावेन तस्य तं प्रत्युद्देश्यतानर्हत्वात् प्रकृतस्य सद्रूपस्य  
परमेश्वरस्य प्रागुपदिष्टत्वसमर्थने तत्र तद्वेदशंकानुदयेन तदभेद-  
बोधानपेक्षणात् । अतस्तत्त्वमसिवाक्यं जीवब्रह्माभेदपरमित्येव  
युक्तम् । एतत्सर्वमभिप्रेत्यैव भाष्याकारास्तस्मिन्नधिकरणे 'ते च  
पुनः स्वात्मतया ग्राहयन्ति परानपि शिष्यान् 'तत्त्वमसि' इत्यादिने-  
त्येतदनन्तरं 'निरवधिकपरमानन्दमयनिष्कलंकशिवत्वप्राप्तिर्हि मुक्तिः ।  
शिववत्वप्राप्तिरात्मनः पशुत्वनिवृत्तिमन्तरेण न भवति । पशुत्वनिवृ-  
त्तिश्च न तद्भावनं विना । अतो निरन्तरं शिवोऽहमिति भावनाप्र-  
वाहेण शिथिलितपाशतयापगतपशुभावः उपासकश्चिद एव भवति'  
इति ग्रन्थसन्दर्भेण शिवाभेदभावनां विना न मुक्तिरिति व्यवस्थाप-  
यामासुः । 'अत एव तदन्यस्य मुमुक्षुध्येयत्वं निषिध्यते 'शिव  
एको ध्येयश्चिन्तकस्सर्वमन्यत्परित्यज्य' इत्यादिश्रुतिषु' इति ग्रन्थेनां-  
शाधिकरणं प्रदर्शितं तत्त्वमसिवाक्यार्थमवलम्ब्य स्वशेषित्वादिप्रकारेण  
स्वभित्तत्वेन ब्रह्मोपासना कार्येति शंकाभितरपरित्यागश्रुतिविरोधेन



निराचक्रुः । तत्त्वमस्यादिवाक्यानां शरीरशरीरिभावार्थकत्वाभावेऽप्यारोपितभेदोपासनाविधिपरत्वमस्त्विति शंकाञ्च 'निवृत्तब्राह्मणादिदेहाभिमानमयपशुभावस्य निरतिशयस्वरूपानन्दसाक्षिस्वप्रकाशशिवरूपपराहंभावापत्तिर्मुक्तिः' इति ग्रन्थेनारोपितार्थास्पर्शिन्यां मुक्तबुद्धावप्युपासनाकालाभ्यस्ताभेदभावनाप्रकर्षजवासनार्दाढ्यप्रयुक्तशिवाहंभावानुवृत्त्युक्त्या निराचक्रुः । तस्मात् जीवब्रह्माभेदेऽप्याचार्याणां संप्रतिपत्तिरसन्दिग्धा ॥ ५१ ॥

नन्वेवमाचार्याणां व्यवहारदृष्ट्या परिणामाभ्युपगमस्य तत्त्वदृष्ट्या विवर्त्ताभ्युपगमस्य जीवब्रह्माभेदाभ्युपगमस्य चाद्वैतवादिमतादविशेषे किमर्थः प्रस्थानान्तरतया पृथग्भाष्यारंभ इत्याशंक्याह—

शुद्धं ब्रह्माद्वितीयं कथमपि हृदयं नाधिरोहेत्सुसूक्ष्मं

तत्र स्थैर्याय बुद्धेस्तनुगुणमहितं तच्चिरं ध्येयमादौ ।

इत्यार्यैर्भक्तिसिद्ध्यै सगुणमिह परं ब्रह्म नान्यत्ततोऽस्ती-

त्येवं वेदान्तवाक्यैस्सह तदनुगुणं योजितं सूत्रजातम् ॥

निर्विशेषं ब्रह्म साक्षात्काराय ध्यातव्यमतिसूक्ष्मत्वात् पुरुषप्रयत्नेन कथञ्चिदपि हृदयं नाधिरोहेदिति तत्र बुद्धिस्थैर्यं दृढभक्तिपूर्वकचिरनिरन्तरोपासनाराधितस्यानन्तमङ्गलगुणविशिष्टविग्रहविशिष्टस्य सांवाशिवरूपस्य तस्यैव प्रसादेन लभनीयम् । 'स नो बुद्ध्या शुभया संयुनक्तु' इति श्रुतेः 'ईश्वरात् ज्ञानमन्विच्छेत्' इति स्मृतेः 'ईश्वरानुग्रहादेकां पुंसामद्वैतवासना । महाभयकृत्तत्राणा द्वित्राणामेव जायते' इत्यभियुक्तोक्तेश्च । अतस्तत्र भक्त्यतिशयसिद्ध्यै 'तदेव परं ब्रह्म नापरमस्य तात्त्विकं रूपमस्ति' इति प्रतिपादनार्थं प्रवृत्तेराचार्यैस्तदानुगुण्येन वेदान्तवाक्यानां ब्रह्मसूत्राणां च योजनानां प्रदर्शयितुमिदं

भाष्यं प्रवर्तितमित्यर्थः ॥ ५२ ॥

ननु, शङ्करभगवत्पादैरुपपादितया रीत्या वस्तुतो निर्विशेषं ब्रह्मेत्यभ्युपगतं चेत् वेदान्तानां सविशेषपरतया योजनमयुक्तम् । सर्वेषां वेदान्तानामद्वैते निर्विशेषे ब्रह्मणि तात्पर्यमित्येव तैरङ्गीकृतत्वात् तद्यतिरेकेण तस्मिन्प्रमाणान्तराभावात् सविशेषपरतया योजनं भक्त्यर्थं कल्पितार्थविषयमर्थवादमात्ररूपमित्यभ्युपगतञ्चेत् ध्यानास्पदसविशेषब्रह्माङ्गीकरणमयुक्तं, वेदान्तव्यतिरेकेण तत्रापि प्रमाणान्तराभावादित्याशङ्क्याह—  
यद्ध्यानप्रक्रियायां न पठितमथ यन्निर्गुणप्रक्रियायां

दिव्यं देहं गुणान्वा श्रुतिषु कथयति ब्रह्मणो वाक्यजातम् ।  
तात्पर्यं तेषु तस्यान्तरमभिदधते देशिकेन्द्रास्ततस्ते

शुद्धाद्वैतेऽपि साध्ये स्वयमधिकृतिषु ब्रह्मलिंगान्यबोचन् ॥

सत्यं सर्वेषां वेदान्तानां निर्विशेषे ब्रह्मणि महातात्पर्यमिति, तथापि सगुणविद्याप्रकरणेषु ध्यानार्थं परब्रह्मणो यद्विव्यविग्रहप्रतिपादनं यच्च दिव्यमङ्गलगुणप्रतिपादनं यच्च निर्गुणविद्याप्रकरणेषु तस्य स्तुत्यर्थं प्रतिपत्त्यर्थं वा तदुभयप्रतिपादनं तस्य सर्वस्यापि तदुभयविषयमवान्तरतात्पर्यमस्त्येव । अत एव ‘अन्तस्तद्धर्मोपदेशात्’ इति (ब्र. १. १. २१. सू.) अधिकरणे ‘स्यात्परमेश्वरस्यापीच्छावशान्मायामयं रूपं साधकानुग्रहार्थम्’ इति भाष्येण ‘हिरण्यश्मश्रुहिरण्यकेशः आप्रणस्तात्सर्व एव सुवर्णः तस्य यथा कप्यासं पुण्डरीकमेवमक्षिणी’ इत्यादिवाक्यप्रतिपन्नविग्रहसद्भावं प्रतिपादयता ‘व्यतिहारो विशिष्यन्ति हीतरवत्’ (ब्र. ३. ३. २६. सू.) इत्यधिकरणे ‘ध्यानार्थेऽपि सत्यकामादिगुणोपदेशे तद्गुण ईश्वरः प्रसिध्यति’ इति भाष्येण ‘एष आत्मापहतपाप्मा विजरो विमृत्युर्विशोको विजिघत्सो विपिपासस्सत्य-

कामस्सत्पसंकल्प' इत्यादिवाक्यप्रतिपन्नगुणगणसद्भावं प्रतिपादयता च  
तेषां वाक्यानां ब्रह्मध्यानप्रकरणपठितानामपि ब्रह्मणो विग्रहगुणगणयो-  
रवान्तरतात्पर्यमस्तीति भगवत्पादैर्विभावितम् । तुल्यन्यायतया निर्गुणप्र-  
करणेषु जीवादिव्यावृत्तं तत्प्रतिपत्त्युपायत्वेन तत्स्तुत्यर्थत्वेन वा गुणादि-  
समाज्ञानस्यापि 'सर्वस्य वशी सर्वस्येशान' इत्यादेस्तत्तावान्तरतात्पर्यं  
मस्तीत्यङ्गीकृतमेव । अत एव 'अक्षरमंवरान्तधृतेः।' (ब्र. १. ३. ९. सू.)  
'आनन्दमयोऽभ्यासात्' (ब्र. १. १. १३. सू.) 'सुषुप्त्युत्क्रान्त्यो-  
र्भेदेन ।' (ब्र. १. ३. ४३. सू.) 'अत्ता चराचरग्रहणात् ।' (ब्र. १.  
२. ९. सू.) 'अदृश्यत्वादिगुणको धर्मोक्तेः' (ब्र. १. २. २२. सू.)  
इत्याद्यधिकरणेष्वानन्दवल्स्यादीनां जीवपरत्वादिव्यवच्छेदेन निर्विशे-  
षब्रह्मपरत्वनिर्णयार्थं प्रवृत्तेषु सर्वस्रष्टृत्वसर्वप्रशासितृत्वसर्वाधिपतित्व-  
संहर्तृत्वादीनि जीवादिव्यावृत्तानि ब्रह्मलिंगानीति तैरेवोपन्यस्तम् ।  
यथा 'अन्तस्तद्धर्मोपदेशात् ।' (ब्र. १. १. २१. सू.) 'अन्तर  
उपपत्तेः' (ब्र. १. २. १३. सू.) इत्याद्यधिकरणेषु अन्तरादित्यादि-  
विद्यानां जीवपरत्वादिव्यवच्छेदेन सविशेषब्रह्मपरत्वनिर्णयार्थं प्रवृत्तेषु  
निरंकुशैश्वर्यवामनीत्वभामनीत्वादीनि निर्वृत्तब्रह्मलिंगानीत्युपन्यस्तम् ।  
एवमादिभिराचार्यव्यवहारैस्सविशेषप्रतिपादकवाक्यानां तत्रावान्तरता-  
त्पर्यं तदभिमतमित्येव उच्यते । तेषां निर्विशेषब्रह्मणि महातात्पर्यं  
संक्षेपशारीरके व्यवस्थापितम्—'सगुणवाक्यमपीह समन्वितं भवति  
निर्गुणवस्तुनि सर्वशः । न खलु निर्गुणवस्तुसमन्वयं न सद्गते सगुणेऽ-  
स्य समन्वयः ॥ सत्यासत्यवपुस्तयाहि सगुणं ब्रह्मास्य विद्या तथा तद्वत्त-  
द्विषयस्य वेदवचसस्तात्पर्यमेवंविधम् । तेनावान्तरमस्य वेदवचसस्ता-  
त्पर्यमन्यादृशश्चान्यन्निर्गुणवस्तुतत्त्वविषयं संकीर्त्यते भागशः ॥' इति ।

तस्मात् सर्वेषां वेदान्तानां महातात्पर्येण तात्त्विकस्य निर्विशेषस्य  
ध्यानप्रकरणगतानां निर्गुणप्रकरणगतानाञ्च सगुणवाक्यानामवान्तरता-  
त्पर्येण तात्त्विकातात्त्विकवपुषस्तविशेषस्य च सिद्धेर्युक्त एव भाष्यकारा-  
णां सविशेषनिर्विशेषोभयरूपब्रह्माभ्युपगमः ॥ ५३ ॥

ननुक्तरीत्या सगुणवाक्यानां सविशेषेऽवान्तरतात्पर्यमस्तीति  
तेषां तत्परतया योजनां प्रदर्शयन्ति भाष्यवाक्यान्युपपद्यन्तां नाम ।  
सगुणवाक्यानां यदेकवाक्यतया निर्विशेषे महातात्पर्यं समर्थनीयं,  
तेषाम् 'एकमेवाद्वितीयम्' 'वाचारम्भणं विकारो नामधेयं मृत्तिके-  
त्येव सत्यम्' 'अथात आदेशो नेति नेति' 'न खेतस्मादिति नेत्य-  
न्यत्परमस्ति' इत्यादिवाक्यानां सविशेषपरतया योजनमिह भाष्ये  
कृतं दृश्यते । तत्कथमुपपादनीयम् । तत्सर्वं सगुणविषयभक्तिदाढ्य-  
प्रयोजनकर्मापचारिकमर्थवादमात्रमित्युपपाद्यते चेदस्तु तथा । तथापि  
'तत्त्वम्' स्यादिमहावाक्यानां शरीरशरीरिभारूपस्वस्वामिभावोऽर्थ-  
इति तदर्थवर्णनाय मार्गान्तरकल्पनमयुक्तम् । दहराद्युपासनानां  
जीवब्रह्माभेदगोचरत्वस्यैव सिद्धान्तसम्मतत्वात् । यद्यपि तत् पश्चा-  
दभेदार्थकथनेन प्रत्याख्यातं, तथाप्यंशाधिकरणव्यवस्थापितार्थोपपा-  
दनावसरे कृतस्य तथार्थकल्पनस्य किञ्चित् फलं वक्तव्यमित्याकां-  
क्षायामाह—

नैर्गुण्यादिश्रुतीनां सगुणपरतया योजनं भाक्तमस्तु

स्वस्वामित्वार्थपद्याविरचनमफलं तत्त्वमस्यादिवाचाम् ।

जीवस्य ब्रह्मणश्च ह्युदितमभिदयोपासनं सत्यमेतत्

स्थूलानां दासमार्गप्रपदनरुचये तेषु वक्तव्यमुक्तम् ॥ ५४ ॥

येषां मोक्षः परमपुरुषार्थ इत्यवगम्य तं प्राप्तुमभिलषतामपि

साक्षान्मोक्षोपयोगितत्वावबोधार्थं श्रवणमननपूर्वके निर्विशेषे निदिध्या-  
सने तदपेक्षितात्यर्थचित्तैकाग्र्यादिसंपादनद्वारा तदुपयोगिनि दहर-  
विद्यादिरूपे सविशेषोपासने वा सामर्थ्यादिरूपस्य लौकिकस्य शास्त्री-  
यस्य वा अधिकारिविशेषणस्य वैकल्यान्नाधिकारपौष्कल्यं तानधिकृत्य  
प्रवर्तितो दासमार्गः । येन मार्गेण शिवं प्रपन्नानां शिवप्रसादस्वीकरणं  
योग्यम् । अत एवोक्तं कामिके शिवप्रसादस्वीकरणमधिकृत्य—‘मच्चिह्न-  
धारिणो लोके देशिका मत्परिग्रहाः । मदेकशरणास्तेषु योग्यं नैवान्य-  
जन्तुषु । स्वाद्यानि चादनीयानि पेयान्यन्यानि यानि च । देयानि तानि  
वै शंभोरश्रीयाद्दासभावतः । दासमार्गप्रपन्ना ये शैवे पाशुपते स्थिताः ।  
तैरेव पेयं भोज्यञ्च घ्रातव्यञ्च मुमुक्षुभिः ॥’ इति । वायुसंहितायामपि  
‘निवेदितं वा भुञ्जीत तच्छेषं वात्मशुद्धये’ इत्यधिकृत्योक्तं ‘न तु  
तत्र शिवोऽस्मीति बुद्धिं कुर्याद्विचक्षणः’ इति । एवञ्च येन केनापि  
प्रकारेण येषां शिवभजनं नास्ति तैस्सर्वैश्शिवप्रसादस्वीकरणं न कार्यम् ।  
‘योग्यं नैवान्यजन्तुषु’ इति निषेधात् । ये त्वभेदोपासनादिरूपे दासमा-  
र्गादुत्तमाधिकारे स्थितास्तैरप्यन्तःकरणशुद्ध्यर्थं रोगापमृत्युनिवृत्त्याद्यर्थं  
वा शिवप्रसादस्वीकरणं तस्यां दशायां दासभावनयैव कार्यम् ‘न तु तत्र  
शिवोऽस्मीति बुद्धिं कुर्याद्विचक्षणः’ इति विशिष्य तस्यां दशायामभे-  
दभावनानिषेधेन उपासनादिसमयेष्वभेदभावनावतामपि प्रसादस्वीक-  
रणानुमितिविभावनात्, शिवं प्रति पशुत्वरूपस्य शिवदास्यस्याज्ञान-  
सिद्धस्याभेदभावनाविरोधात् विद्यानुष्ठानकालेष्वननुसन्धीयमानस्यापि  
आमोक्षमनुवृत्तेश्च । एवमुपासनाद्यनधिकृताः स्थूलबुद्ध्योऽस्मिन् दास-  
मार्गे प्रवर्तनेनानुग्राह्या इति तेषां रुचिमुत्पादयितुं दासमार्ग एव  
सर्वस्यापि मोक्षशास्त्रस्यार्थ इति तदाचार्यैस्तेषु यद्वक्तव्यमस्ति तदपि

कचित् प्रदर्शनीयमित्यभिप्रेत्य 'तत्त्वम्' स्यादिवाक्यानां शरीरशरीरिभाव-  
वरूपस्वस्वामिभावोऽर्थ इति मार्गान्तरमंशाधिकरणे कल्पितम् । ननु,  
मोक्षशास्त्ररूपेऽस्मिन् भाष्ये दासमार्गस्य दहरावुपासनामार्गस्येव मो-  
क्षोपयोगित्वमस्तीति चेत्तत्र रुच्युत्पादनाय तस्य सकलवेदान्तार्थत्व-  
प्रदर्शनप्रकारकल्पनं युज्यते । न तु तस्य तदस्ति । तत्कतुन्यायेन तस्य  
'गीतिज्ञो यदि योगेन न गच्छेत्परमं पदम् । रुद्रस्यानुचरो भूत्वा  
तेनैव सह मोदते ॥' इति स्मृत्युक्तप्रकारेण चित्तैकाग्र्यसंपादनद्वारा  
योगानुष्ठाने पर्यवसानं प्राप्तस्य गीतिपरिज्ञानस्येव गाणापत्यादिरूप-  
हिमगिरिकैलासादिरूपस्थानगतशिवकंकर्यपदप्राप्तिफलहेतुत्वात् तत्क-  
तुन्यायविरोधेन दासभावनया दास्यकर्मणस्तन्निवृत्तिरूपमुक्तिफलक-  
त्वासंभवादिति चेन्नैवम् । तत्कतुन्यायेन दासमार्गप्रपत्त्या तदनुगुणगा-  
णापत्यादिफलप्राप्त्यनंतरं तत्रैवोपासनादिक्रमेण मोक्षप्राप्तिसंभवात् । न  
चायमैकान्तिको नियमः 'दासकर्म दास्यनिवृत्तिहेतुर्न भवति' इति । 'यो  
वैषां स्वामिनं कश्चिन्मोचयेत् प्राणसंशयात् । स दासत्वाद्विमुच्येत  
पुत्रमावं लभेत् वा ॥' इति दासकर्मण एव स्वामिनः प्राणसंरक्षणस्य  
दास्यनिवृत्तिहेतुत्वस्मरणात् । तस्माद्युक्तमुक्तं 'दासमार्गप्रपदनरुचये  
तत्त्वमस्यादिवाचामर्थान्तरकल्पनम्' इति ॥ ५४ ॥

ननु, सगुणोपासने तद्दास्ये वा प्रपदनार्थं तत्र रुच्युत्पादनं  
कार्यञ्चेत् पुराणोतिहासादिप्रतिपादितेन प्रकारेण सगुणस्य परमेश्वरस्य  
विविधो महिमा प्रख्यापनीयः । साक्षान्मोक्षकारणभूतनिर्विशेषप्रका-  
वबोधोपयोगितया च तदुपासनादिकं प्रशंसनीयम् । एवं सत्यमार्गा-  
वलंबने कर्तुं शक्ये किमर्थं 'सगुणमेव ब्रह्म ततः परं निर्गुणं तत्त्वान्तरं  
नास्ति तत्रैव सर्वेषां वेदान्तानां तत्तदर्थनिर्णायकशरीररक्तसूत्राणञ्च।

तात्पर्यं तद्विरुद्धाभ्युपगमश्चायुक्त' इति कल्पितमार्गाश्रयणं कृतमित्याशङ्क्य पूर्वेषामप्युपनीणामेवं शैली दृष्टेत्याह—

कर्मानुष्ठानभूम्ना भवभयहरिणी चित्तशुद्धिर्भवेदि-

त्येवादावादरार्थं खलु परिहरणं मोक्ष्यमाणाश्रमाणाम् ।

यत्राद्वेदार्पिवाक्यैस्तदनुगुणनयैस्साधितं कल्पसूत्रे

तद्वज्राप्येऽत्र योज्यं गुणबहुमतये दूषणं निर्गुणस्य ॥ ५५ ॥

यज्ञादिकर्मानुष्ठानार्थं कल्पसूत्रं प्रणीतवद्विरापस्तंवाचार्यैर्यज्ञाधनुष्ठानरहितस्य सन्यासाद्याश्रमान्तरस्य श्रुतिस्मृतिन्यायोदाहरणपूर्वकमतियन्त्रेण दूषणं कृतं दृश्यते । तत्र तावत् 'अथ पुराणे श्लोकावुदाहरन्ति—अष्टाशीतिसहस्राणि ये प्रजामीपिर ऋषयः । दक्षिणेनार्यम्णः पन्थानं ते इमशानानि मेजिरे ।' (प्र० २. प० ९. ख० २३. सू० ३.) 'अष्टाशीतिसहस्राणि ये प्रजां नेपिर ऋषयः । उत्तरेणार्यम्णः पन्थानं तेऽमृतत्वं हि कल्पते ।' (सू० ६.) 'इत्यूर्ध्वरेतसां प्रशंसा । (सू० ५.) 'अथापि संकल्पसिद्धयो भवन्ति' (सू० ६.) 'यथा वर्षं प्रजा दानं दूरेदर्शनं मनोजवता यच्चान्यदेवं युक्तम् ।' (सू० ७.) 'तस्माच्छ्रुतितः प्रत्यक्षफलत्वाच्च विशिष्टानाश्रमानेतानेके ब्रुवते ।' (सू० ८.) इति गार्हस्थ्य्यादुल्लूकान्याश्रमान्तराणीति पूर्वपक्षः कृतः । ततः 'त्रैविद्यवृद्धानां तु वेदाः प्रमाणमिति निष्ठा तत्र यानि श्रूयन्ते ।' (सू० ९.) 'त्रीहियवपश्चाज्यपयःकपालपत्नीसंबन्धान्युच्चैर्नीचैः कार्यमिति तद्विरुद्ध आचारोऽप्रमाणमिति मन्यन्ते' (सू० १०.) इति सन्दर्भेण सर्वेषु वेदेषु सर्वासु शाखासु तात्पर्यतो विधीयमानानामभिहोतादिकर्मणां गार्हस्थ्य्य एव सद्भावात् तत्त्यागवानाश्रमान्तराचार-स्सकलश्रुतिविरुद्धत्वादप्रमाणमिति वैदिकानां मर्यादेति स्वसिद्धान्तमु-

पक्षिष्य 'ते श्मशानानि भेजिरे' इति गार्हस्थ्ये तदुद्भावितस्य दूषणस्य निराकरणार्थमुक्तं 'यत्तु श्मशानमुच्यते नानाकर्मणामेपोऽन्ते पुरुषसंस्कारो विधीयते' (सू० ११.) 'ततः परमनन्तं फलं स्वर्गशब्दं श्रूयते' (सू० १२.) इति न गृहस्थानां श्मशानेऽपि केवलं प्रतिक्षेपः श्रूयते न वा ते पिशाचा भूत्वा श्मशानं सेवन्ते । किंतु नानाकर्मणामग्निहोत्रादीनामन्ते श्मशाने पितृमेधाख्यः पुरुषसंस्कारः क्रियते । तस्य कर्मणोऽनन्तरं तेषामक्षय्यं स्वर्गशब्दवाच्यं महाफलं श्रूयते इत्यनेनोक्तम् । अनेनोर्ध्वरेतस एवामृतत्वाय कल्पन्त इति यदुक्तं तस्यापि प्रतिक्षेपः कृतः । पुनरपि तेषामेवामृतत्वमिति पूर्वपक्षप्रतिक्षेपाय प्रमाणान्तरं वक्तुमारब्धम् 'अथाप्यस्य प्रजातिममृतमाज्ञाय आह । प्रजामनु प्रजायसे तदुते मर्त्यामृतमिति' (ख० २४. सू० १) अनेनोदाहृतेनाम्नायेन मनुष्यं प्रति प्रजायां जायमानायां तद्रूपेण त्वमेव जायसे, अतो न त्वं जियसे, किन्तु प्रजारूपेणानुवर्तसे तदेव तवामृतत्वमित्युक्तम् । तदनन्तरमस्याम्नायस्यानुग्राहकन्यायः स्वयं सूत्रकारैर्दर्शितः । 'अथापि स एवायं विरूढः पृथक्प्रत्यक्षेणोपलभ्यते दृश्यते चापि सारूप्यं देहत्वमेवान्यत्' (सू० २.) इति स एव पिता पुत्ररूपेण पृथग्भूतोऽयं सर्वैरपि दृश्यते । अत एव हि द्वयोरपि सारूप्यं दृश्यते देहमात्रं भिन्नमिति । पितुः पुत्ररूपेणानुवृत्तौ सारूप्यमनेन युक्ततयोपन्यस्तम् । अस्तु पुत्ररूपेणानुवृत्तिः किमेतावतेत्याकांक्षाया-मनन्तरमुक्तं 'ते शिष्टेषु कर्मसु वर्त्तमानाः पूर्वेषां सांपरायेण कीर्तिं स्वर्गं च वर्धयन्ति' (सू० ३.) 'एवमवरोऽवरः परेषाम्' (सू० ४.) 'आभूतसंज्ञवाचे स्वर्गजितः' (सू० ५.) 'पुनस्स्वर्गे वीजार्था भवन्तीति भविष्यत्पुराणे' (सू० ६.) इति । ते पुत्रपौत्रादयश्चोदि-



तथाद्धादिकर्मानुष्ठाननिरताः पूर्वेषां पितृपितामहादीनां सांपरायेण परलोकेनान्वितानां कीर्तिं स्वर्गं च वर्धयन्ति । अस्यायं पुत्र इत्यादिप्रसिद्धिभिः श्राद्धादिना कीर्तिं च स्वर्गं च वर्धयन्ति । एवं तत्पुत्रतत्पुत्रादिरपि पूर्वेषां कीर्तिं स्वर्गं च वर्धयति । एवं ते पुत्रपौत्रा-पुत्रपौत्रादिपरंपरावन्तः आप्रळयं स्वर्गवन्तो भवन्ति । प्रळयानन्तरं पुनस्सर्गे सृष्ट्यर्थाः प्रजापतयो भवन्तीति भविष्यत्पुराणे पठ्यत इत्यनेनोक्तम् । तदनन्तरमाश्रमान्तरानिन्दापरं ब्रह्मणो वचनमुदाहृतम् । ‘अथापि प्रजापतेर्वचनम्’ (सू० ७.) त्रयीं विद्यां ब्रह्मचर्यं प्रजातिं श्रद्धां तपो यज्ञमनुप्रदानम् । य एतानि कुर्वते तैरित्सह सो रजो भूत्वा ध्वसतेऽन्यत्प्रशंसन्निति । (सू० ८.) वेदत्रयाध्ययनं तदर्थं ब्रह्मचर्यं प्रजात्पादनं वैदिककर्मस्वास्तिक्यमुपवासादिकं सोमयागादिकं अंतर्वेदि बहिर्वेदि च दानमित्येतानि कर्माणि ये कुर्वते तैरेव सह वयं स्म । तेषामस्मल्लोकप्राप्तिरस्तीति तैरेव सह वसामः । अन्यत्राश्रमान्तरं प्रशंसन् स्तुतिमात्रेणाप्यंगीकुर्वन् पांसुर्भूत्वा नश्यतीत्यनेनोक्तम् । तदनन्तरं यथा विहितकर्मसु वर्तमानाः पुत्रादयः कीर्तिं स्वर्गं च वर्धयन्ति तथा प्रतिषिद्धेषु वर्तमानास्ते अकीर्तिं नरकञ्च वर्धयेयुः इत्याशंकायामुक्तम्—‘तत्र ये पापकृतस्त एव ध्वंसन्ति न परान् हिंसन्ति यथा पर्णं वनस्पतेः । (सू० ९.) नास्यास्मिन् लोके कर्मभिस्संबन्धो विद्यते तथा परस्मिन् कर्मफलैः (सू० १०) तदेतेन वेदितव्यम् । (सू० ११.) प्रजापतेर्ऋषीणामिति सर्गोऽयम् (सू० १२) तत्र ये पुण्यकृतस्तेषां प्रकृतयः परा ज्वलत्य उपलभ्यन्ते (सू० १३) इत्यनेनेदमुक्तं प्रजासन्ततौ पापकृत एव नश्यन्ति न पित्रादीन्नाशयन्ति यथा वृक्षस्य पर्णं कीटादिभिर्दूषितं चेत् तदेव पतति न वृक्षं वा शाखा

वा पातयति तस्मात् पित्रादीनां दुष्पुत्रादिकृतैः कर्मभिरिह लोके पर-  
लोके वा तत्फलैः संबन्धो न विद्यते । तदेतेनोदाहरणेन वेदितव्यम् ।  
हिरण्यगर्भस्य दक्षादीनां चायं सर्गः । ते स्वपजापरंपरायां सत्स्वपि  
पापकृत्स्तु सुखेनाद्यापि वर्चन्ते । तत्र हिरण्यगर्भस्य दक्षादीनांच सर्गे  
ये पुण्यकृतो वसिष्ठादयस्तेषां शरीराण्यपि दीप्यमानानि दृश्यन्ते सप्तर्षि-  
मंडलादिषु । न तत्सन्ततौ कस्य चित्पापेन तेषां पतनं दृश्यत इति ।  
तदनन्तरं पूर्वपक्षोक्तस्य 'अद्यापि संकल्पसिद्धयो भवन्ति' इत्यादि-  
युक्त्यन्तरस्य परिहार उक्तः 'स्यात्तु कर्मावयवेन तपसा वा कश्चित्  
सशरीरोऽन्तवन्तं लोकं जयति संकल्पसिद्धिश्च स्यान्न तु तज्ज्यैष्ठ्य-  
माश्रमाणान्' (सू०-१४०) इति । गृहस्थोऽन्यो वा यः कश्चिदपि  
कर्मादिलेशेन 'ग्रीष्मे पञ्चाग्निमध्यस्थ' इत्याद्युक्तरूपेण तपसा वा  
संकल्पसिद्धत्वादिकं लभत इति नाश्रमान्तराणामेव तल्लाभो नियतः ।  
अतस्सर्वसाधारणोऽयमाश्रमविशेषाणां जैष्ठ्ये न हेतुरित्यनेनोक्तम् ।  
एवञ्च यथा कल्पसूत्रे यज्ञादिकर्मणां 'धर्मेण पापमपनुदति देवानां  
दैव्येऽपि यजमानोऽमृतोऽभूत् दिवि ज्योतिरजरमारभेताम्' इत्यादि-  
श्रुतिप्रामाण्यादंतःकरणशुद्ध्यादिप्रणालिक्रिया मोक्षफलकत्वेऽपि मोक्षैक-  
फलकस्यान्तःकरणशुद्धितत्पूर्वकदृढवैराग्यद्वारा कर्मानुष्ठानेनैव प्राप्यस्य  
सन्यासस्य महता यत्नेन पूर्वोत्तरपक्षाभ्यां दूषणं सन्यासफलत्ववर्णमा-  
त्रसन्तुष्टः कश्चिददृढवैराग्येण तत्र प्रवृत्तो नाप्यतत् । गार्हस्थ्ये कर्मा-  
नुष्ठानसद्भावात् तत्तच्चित्तशुद्ध्यतिशयं तेन दृढवैराग्यञ्च लब्ध्वा तद-  
नन्तरं सन्यस्तव्यञ्चेत् सन्यस्त्यत्त्वित्यभिप्रेत्य, न तु सर्वथा सन्यासनि-  
षेधमभिप्रेत्य । 'चत्वार आश्रमाः गार्हस्थ्यमाचार्यकुलं मौनं वानप्रस्थ-  
मिति' (आप. प्र. २. प. ८. ख. २१. सू. १.) तेषु सर्वेषु यथोपदे-

अमव्यग्रो वर्तमानः क्षेमं गच्छति' (सू.२.) इति तत्रैव चतुर्णामप्याश्रमा-  
णां महाफलत्वेनाङ्गीकृतत्वात् । तथात्र भाष्ये 'न स्थानतोऽपि परस्यो-  
भयलिंगं सर्वत्र हि । (ब्र० ३. २. ११. सू.) प्रकृतैतावत्त्वं हि प्रति-  
षेधति ततो ब्रवीति च भूयः (ब्र० ३. २. २१. सू.) इत्याद्यधिकर-  
णेषु सूत्रार्थकथनमुखेन ईक्षत्यधिकरणादिषु स्ववचनेन च ब्रह्मणो  
निर्गुणत्वनिष्प्रपञ्चत्वादिदूषणं 'तत्त्वमस्या' दिमहावाक्यार्थाकर्णन-  
मात्रसन्तुष्टः कश्चिन्निर्विशेषब्रह्मप्रवृत्त्युचितचित्तस्थैर्याभावेऽपि तात्का-  
लिकश्रद्धामात्रेण तत्र प्रवृत्तस्सन् उभयभ्रष्टो मा भूत् सगुणोपासन-  
महिम्ना तदुचितचित्तस्थैर्यं प्राप्य तदनन्तरं तदुपासने प्रवर्तितव्यञ्चेत्  
प्रवर्ततामित्यभिप्रेत्य, न तु सर्वथा निर्गुणनिषेधमभिप्रेत्य । तत्रैव  
तदभ्युपगमस्यापि दर्शितत्वादिति भावः । एवञ्च निर्गुणब्रह्माभ्युपग-  
मेन तत्परस्त्वेन वक्तव्यान्यपि वेदान्तवाक्यानि कथं तत्र तत्र सगुण-  
परस्त्वेन योजितानीत्यपि शंका निरस्त्रा । तेषां सगुणे तात्पर्याभावेऽपि  
तत्रादरातिशयसिद्ध्यर्थं तत्र तात्पर्यमारोप्य तदर्थतया वर्णनोपपत्तेः  
'प्रजामनुप्रजायसे तदु ते मर्त्यामृतम्' इत्याद्यर्थवादानां तात्पर्याविषये-  
ऽप्यर्थे प्रवर्त्यरुच्युत्पत्त्यर्थं प्रमाणतयोपन्यसनदर्शनात्, निर्गुणे महा-  
तात्पर्यवतां वेदान्तवाक्यानां तदन्तर्गततत्त्वप्रवृत्तिनिमित्तगुणविशि-  
ष्टतया प्रथमप्रतीते सगुणेऽप्यवान्तरतात्पर्यसद्भावाच्च ॥ ५५ ॥

नन्वस्त्वेवमेतत्तथापि निर्गुणब्रह्मनिर्णयार्थं भगवता बादराय-  
णेन प्रणीतानि ब्रह्मसूत्राणि कथं सगुणब्रह्मनिर्णयार्थत्वेन भाष्यकारै-  
र्योजितानि तदपि किं सूत्रकाराविविक्षितार्थकल्पनमित्याकांक्षायामाह—

मूत्राणामेतदर्थान्तरमधिगमितं मूत्रकाराशयस्थं

केपां चित्तेष्वभीष्टं गुणवति विगुणेऽप्यन्वयं दर्शयद्भिः ।

शुद्धब्रह्मकनिष्ठैरापि शुचिहृदयैश्शंकराचार्यपादैः

श्रीकण्ठायैस्तु भाष्ये तदिह सुविहितं सर्वमूत्रार्थरूढम् ॥

अनेकार्थविवक्षया सूत्रप्रणयनं तावत् संभवत्येव । ‘सारवद्वि-  
श्वतोमुखम्’ इति लक्षणानुसारात् पाणिनिजैमिन्यादिसूत्रेषु योगवि-  
भागानुवृत्तिवर्णकान्तरकरणादिनानेकार्थपरिग्रहस्य सर्वसप्रतिपन्नत्वाच्च ।  
ब्रह्मसूत्राणां निर्गुणस्वरूपप्रमाणसाधनफलनिर्णयार्थत्वेनाभिमतानां  
सगुणब्रह्मस्वरूपादिनिर्णयार्थत्वमपि विवक्षितमिति पूर्वाचार्याणामभि-  
मतं न वेत्तेतावदेवावगन्तव्यम् । तदपि निर्गुणस्वरूपादिनिर्णयार्थत्वेन  
तानि व्याख्यातुं प्रवृत्तैश्शंकरभगवत्पादैरेव तेषु केषाञ्चित्सूत्राणां निर्-  
गुणस्वरूपादिनिर्णयार्थत्वं केषाञ्चित्सगुणस्वरूपनिर्णयार्थत्वं च केषा-  
ञ्चिदुभयपरस्वच्च प्रदर्शयद्भिराविष्कृतम् । तत्र प्रथमाध्याये तावत्  
‘अन्तस्तद्धर्मोपदेशात् (ब्र. १. १. २१. सू.) सर्वत्र प्रसिद्धो-  
पदेशात् (ब्र. १. २. १. सू.) दहर उत्तरेभ्यः (ब्र. १. ३.  
१३. सू.) इत्यादिसूत्राणि दिव्यमगलविग्रहयुक्तस्य सत्यसं-  
कल्पत्वादिकल्याणगुणयुक्तस्य सकलप्रपञ्चसृष्टिपालनसंहारकर्तुर्निरति-  
शयैश्वर्यशालिनस्सगुणस्य परमेश्वरस्य स्वरूपनिर्णयार्थत्वेन व्याख्या-  
तानि । द्वितीयाध्याये तस्यावाप्तकामस्य सर्वभूतेष्वेकरूपतया दयादि-  
गुणवतः प्रपञ्चसमृत्तं सुखदुःखादिकरं वितविषमभूतजातसमृत्तञ्च न  
संभवतीति विरोधशंकासमाधानार्थत्वेन ‘न प्रयोजनवत्त्वात् (ब्र. २.  
१. ३२. सू.) लोकवत्तु लीलाकैवल्यम् । (ब्र. २. १. ३३. सू.)  
वैषम्यनैर्घृण्ये न सापेक्षत्वात्तथाहि दर्शयति’ इत्यादि (ब्र. २. १. ३४.)

सूत्राणि व्याख्यातानि । सगुणः परमेश्वर एव जगदुपादानमपि न तु विशुद्धचिन्मात्रमिति पक्षे 'न विलक्षणत्वादि' सूत्राप्यपि सगुणविषयाण्येव । तृतीयाध्याये 'फलमत उपपत्तेः' इत्यादि (ब्र. ३. २. ३७.) सूत्राणि सगुणस्य परमेश्वरस्य कर्मोपासनादिफलप्रदतया भोगमोक्षयोः साधकतमत्वप्रतिष्ठापकत्वेन व्याख्यातानि । तस्मिन्नाध्याये गुणोपसंहारपादे निर्गुणविद्योद्गीथविद्यादिविषयाणि सप्ताष्टान्यधिकरणानि विहाय सर्वाण्यप्यधिकरणानि तत्तद्विद्योपासनीयपरमेश्वरगुणविशेषनिर्णयार्थत्वेन व्याख्यातानि । एते च गुणा न ध्यानार्थं बाधेनुत्वादिवदुपासकेन कल्पनीयाः । किंतु परमेश्वरे स्वतस्सिद्धा इत्येतत् 'व्यतिहारो विशिषन्ति हीतरवत्' (ब्र. ३. ३. ३६. सू.) इत्यधिकरणे 'तबोऽहं सोऽसौ यौऽसौ सोऽहम्' इत्यैतरेयवाक्यार्थविचारे तेन वाक्येन ध्यानार्थं जीवब्रह्मणोरभेदे प्रतिपाद्यमानेऽपि तात्त्विकाभेदस्मिद्ध इत्युक्त्वा यथा ध्यानार्थेऽपि सत्यकामादिगुणोपदेशे तद्गुण ईश्वरस्तिध्यतीति तत् दृष्टान्ततयोपादानादाविष्कृतम् । चतुर्थाध्याये द्वितीयतृतीयपादयोः 'प्रतिषेधादिति चेन्न शरीरात् ।' (ब्र. ४. २. १२. सू.) 'कार्यं बादरिरस्य गत्युपपत्तेः' (ब्र. ४. ३. ६. सू.) इत्यधिकरणद्वयं विना सर्वाण्यप्यधिकरणानि सगुणोपासकानां तत्प्राप्त्यर्थोत्क्रान्तिगतिनिरूपणार्थतया तद्विषयत्वेनैव व्याख्यातानि । चतुर्थपादेऽप्यादावधिकरणत्रयं विना 'संकल्पादेव तु तच्छ्रुतेः' (ब्र. ४. ४. ८. सू.) इत्यारभ्य सगुणोपासनाफलनिरूपणार्थतया सर्वाण्यप्यधिकरणानि व्याख्यातानि । कानि चिदधिकरणानि सगुणनिर्गुणोभयसाधारणतया व्याख्यातानि । यथा चतु-

र्थाध्यायस्य प्रथमे पादे 'आवृत्तिरसकृदुपदेशात् ।' (ब्र. ४. १. १.)  
 'आत्मेति तूपागच्छन्ति ग्राहयन्ति च ।' (ब्र. ४. १. ३. सू.)  
 'आसीनस्संभवात् ।' (ब्र. ४. १. ७. सू.) 'यत्रैकाग्रता तत्राविशेषात्  
 (ब्र. ४. १. ११. सू.) 'तदधिगम उत्तरपूर्वाधयोरक्षेपविनाशा  
 तद्व्यपदेशात्' (ब्र. ४. १. १३. सू.) इत्यादीनि । कचित् क्वचित्  
 वर्णकभेदेन सगुणनिर्गुणोभयपरतया व्याख्यानं दृश्यते । यथा 'शास्त्र-  
 योनित्वात्' इति (ब्र. १. १. ३.) सूत्रं सगुणसर्वव्यवस्थापनार्थं  
 निर्गुणौपनिषदतत्त्वव्यवस्थापनार्थं चेति समासभेदेन द्वेधा व्याख्यातम् ।  
 तथा 'अग्निहोत्रादि तु तत्कार्यायैव तद्दर्शनात्' इति चतुर्थाध्याय-  
 (ब्र. ४. १. १६.) सूत्रे कल्पतरौ द्वेधा व्याख्यातम् । अग्निहोत्रादिकं  
 तस्मै 'तदधिगम उत्तरपूर्वाधयोः' इति सूत्रे तदधिगमशब्देन प्रस्तु-  
 ताय निर्विशेषब्रह्मापरोक्षज्ञानरूपाय कार्यायैव । 'विविदिषन्ति यज्ञेन'  
 इत्यादिश्रुतिदर्शनात् । समस्तकर्मवृन्ददाहकत्वेन कर्मजातिविरो-  
 धिनोऽपि तस्य ज्ञानस्य नित्ययज्ञादिकर्मविशेषकार्यत्वं नायुक्तम् ।  
 समस्तवनदाहकस्यापि दावदहनस्य वनान्नगर्गतवेष्वादिकार्यत्वदर्शना-  
 दिति निर्गुणविषयकं व्याख्यानम् । अग्निहोत्रादि तस्य सगुणब्रह्माधि-  
 गमस्य कार्यायैव । सगुणविदां केकयादीनां यज्ञाद्यनुष्ठानदर्शनात् ।  
 निर्गुणविद्याफलस्येव सगुणविद्याफलस्य कर्मकार्यत्वं नायुक्तम् । ब्रह्मा-  
 लौकिकमोगरूपस्य तस्य सातिशयत्वदर्शनादिति तत्कार्यशब्दे समा-  
 सान्तरमाश्रित्य सगुणविषयं द्वितीयव्याख्यानम् । निर्गुणविषयेष्वप्य-  
 धिकरणेषु सगुणप्रसङ्गः प्रायो न त्यक्तः । तेष्वपि जीवादिविषयपूर्व-  
 पक्षप्रतिक्षेपाय ब्रह्मालिंगोपन्यासार्थं तत्तन्निर्गुणप्रकरणगतवाक्यविशेषा-  
 णामवान्तरनात्पर्यन्विषयसगुण परमेश्वरः 'सा च प्रशासनात्' पत्या-

दिशब्देभ्यः' इत्यादिसूत्रपरामृष्टतया वर्णित एव । किं बहुना । निर्गुणसाक्षात्कारान्मुक्तिरपि सत्यकामत्वादिगुणयुक्तसगुणेश्वरैक्यापत्तिरूपा तत्रतत्र प्रतिपादिता । तथा हि प्रथमाध्याये दहराधिकरणे दहराकाशो वाक्यशेषश्रुतैरपहतपाप्मत्वादिगुणैः परमेश्वर इति प्रसाध्य प्रजापतिविद्यायां जीवेऽप्यपहतपाप्मत्वादिगुणानां श्रवणान्न तेषां परमेश्वरलिंगत्वामित्याशङ्कामुद्वाज्य तत्परिहारार्थं प्रवृत्तस्य 'उत्तराच्चैवाधिर्भूतस्वरूपस्तु' इति (ब्र. १. ३. १८.) सूत्रस्य मुक्तौ जीवस्य परमेश्वरभावापत्त्यैवापहतपाप्मत्वादिगुणाविर्भाव इति न तेषां ब्रह्मलिंगत्वे काचिदनुपपत्तिरिति तात्पर्यमुक्तम् । तस्मादविद्याप्रत्युपस्थापितं पारमार्थिकञ्चैव रूपं कर्तृत्वभोक्तृत्वरगाद्वेषादिदोषकलुषितमनेकानर्थयोगि तद्विलयनेन तद्विपरीतमपहतपाप्मत्वादिगुणकं परमेश्वरं रूपं विधया प्रतिपद्यत इति । द्वितीयाध्यायेऽपि 'अंशो नानाव्यपदेशात्' (ब्र. २. ३. ४२. सू.) इत्यधिकरणे जीवस्येश्वरांशत्वाभ्युपगमे तदीयेन ससारदुःखभोगेन ईश्वरस्यापि दुःखं स्यात् । यथा लोके हस्तपादाद्यन्यतमांगांशगतेन दुःखेनांशिनो देवदत्तस्यापि दुःखित्वं तद्वत् । ततश्च तत्र पाप्माना गहत्तरं दुःखं प्राप्नुयात् अतो वरं पूर्वावस्थस्संसार एवास्त्विति सम्यग्ज्ञानानर्थक्यप्रसंग इति शङ्काग्रन्थेन विषमप्रतिविम्बभावकृतासंकरमवलम्ब्य समाहितेन मुक्तस्य विषमभूतेश्वराभावापत्तिः स्पष्टीकृता । तृतीयाध्यायेऽपि 'तन्ध्ये सृष्टिराह हि' इत्यत्र (ब्र. ३. २. १. सू.) धिकरणे परमेश्वराभिन्नस्य जीवस्यैश्वर्यवशात् स्वप्ने सांकल्पिकी रथादिसृष्टिर्भविष्यतीति शङ्कोत्तरत्वेनावताग्नितस्य 'पराभिधानात्तु तिरोहित उतो ह्यस्य बन्धाविपर्ययौ' इति (ब्र. ३. २. ४.) सूत्रस्य तात्पर्यकथनावसरे 'जीवेश्वरयोस्मत्स्यप्यंशांजित्वे प्रत्यक्षमेव जीवस्य

ईश्वरविपरीतधर्मत्वम् । किं पुनर्जोविम्येश्वरसमानधर्मत्वं नास्त्येव । न नास्त्येव । विद्यमानमपि तु तत्तिरोहितमविद्यादिव्यवधानात् । तत्पुन-  
स्तिरोहितं सत् परमेश्वरमभिध्यायतो यतमानस्य जन्तोर्विधूतध्वा-  
न्तस्य तिमिरातिरम्कृतेन दृक्छिच्छिरौपधवीर्यादीश्वरप्रसादात्संसिद्धस्य  
कस्य चिदेवाविर्भवति' इति ग्रन्थसन्दर्भेण मुक्तस्यापहतपाप्म-  
त्वादिगुणेश्वरभावापत्तिर्वर्णिता । चतुर्थाध्यायेऽपि 'स्वेन रूपे-  
णाभिनिष्पद्यत' इति मुच्यमानविषयायां श्रुतौ केन रूपेणा-  
भिनिष्पत्तिर्वैवक्षितेति बुभुत्सायां 'घ्राह्येण जैमिनिरुपन्यासादिभ्यः'  
इति (ब्र. ४. ४. ५) सूत्रेण यद्वाङ्मं रूपमपहतपाप्मत्वादि सत्यसं-  
कल्पत्वावसानं सर्वज्ञत्वसर्वेश्वरत्वादि च तन्नाभिनिष्पत्तिः 'य आत्मा-  
पहतपाप्मा' इत्याद्युपन्यासेन 'स तत्र पर्येति जक्षन् क्रीडन् रममाणः  
स्त्रीभिर्वा यानैर्वा' इत्याद्यैश्वर्यावेदनेन चेति जैमिनिमतं 'चिति तन्मा-  
त्रेण तवात्मकत्वादित्यौडुल्लंभि' इत्यनन्तर (ब्र. ४. ४. ६) सूत्रेण  
'एवं वा अंरं अयमात्मानन्तरोऽब्राह्म कृत्स्नः प्रज्ञानघन एव'  
इत्यादिश्रुत्या चैतन्यमात्रमात्मन स्वरूपमित्यवगतेस्तन्मात्रेणाभिनिष्प-  
त्तिरिति मतान्तरं नोपन्यस्य तदनन्तरपाठितस्य 'एवमप्युपन्यासात्पूर्व-  
भावादविरोधं बादरायण' इति सिद्धान्त (ब्र. ४. ४. ७) सूत्रस्य  
'एवमपि पारमार्थिकचैतन्यस्वरूपत्वाभ्युपगमेऽपि व्यवहारापेक्षया पूर्व-  
न्याप्युपन्यासादिभ्योऽवगतस्य ब्राह्मस्यैश्वर्यरूपस्याप्रत्याख्यानादविरोधं  
बादरायण आचार्यो मन्यत' इति तात्पर्यकथनेन मुक्तस्य निरतिशयै-  
श्वर्यब्रालिसगुणेश्वरापत्तिः स्फुटीकृता । निर्गुणब्रह्मपादे तद्भावापत्तिरेव  
मुक्तिरिति वक्तव्ये कथं सगुणेश्वरभावापत्तिमुक्तिरुच्यत इति शंका  
न समाहिता । नस्तुदृष्ट्या मुक्तस्य चैतन्यमात्रत्वेऽपि विद्यमृतपरमे-



श्वरभावं प्राप्तस्य परमेश्वरवदेव बुद्धपुरुषव्यवहारदृष्ट्या यावत्सर्व-  
 मुक्ति निरतिशयमैश्वर्यं पारमेश्वरत्वेन प्रसिद्धम् अन्यच्च सकलं धर्म-  
 जातं संभवतीति । अयमर्थः सिद्धान्तसंग्रहेऽप्यस्माभिः प्रपञ्चित इति ।  
 एवञ्च यथा चतुर्ष्वपि वेदेषु सर्वप्राण्यनुग्रहार्थं ब्रह्मभावावाप्तिरूपमहा-  
 पुरुषार्थप्रतिपादनैदंपर्येणैव प्रवृत्तेषु तदुपयोग्यन्तःकरणशुद्धिजनकक-  
 र्मनिरूपणार्थं एव भूयान् प्रपञ्चः ब्रह्मनिरूपणार्थां वेदान्तभागस्तु  
 निरूपणीयबाहुल्याभावात् स्वल्पः । तथा भगवत्पादीये भाष्ये निर्विशे-  
 षब्रह्मभावावाप्त्यर्थं तन्निदिध्यासनापेक्षितचित्तस्वैर्याद्युपयोग्युपासनाराध-  
 नायसगुणेश्वरप्रसंग एव भूयान्निर्गुणस्वरूपविचारांशस्तु निरूपणीय-  
 बाहुल्याभावात् स्वल्पः । एवं निरूपितस्सगुणश्च शिव एव न  
 तु विष्णुरित्यपि शंकरभगवत्पादानामाशय उन्नायते । अन्तरादि-  
 त्यविद्याधिकरणेषु सगुणप्रसंगे सर्वत्र प्रायश्शिवासाधारणेन परमेश्वरश-  
 ङ्गेन तद्व्यवहारात् दहराधिकरणे 'परमेश्वर एवात्र दहराकाशो भवि-  
 तुमर्हति न मूताकाशो जीवो वा' इति सिद्धान्तमुपक्रम्य 'यद्विदमास्मिन्  
 ब्रह्मपुर'

भूताकाश' इत्युक्तम् । स्वयमेव तस्मिन्नेव संदर्भे उपमानोपमेय-  
 भावनिर्देशं भेदकमुक्त्वा कथं ब्रह्मणो विष्णोश्च भेदानुमितौ  
 तयोरुपमानोपमेयभावं निर्दिशेयुः । यत्तु यावदधिकाराधिकरण-  
 भाष्यम् 'अपान्तरस्तमा नाम वेदाचार्यः पुराणर्षिः विष्णुनियोगात्  
 कलिद्वापरायोस्सन्धौ कृष्णद्वैपायनस्संवभूव । सनत्कुमारोऽपि ब्रह्मणो  
 मानसः पुत्रः स्वयं रुद्राय वरप्रदानात् स्कन्दत्वेन प्रादुर्बभूव' इति  
 तत्प्रवृत्तिभंग्या विष्णोरुत्कर्षः प्रतीयमानस्मंहाररुद्रांशभूताद्विधातुः प्रा-  
 दुर्भूतात्नीललोहितरुद्रादेव । कुमारसंभवोपाख्यानस्य तद्विषयत्वात् न  
 तु मायोपाधिकसगुणब्रह्मरूपात् परमशिवादिति न विरोधः । एवं  
 शुद्धाद्वैतप्रतिष्ठापनैकनिष्ठैरपि शुद्धहृदयतया स्वमतविरुद्धत्वेन मन्द-  
 धियामापाततः प्रतीयमानं सगुणमप्रच्छाद्य तद्विषयतयापि कानि-  
 चित् सूत्राणि योजितवद्विदशकराचार्यैस्सर्वेषां सूत्राणां सगुणनिर्गुणो-  
 भयपरत्वमपि संभवतीति ब्रह्मविचारप्रतिज्ञापराबसूत्रे श्रुतब्रह्मशब्दस्य  
 'अस्ति तावद्ब्रह्म नित्यशुद्धबुद्धमुक्तस्वभावं सर्वशक्तिसमन्वितं च ।  
 ब्रह्मशब्दस्य हि व्युत्पाद्यमानस्य नित्यशुद्धत्वादयोऽर्थाः प्रतीयन्ते'  
 इति सगुणनिर्गुणोभयपरत्ववचनेन कचिच्छास्त्रयोनिःसूत्रे स्थालीपुला-  
 कन्यायास्सगुणनिर्गुणोभयपरयोजनाद्वयेन च प्रदर्शितम् । एतां  
 सरणिमास्थाय सर्वेषामपि सूत्राणां सगुणेश्वरविषयतयापि योजनान्तरं  
 सूत्रकाराभिमतमिति पूर्वाचार्यपरंपराप्राप्तमुपदेशमपि प्रमाणीकृत्य श्री-  
 कण्ठाचार्यास्सर्वसूत्राधिरूढं सगुणविषययोजनं प्रदर्शयन्तो भाष्यमिदं  
 प्रणिन्युः । इयांस्तु विशेषः । अंकराचार्यैस्सगुणमपि ब्रह्म तत्र तत्र  
 सूत्राधिरूढं कृतम् । श्रीकण्ठाचार्यैस्तु निर्गुणं कचिदपि सूत्राधिरूढं  
 न कृतं प्रत्युत निर्गुणविषयतया स्पष्टं प्रतीयमानान्यपि सूत्राणि यत्नेन

सगुणविषयतया योजितानि । भाष्ये स्ववाक्यच्छायाया परं कश्चित्  
 काचित् निर्गुणाभिप्रायो द्योतितः । तत्र प्रयोजनमुक्तमेव । तामेव  
 शैलीमनुसृत्यास्माभिरपि निर्गुणद्योतकानि भाष्यवाक्यानि प्रायस्सगुणा-  
 नुकूलतया यत्नेन शिवादित्यमणिदीपिकायां योजितानि । इहापि विशिष्टा-  
 द्वैतनिरूपणप्रकरणे सैव रीतिरनुसृता । इह तु शुद्धाद्वैतमताविष्करण-  
 प्रकरणे तानि भाष्यवाक्यानि शुद्धब्रह्मस्वरूपाविष्करणार्थतयाञ्जस्येन  
 योजितानीति सर्वं समञ्जसम् ॥

नन्वाचार्यभाष्यवद्रामानुजभाष्यस्यापि शुद्धाद्वैते पर्यवसानमु-  
 क्तीत्यैव वक्तुं शक्यम् । अविशिष्टं ह्युभयत्रापि स्थूलचिदचिद्वस्तुवि-  
 शिष्टं ब्रह्म कार्यं सूक्ष्मचिदचिद्विशिष्टं ब्रह्म कारणमिति कार्यकारणोभ-  
 यावस्थं ब्रह्म विशिष्टाद्वैतरूपं सगुणं रूपवत् परशक्त्युपेतं नित्यमुक्तेन  
 भजनेन प्रपञ्चोर्त्तार्णलोकावस्थिततत्सालोक्यप्राप्तिर्मुक्तिरित्यादि सिद्धान्त-  
 वर्णनमित्याशङ्क्याह —

श्रीकण्ठाचार्यभाष्योक्त्यनुकृतिसरणिः कापि भाष्ये परेषां  
 प्रायो दृष्टा विशिष्टाद्वयपरगुणितावर्णनादिप्रपञ्चे ।  
 साम्येऽप्येवं न शुद्धाद्वयममुपगतिश्शक्यते तत्र वक्तुं  
 तस्यालिंगस्य वक्तुर्न खलु कियदभिव्यञ्जनं कापि दृष्टम् ॥

सत्यमेतत्तथाप्याचार्यभाष्य इव रामानुजभाष्ये शुद्धाद्वैतं  
 परमसिद्धान्त इत्यभ्युपगमसूचकं नास्ति व्यञ्जितमपि लिंगम् ।  
 न हि तत्र प्रपञ्चस्य निर्विकारब्रह्मविवर्त्ततात्पर्यावसानाभ्युपगमसूचकं  
 प्रपञ्चपरिणामिन्याश्शक्तेर्ब्रह्माभिन्नत्वमभ्युपगतम् । प्रकृतिरूपा जड-  
 शक्तिः प्रपञ्चपरिणामिनीत्येव तत्र वर्णितत्वात् चिच्छक्तेः प्रपञ्चपरि-

णामित्वस्य तत्र निराकृतत्वात् चिच्छक्तेर्ब्रह्माभिन्नत्वस्याप्यनभ्युपग-  
माच्च । न वा तत्र जीवब्रह्माभेदाभ्युपगमसूचकं स्वाभेदेनोपासनं  
मुक्तावपि ब्रह्माभेदबोधानुवृत्तिरित्याद्यभ्युपगतमस्ति । उपासनावस्थायां  
मुक्त्यवस्थायाञ्च जीवब्रह्मणोऽशेषशेषविभावबोधानुवृत्तेरेवाभ्युपगतत्वात् ।  
'नापि सन्वट' इत्यादि प्रत्यक्षं ब्रह्मसत्ताविषयम् 'अहं सुखी' इत्यादि  
प्रत्यक्षं स्वस्वबुद्ध्यवच्छिन्नब्रह्मानन्दविषयं 'स्फुरति घट' इत्यादि  
प्रत्यक्षं घटाद्यवच्छिन्नब्रह्मस्फुरणविषयं 'निरन्वयोपासकानामिहैव  
मुक्तिः' इत्यादि शुद्धाद्वैताभ्युपगमानुगुणार्थप्रतिपादनमस्ति सर्वत्र  
तद्भाष्ये शुद्धाद्वैतव्यवस्थापनस्यैवाभ्युपगमसूचकम् । यतस्तैर्भेदे  
सत्येव तस्य मुक्तं प्रति पुरुषार्थत्वसाधनाय बहुधा प्रयत्नम् ।  
किं बहुना । मुक्तौ स्वस्वामिभावरूपभेदानुसन्धानपूर्वकं भगवद्भाग-  
वतकैर्कर्ममपि आभाकरैर्निर्योगनिर्वर्तनमिव तैः स्वतः पुरुषार्थत्वेन  
साधितम् । भागवतानामन्योन्यशेषत्वं न विरुद्धमित्यपि महता यत्नेन  
साधितम् । तथा माध्वैरुक्तमपि तत्र शुद्धाद्वैताभ्युपगमसूचकम् ।  
यतस्तैर्मुक्तावपि भेदं प्रमाणमङ्गीकृत्य सन्मुक्तिरसन्मुक्तिरिति मुक्तौ  
भेदश्च कल्पयित्वा देवास्सन्मुक्तिं प्राप्ताः परब्रह्मणो नारायणस्य शरीरे  
लीनास्सन्तस्तदीयैरेव कर्मेन्द्रियज्ञानेन्द्रियैस्तत्तदिन्द्रियसाध्यान् भुज्जाना  
विहरन्ति । मनुष्यादयस्तु, मुक्तास्तच्छरीरे लयमप्राप्य स्वस्वशरीरेन्द्रियै-  
रेव विषयान् भुज्जाना विहरन्ति । सर्वेऽपि ब्रह्मानन्दमपि परमपुरुषार्थ-  
तयानुभवन्तः स्वस्वाधिकारानुगुणोपास्यगुणोपासनाकालोपासनासहका-  
रिकर्मवृन्दोपासनासाध्यसाक्षात्कारानुष्ठेयकर्मवृन्दमुक्त्यनन्तरकालस्व-  
च्छन्दानुष्ठितोपासनाकर्मवृन्दतारतम्यानुसारतारतम्यमेव ब्रह्मानन्दमनु-  
भवन्ति । एवं भगवत्तत्त्वज्ञानभक्तिभ्यां सन्मुक्तिं प्राप्ताः स्वयमप्यान-

न्दरूपम्वात्मानन्ददर्शनमनुभवन्ति । तस्मात् किञ्चित्सारूप्यमात्रेणा-  
चार्यभाष्यवत्तदनुकरणेन प्रवृत्तस्य रामानुजभाष्यस्य शुद्धाद्वैते पर्यव-  
सानमशक्यमुपपादयितुमित्यर्थः ॥ ५७ ॥

ननु रामानुजभाष्ये जीवब्रह्माभेदाभ्युपगमसूचकमपि किञ्चि-  
दुक्तमस्ति । तत्र हि संसारदशायां ब्रह्मानन्दस्य जीवभोग्यत्वानुक्ता-  
वपि मुक्तिदशायां तस्य तद्भोग्यत्वमाचार्यभाष्ये समधिगतमुक्तम् ।  
तत्तयोरभेदाभ्युपगमसूचकम् । अन्यानन्दस्यान्यं प्रति अपुरुषार्थ-  
त्वात् । तथैव मध्वभाष्येऽप्युक्तम् । तत्र जीवगतस्य बन्धस्य मिथ्या-  
त्वं ब्रह्मगतस्य जीवगतव्यावर्तकगुणजातस्य धर्मभिन्नस्य राहित्यं  
ब्रह्मणश्च मुमुक्षुज्ञेयस्यानुपास्यत्वं जीवस्य ब्रह्मप्रतिबिम्बत्वं ज्ञाननि-  
वर्त्यभावरूपाविद्यासत्त्वमित्यादि जीवब्रह्माभेदोपोद्बलकमधिकमुक्तम् ।  
अतन्तयोरपि शुद्धाद्वैतपर्यवसायित्वमुपपादयितुं शक्यमित्याशङ्क्य  
तामुद्भाव्य परिहरति—

ब्रह्मानन्दस्य तस्मिन्निह समधिगतं मुक्तभोग्यत्वमुक्तं

तज्जीवब्रह्माभेदप्रतिवृत्तिकरणञ्चान्यदन्यत्र भाष्ये ।

तत्स्वव्याहृत्यदृष्ट्या कथमपि न तयोस्तात्त्विकाभेददृष्ट्या

वदद्द्वेषा हि शुद्धे गुणवति च शिवे ते दधीचादिशप्ताः ॥

रामानुजीयैर्माध्वैश्च ब्रह्मानन्दस्य मुक्तभोग्यत्वं यदुक्तं तन्न  
शुद्धाद्वैतसूचकम् । तर्हि भगवत्तत्त्वज्ञानभक्तिभ्यां सन्मुक्तिं प्राप्ताः ब्रह्मा-  
नन्दं वैषयिकानन्दञ्चानुभवन्तो न कदाचिन्निवर्तन्ते । भगवन्मिथ्या-  
ज्ञानदोषाभ्यामसन्मुक्तिं प्राप्तास्तु महानरकेषु त्रिषु निपतिताः स्वय-  
मपि दुःखैकरूपाः स्वात्मदुःखं नरकदुःखञ्चानुभवन्तो न कदाचिन्न-  
रकेभ्य उत्तिष्ठन्तीति मुक्तिस्वरूपं वर्णितम् । न चात्मान्मुक्तिद्वया-

दधिका निर्विशेषब्रह्मभावावाप्तिरूपा मुक्तिः श्रीकण्ठानार्यैरिव तैरु-  
भयैरपि क्वचिदप्यंगीकार्यत्वेन व्यञ्जिता । यत्तु माध्वैरभ्युपगतं बन्ध-  
मिध्यात्वादिकमद्वैतानुगुणमिव प्रतिभाति तदपि तैरेवाद्वैताभ्युपगमशंका-  
परिहारार्थं तदननुगुणत्वेन समर्थितम् । तथाहि— बन्धस्य जीवे  
मिध्यात्वेऽपि अंतःकरणे सत्यत्वं ब्रह्मगुणानादिधर्माणामिहामेदेऽपि  
प्रतिषेधविशेषस्यापि सत्त्वं मुमुक्षुभिर्ब्रह्मसाक्षात्कारार्थं वस्तुतो भिन्नस्यैव  
कस्यचित् अंतःकरणस्य तत्प्रतिबिंबोपाख्यत्वं ब्रह्मजीवयोर्मुखप्रतिमुखा-  
विकयोश्च बिंबप्रतिबिंबयोर्वस्तुतो भिन्नत्वं ज्ञाननिवर्त्याया भावरूपा-  
विद्यायास्तत्त्वत्वमित्यादि समर्थितम् । यद्यप्यन्यानंदस्यान्यं प्रति पुरु-  
षार्थत्वमशक्यमित्यादिहेतोर्ब्रह्मानन्दो मुक्तभोग्य इत्याद्युररीकरणमद्वै-  
तपर्यवसानापादकतया भवव्याघातकं, तथापि अनिवार्यपातनस्वव्या-  
घातादृष्ट्या तैरिदं नाद्वैताभ्युपगमदृष्ट्या । आचार्यभाष्य इव तदी-  
यभाष्यादिग्रन्थे शुद्धाद्वैताभ्युपगमस्याभावात् । तदीयभाष्यकारप्र-  
भृतिभिरद्यतनपर्यन्तैर्विविधैरपि गौतमदर्शाच्युपगमन्युनन्दिकेश्वरादिशाप-  
सज्जातशुद्धाद्वैतपरमशिवोत्कर्षद्वेषकलुपैः परमशिवोत्कर्षम्येव वैष्णव-  
मन्यैर्निर्विशेषब्रह्माद्वैतस्यापि बहुधा विनिघमानत्वस्यैव दर्शनाच्चेति  
भावः ॥ ५८ ॥

नन्वेवं रामानुजभाष्यमिवाचार्यभाष्यमपि सगुणमात्रपर्यव-  
सायि किं न स्यात् । तन्निरूपणमेव तत्र तत्र सूत्रारूढतया तत्र  
कृतं दृश्यते । तस्य च नित्यत्वादिति (ब्र० २. ४. १६.) सूत्रार्थ-  
त्वेन जीवानां ब्रह्मणश्चानपायिमुक्तावप्यनुवर्तमानश्शेषशेषिभावोऽपि  
वर्णित इति मन्दशंकानिराकरणार्थं प्राक् प्रपञ्चितरामानुजभाष्यादि-  
वैषम्यं बुद्धिसौकर्याय संकल्प्य स्मारयति—

बोद्धव्यं यद्विशेषोऽभिमतमतमिदं निर्गुणब्रह्मरूपं

यचोपास्यं निरादीनवनिखिलगुणं नीलकण्ठं त्रिनेत्रम् ।  
स्वस्वामित्वाभिदाभ्यां द्विविधमभिमतं तस्य चोपासनं य-  
त्तत्सर्वं भाष्यरत्ने स्फुटमकथि खलु श्रीमदाचार्यपार्दः ॥

स्वादेवमाशंकावकाशवती, यदाचार्यभाष्ये निर्गुणं निष्प्रपञ्चं  
ज्ञेयं ब्रह्म तस्य चाभेदेन निदिध्यासनमभेदावबोधस्य मुक्तावप्यनुवृत्ति-  
रित्यादिकं स्वमतत्वेन न प्रतिपादितम् । तदपि प्रतिपादितमिति बहु-  
विधादाहरणमुखेन प्राक्प्रपञ्चितम् । अतः पूर्वोक्तदिशैव द्विविधाना-  
मपि भाष्यवाक्यानां व्यवस्थापितत्वादिति सूत्रार्थतया शेषशेषिभावस्य  
नित्यत्वकथनमपि चातुर्मास्यसुकृतस्याक्षय्यत्वकथनवत् आपेक्षिकार्थ-  
विषयतया योजनीयमिति भावः ॥ ५९ ॥

नन्वेवं तर्हि शंकरभगवत्पदभाष्याच्छायापन्नमेवेदमपि भाष्य-  
मित्यायातं, तस्मिन् जाग्रति किमनेनेति मंदशंकानिराकरणाय प्राक्प्रप-  
ञ्चितान्यसाधारणप्रयोजनानि बुद्धिसौकर्यार्थं संकलय्य स्मारयति सर्व-  
मर्थं प्रकरणप्रतिषिपादयिषितत्वेन संगमयति च—

यत्सूक्तरेव बोध्यास्सगुणगुणवपुर्मुक्तिलीलाविशेषा-

स्तस्योपास्तिप्रकारास्सफलसरणयस्मूत्रतात्पर्यभेदाः ।

वेदान्तानां व्यवस्था परशिवपरमाकाशयोस्तत्र भाष्ये

तद्भाष्यं दुर्मतीनां प्रभवति विदधद्वैदिकश्रीसमृद्धिम् ॥

श्रीमदप्यय्यदोक्षितकृतिरानन्दलहरी संपूर्णा ॥

सत्यं शंकरभगवत्पादभाष्यानुसार्येवेदमाचार्यभाष्यं तथापि  
तस्मिन्भाष्ये मायोपाधिकसगुणब्रह्मास्तित्वमवगतं न तु तस्य षड-

गदशाव्ययादिगुणाः, नीलकण्ठत्वादिविशिष्टमूर्तिरुमाशक्तिः, काल-  
कूटनिगरणादयो लीलाः, स्वस्वामिभेदेनाभेदेन च उपासनार्थ-  
प्रकारविशेषपरमशक्त्युमाशावल्यनीलकण्ठत्वविरूपाक्षत्वादीनां सर्व-  
विद्यासूपसंहारः, सर्वे.....चेतनपरित्याग इत्याद्याः पर-  
मानन्दमहाकैलासप्राप्तिरूपेण परविष्णुलोकमप्यातिवाहिककोटौ  
निवेद्य निरूपणीयेन तत्प्रापकमार्गेण च सहिताः, सर्वेष्वप्येतेष्वर्थेषु  
ब्रह्मसूत्राणां महातात्पर्याधान्तरतात्पर्यभेदास्सगुणब्रह्मविषयावान्तरता-  
त्पर्यवस्तु वेदान्तवाक्येषु केषाञ्चिद्विशिष्टरूपस्य सगुणब्रह्मणो विशे-  
ष्यांशे जीवे तात्पर्यं केषाञ्चिद्विशेषणांशे जीवे तात्पर्यमित्येवं व्यव-  
स्थाश्चावगताः । ते सर्वेऽप्यस्यैव भाष्यस्य सूक्तिभिरेवावगन्तव्याः ।  
यद्यप्यस्मिन्भाष्ये समुदाहृतैः श्रुतिस्मृतिपुराणागमेतिहासवाक्यैस्ते प्रति-  
पादिताः । तैरवगतिसंभवे च सूत्राणामवान्तरतात्पर्योपगमेन भाष्यान्तरं  
न प्रवर्त्तनीयम् । शिवपरमाकाशपरसगुणविषयवेदान्तभागव्यवस्थाश्च  
तद्विषयकूर्मपुराणादिवचनानुसारेणावगन्तुं शक्या न कर्तव्याः । तथापि  
न तैः निर्धारणरूपावगतिस्सभवति । तेषां कुदृष्टिभिरन्यथानीयमानतया  
ततो वैदिकानामपि चित्तक्षोभसंभवात् । अतः 'सा हि श्रीरमृता  
सताम्' इति श्रुतेर्वैदिकानां या श्रीखिवेदी तस्यास्समृद्धिर्महातात्पर्यावा-  
न्तरतात्पर्यविषयार्थतत्त्वावबोधनयोग्यतदर्थानुष्ठापनतत्फलप्रापणैरुपचयं  
वैदिकमार्गप्रतिष्ठापनरूपं संविधानं तत्परिपन्थिकुदृष्टिकुलजल्पितदूष-  
णानवकाशीकरणं तन्मतदूषणञ्च कुर्वदिदं भाष्यं सार्थकमेव । यद्य-  
प्यस्मिन्भाष्ये परापादितदूषणोद्धरणं कण्ठोक्त्या कृतं न दृश्यते, तथापि  
यथा महान् प्रभुः स्वराज्यरक्षणार्थं चोरप्रवेशानवकाशीकरणं तेषां  
निग्रहश्च स्वकीयैर्भूक्षेपकिंकरैः कर्त्तव्यमिति सप्रकारं भ्रूसंज्ञया व्यञ्जयति



तथा विद्यासाम्राज्यसिंहासनाख्यमहाप्रभुकल्पमिदं भाष्यं तत्सर्वं  
 व्याख्यातृभिः कर्तव्यमित्युक्तिभङ्गैव सप्रकारं व्यञ्जयति ॥ ६० ॥  
 श्रीमहेश्वराय नमः ॥

श्रीमदद्वैतविद्याचार्यवर्यभारद्वाजकुलजलधिकौस्तुभ  
 श्रीरंगराजाध्वरीन्द्रतनयश्रीमदप्पय्यदीक्षित  
 कृतं पु आनन्दलहरीव्याख्या चन्द्रिका  
 समाप्ता ॥





## ॥ अपीतकुचाम्बास्तवः ॥



आनन्दसिन्धुलहरीममृतांशुर्मालं-  
रासेविनाममृतनिर्मितवर्तिमक्ष्णोः ।  
आनन्दवल्लिविततेरमृताद्रगुच्छ-  
मम्ब स्मराम्यहमपीतकुचे वपुस्ते ॥ १ ॥

निनिद्रकोकनदकोमलकान्तमम्ब  
नित्यं सुधानिकरवर्णि पदं त्वदीयम् ।  
मूर्च्छाकरज्वररुजा मम तापितस्य  
मूर्ध्नि क्षणं सकृदपीतकुचे निधेहि ॥ २ ॥

शीतांशुकोटिसुषुमाशिशिरैः कटाक्षै-  
रव्याजभूतकरुणारसपूरपूर्णैः ।  
कर्पूरधूलिमिव दिक्षु समाकिरद्भि-  
रम्ब क्षणं स्तपय मामरुणाद्रिमान्यं ॥ ३ ॥

आविर्भव क्षणमपीतकुचे पुरस्ता-  
दम्ब ज्वरेण महता मम तापितस्य ।  
येन त्वदङ्घ्रिरुचिजालमुधामवाहे  
मग्नस्तदैव तनुतापममुं त्यजेयम् ॥ ४ ॥

नानाविधैर्नलिनजातलिपिप्रक्लृप्त-  
 रानीतमूर्छमधिकं क्षुभितैर्ज्वराद्यैः ।  
 आम्बास्तय क्षणमपीतकुचे कराग्र-  
 क्रीडाकनत्कनकहल्लकसौरभेण ॥ ५ ॥

कण्ठे विपं विपमुचो भुजगाः कपदं  
 पार्श्वे च भूतपतयः प्रमथाश्च भीमाः ।  
 शोणाचलेशमुपसृत्य भजेन को वा  
 न स्यात्तवाम्ब सविधे यदि संनिधानम् ॥ ६ ॥

शक्तिर्जगज्जननपालनभञ्जनेषु  
 भोगेषु दिव्यमहिषी तरुणेन्दुमौलेः ।  
 सिद्धिः करप्रणयिनी तव संनिधानं  
 यन्नासि तस्य तदपीतकुचे न जाने ॥ ७ ॥

त्वं साक्षिणी प्रलयभैरवताण्डवानां  
 त्वं शेषिणी सहरिधातृचराचराणाम् ।  
 त्वं मोचिनी सकलसंसृतिजालकानां  
 त्वां ब्रह्मसंविदमपीतकुचे नमामि ॥ ८ ॥

इति श्रीमदद्वैतविद्याचार्य चतुरधिकशतप्रबन्ध-

निर्वाहक श्रीमदप्पय्यदीक्षितेन्द्र-

कृतिषु अपीतकुचाम्बास्तवः

समाप्त ।

ओं शिवाभ्यां नमः ॥



॥ श्रीः ॥

## आनन्दलहरीस्थ पद्यानामकारादिक्रमेण पत्रपृष्ठसंख्यासूचिनी ॥

	पृष्ठांकः		पृष्ठांकः
अग्नेः प्राथम्यमेव	६९	नत्तत्त्वावेदने	१०७
अत्रैके वर्णयन्ति	६९	तस्मात्तास्तयस	९६
अस्यामानन्दवत्यामुपरि च	२१	तस्मिन्विज्ञानमन्तः	११
आकाशे दृश्यते निर्वहिनृपद	२२	ईश्वरसम्कारासिद्धिः	७२
आचार्यान्वित्र तत्र	१२२	नन्वेव कंटभारेः	३९
आयानादिक्रियायाम्	११८	नाह कचिद्विज्ञानीलभिहित	५६
आस्माकीना तु सैद्धान्तिकसरणिः	६६	नैर्गुण्यादिधुर्तानाम्	१२९
उक्ता खल्वत्र मुक्तिर्गनिमुपरि	१०९	नोक्त नैस्तत्र तत्र	९७
एव च ब्रह्मणो यत्तदुपरि	२२	प्रज्ञाशक्तेः प्रसारम्	२४
एव सत्येव	७	प्रत्येक ब्रह्मभावः	३७
एव सत्येव तस्मिन्नखिल	४४	प्राणो ब्रह्मेति जानामि	३७
ऐक्याद्यै चिन्तिते ताम्	१८	प्रायो विष्णुः पुराणै	९२
कर्मानुष्ठानभूषा	१३२	बोद्धव्य यद्विशेषो	१४८
कस्यानन्दोऽय	६	ब्रह्मानन्दत्वमुक्ता	३७
को होवान्यात्क इत्या	५	ब्रह्मानन्दस्य तस्मि	१४६
गीतात्वाद्य प्रपद्ये	४५	ब्रह्मेत्यवानिशिष्टम्	३४
चिच्छक्ति ब्रह्मणो यत्त	१११	मन्त्रशुद्धासि यज्ञाः	२५
जन्मस्थित्यादि	६३	यत्तूक्तैरेव बोद्धव्य	१४८
जीवत्वावत्प्रसिद्धः	५७	यत्र व्याप्यन्ति चेत्सा	६०
जीवास्सर्वे तदशाः	६३	यद्विज्ञानप्रक्रियायाम्	१२७
जीवेन्द्रवाभिधानात्	७८	यद्विज्ञानन्यतोक्तम्	३२

( २ )

	पृष्ठांकः		पृष्ठांकः
यद्वा शक्त्यश	९३	शम्भोस्तद्धाररुद्रादिव	६०
यन्मयत्राद्गणध	२७	शास्त्रे चास्मिन्महेश	१०८
योगारूढेन गीतास्त्रिव	५२	शास्त्रं ब्रह्माधिकारम्	३३
विश्वोपादानभावः	३०	शुद्धाद्वैते हि	१०९
विष्णुत्वप्राप्तये च	४१	शुद्धं ब्रह्माद्विर्तायम्	१२६
विष्णोस्तर्कमेव प्रथयति	५६	श्रीकण्ठाचार्यभाष्यां	१४४
विष्णोर्यां तत्पुराणा	४३	सत्यज्ञानादिमन्त्रोदित	२
शक्त्यशे सर्वतत्त्वार्मनि	७४	संकल्पादादिविष्णोः	७६
शम्भोज्ञानक्रियेच्छा	२०	सूत्राणामेतदर्थान्तर	१३७

---